

د پښتو ټولني د نشراتو لمبر ( ٦٥ )

# پښتو سندرې

ليكونكي

گل پا چا «فت»

د پښتو ټولني مبصر او د صحافت او تآليف  
د خانگوآمر

کابل-١٣٢٥

مطبعه

عمومي

## فهرست

مخ	موضوع	مخ	موضوع
۱۴۷-۱۴۵	دو موسیٰ اخندزاده	ج-۱	د کتاب بنودنه
۱۵۰-۱۴۷	ملا صیام الدین واعظ	۳-۱	د مطلب ته را بلنه
۱۵۲-۱۵۱	د ساز او سرود بدلې	۱۶-۴	په مقصد پیل
۱۵۳-۱۵۲	صفت خان	۱۸-۱۷	د روښانیانو دوره
۱۵۴-۱۵۳	لیونی محمد جی	۲۳-۱۸	میرزا خان انصاری
۱۵۷-۱۵۵	سید کمال	۲۷-۲۳	دولت نوحانی
۱۵۸-۱۵۷	صالح محمد		د خټکو دوره
۱۵۹-۱۵۸	محمد دین	۳۸-۲۸	خوشحال خان
۱۵۹	توکل	۴۳-۳۹	عبدالقادر خان خټک
۱۶۰	میرا		د مهمندو دوره
۱۶۰	نوروز	۶۸-۴۴	رحمان بابا او حمید
۱۶۱	درمحمد خاکی		پسله ۱۱۰۰ څخه
۱۶۲	احمد کل	۸۱-۶۹	یونس موسیٰ خېل
۱۷۲-۱۶۳	لنډې	۹۵-۸۲	پیر محمد کاکړ
۱۷۳	د شاعرانو قضاوتونه	۱۰۸-۹۶	کاظم خان شیدا
۱۷۴-۱۷۳	خوشحال وایی	۱۲۰-۱۰۹	علیخان خټک
۱۷۴	شیدا وایی	۱۲۷-۱۲۱	عبدالرحیم هوتک
۱۷۴	یونس وایی	۱۳۲-۱۲۸	احمد شاه بابا
۱۷۴	علی خان وایی	۱۳۳	د علما اشعار
۱۷۵	د پیر محمد کاکړ قضاوت	۱۳۴-۱۳۳	میا عبدالکریم
۱۷۶-۱۷۵	د میرزا حنان رایه	۱۳۶-۱۳۵	مراد علی صاحبزاده
۱۷۶	د شمس الدین رایه	۱۳۹-۱۳۶	علامه حبیب الله
۱۷۷	د عبدالله محزون نظریه	۱۴۵-۱۳۹	ملا عبدالباقي کاکړ
۱۸۷-۱۷۷	د رضوانی قضاوت		

## د کتاب بنودنه

دا کتاب په ۱۳۲۳ کښې د حمید د اشعارو تر اوومې نمونې یعنی د کتاب په اوسنیو مخو تر (۶۰) صفحو لیکل شوی و، او د کال په مطبوعاتي جوازو کښې یې د ښاغلی وزیر اقتصاد لمرې جائزه په پښتو تالیفاتو کښې واخستله.

سر کال چه د کتاب د چاپولو وار راغی نو د کتاب د تکمیل د پاره ور پسې نورې برخې هم ولیکل شوې او کتاب تقریباً یو په درې زیات شو.

پدې کتاب کښې د پښتو غوره او منتخب اشعار او هر ډول سندرې ټولې شویدي مگر یواځې منتخب اشعار ورته نشو ویلی ځکه چه په اشعارو باندې ادبي تبصره هم شویده او د ادبي انتقاد روح هم پکښې لیده شي، د پښتو سندرو تاریخ هم پکښې په اجمالی ډول پروت دی او د شاعرانو مقابله او موازنه هم په صریح او غیر صریح ډول تر یوه حده شویده.

پدې کتاب کښې د پښتو شعر د تاریخ په لحاظ له (۱۳۹ هجري) څخه تر (۱۳۰۰) پورې له نظر لاندې نیول شویدي. او د دې لامله چه د پښتو شعر سیر او تحول له هغه وخته تر دغه وخته پورې معلوم شي د یوه شاعر په یوه شعر هم اکتفا شویده.

د ادبي تبصرې او شعري تحلیل په لحاظ د پښتو شعر د نوعیت په اعتبار په درې دورو ویشل شوی چه د روښانیانو دوره، د خټکو دوره، د مهمندو دوره ورته ویل شویدي او دغه هره دوره د کتاب باب بلل کیږي.

د کتاب په آخر کښې دوه بابه نور هم شته چه یو باب د علماً او روحانیونو اشعار دی او بل ته د ساز او سرود بدلې ویل شویدي.

په دغه هر باب کښې چه څو تنه شاعران راغلي دي د لویو او ورو فصلونو حیث لري. پدې شاعرانو کښې چه د چا قلمي یا چاپي دیوان لاس ته راغلی دی په هغه باندې مفصل بحث شوی او شاعري یې تر یوه حده چه وخت اجازه راکوله څپرلی شویده.

پدې جمله کښې د پښتو یو ښه شاعر اشرف خان هجري چه دیوان یې نه و بیخي پاته شو ځکه چه په یو څو نمونو باندې ما په ده څنگه چه د یوه لوی شاعر حق تقاضا لري څه نشو لیکلی او په نیمگړی بیان ما ونه غوښتل چه د پښتو مهم شاعر عادي او معمولي شاعر

معرفي شي. د عبد القادر خان په برخه كښې هم ددې لامله چه وخت تنگ و او كارونو اجازه نه راکوله څنگه چه زما زړه غوښتل هغسې و نشوه او په لږو ليكلو اکتفا وشوه. زه بايد دلته اقرار وکړم چه ما هيڅکله دومره وخت او فراغت ندی موندلی چه د يوه کتاب د ليكلو او تتبع د پاره کافي وي.

کوم شاعران چه پدې کتاب کښې د هغوی د اشعارو نمونې راغلي دي دادي:  
امير کروړ- شيخ رضي- نصر- بيت نيکه- شيخ اسماعيل- خرنبون- شيخ اسعدسوري- شيخ متي- قطب الدين بختيار- ميرزا انصاري- دولت- خوشحال خان خټک- عبدالرحمن با با- عبدالحميد مهمند- يونس موسی خيل- پير محمد کاکړ- کاظم خان شيدا- عليخان خټک- عبد الرحيم هوتک- احمد شاه با با- ميا عبد الکریم صاحب- مراد علي صاحبزاده د کامې- علامه حبيب الله قندهاري- ملا عبد الباقي کاکړ- د موسی آخوندزاده صاحب- ملا صيام الدين واعظ- صفت خان د چپرهار- ليونی محمد جي د پکلی- سيد کمال د شگی- صالح محمد- دين محمد د نو ښار- توگل د ښېوې- ميرا اپریدی- نوروز- در محمد حائی- احمد گل د گلایي مومند چه ټول (۳۸) تنه کيږي. وروسته تر دې د پښتو څو غوره او منتخبې لنډې راغلي دي او ورپسې د شاعرانو قضاوتونه د پښتو شاعرانو په باب کښې را اخستل شوی.

دا کتاب د دې لامله چه مسلسل نه دی طبع شوی او د کابل په مجله کښې يوه يوه برخه نشر شویده مونږ ونکړای شو چه تصحيح ته يې پخپله ځان و رسوو ځکه ډيرې زياتې طباعتې غلطې پکښې پاته شوی او غلط نامه ئې هم ډيره لويه شوه. دا کتاب که څه هم په اصل کښې يو ادبي اثر دی چه د ذوق او بديعې حس پاللو خدمت کوي يو اخلاقي رهنما هم کیدی شي او لږ لږ سړی له عرفان او تصوف سره هم آشنا کوي د بلند همتی او بلند نظری تعليمونه، د حق او حقيقت خوا ته ترغيب او د معنويت خوا ته رابلنه هم پکښې شته او امید کيدای شي چه لوستونکی په خپلو افکارو او خيالاتو يو ښه تغير او تحول محسوس کړي.

که څوک غواړي چه د پښتو له شعر او پښتنو شاعرانو سره آشنا شي، د زړه د اطمینان او د روح د خوشحالی د پاره څه ومومي، د دنيا له ښو او بدو او د انسانیت له مدارجو خبر شي ددې کتاب په اشعارو کښې دې غور وکړي او له شعر سره دې مينه پيدا کړي وايي چه ډاروين د طبيعياتو لوی عالم يو وخت ډير تاسف کاوه چه زه اوس له اشعارو خوند نشم اخستلی او زما دماغ لکه يو ماشين داسې دی چه په دنيا کښې د قوانينو په جوړولو

مصروف دی، دې نوموړی عالم دا هم ویلی دی چه د ذوق او بدیعی حس بایلل د بشري سعادت بایلل دی.

که سړی ښه فکر وکړي په رښتیا چه سعادت له یو ذوق او بدیعی سره تړلی دی او د انسان ټوله خوشحالی له ادبي ذوق او ادبي احساس څخه نشأت کوي، نو که چیرې دا کتاب د ذوق و احساس په روزلو او وپنولو کښې څه برخه واخستلی شي دا به زما په خیال یوه لویه معنوي گټه وي چه د شعر و ادب په لمن کښې یې مومو او د مملکت سعادت پکښې وینو

## بسم الله الرحمن الرحيم

### مطلب ته را بلنه

که د دنیا د نیمگړی بازار له شور و غوغا نه لږ څه لرې شو، که د غرو دزرکو او د بڼ د بلبلو آواز ته غور کښېږدو، که د جړوبیو او آبشارونو شور و فریاد ته ښه ځیر شو او د رڼو ستورو د سترگونو په معنی وپوهېږو، که د زمانې یادداشتونه را برسېره کړو او سترگې وغړوو، پدې شنو ناوونو او ښکلو درو کښې د پښتو ډېر شاعران وینو چه لکه سرشار آبشارونه د خپلو اوبنکو له کاروان او شور و فریاد سره تېر شويدي چه تر اوسه ئې آوازونه پدې پاکه هوا کښې گرزې او د آسمان په شنه ډنډ کښې غوتې وهي.

پدې غرو او رغو کښې ډېرې د سورنارې لکه د شپنو شپلې اوچتې شوی چه اوس هم زرکې ورپسې ځان له گرنکه ولی او د هوا کوترې ورپسې ترورې گرزې. هندوکش او سپین غر تر اوسه پوری هماغه نارو ته گوش به آواز ولاړ دي او د آسمان په لمنو کښې ورپسې څار کوی، د مشرقی تورغر او د تیرا سوی غرونه د همدوی په غم کښې تک تور او لوغړن له تاوه ډک ښکاره کېږی، سیندونه او دریا بونه په همدوی پسې شپه او ورځ ناقراره دی، د کسې غر د همدوی په مناجاتو او رازونیز د خدای په دربار کښې په قیام ولاړ دی. د سوریانو او غوریانو کروړان او پهلوانان په همدغو نغو کښې راته ځان ښی د روښانه فکرو خاوندان په همدغو شاعرانه نغماتو کښې را سره خبری کوی او په همدغه عالم کښې د خپلو توریالیو او ننکیالو په نامه خوشحالېږو او رحمانی تعلیمونه اروو.

مونږ له ډېر وخته را ایسې شعر او شاعران لرو چه خانان او قلندران، پاشاهان او امیران، پیران او بابا ګان پکښې وینو او افتخار پرې کوو. کوم شی چه مونږ ته له خپلو پلرو او نیکو، مشرانو او پادشاهانو، فقیرانو او قلندرانو پاته دی او هر څه پکښې شته هغه باید د قدر او قدر منو په نظر وگورو.

هر څه چه غواړئ او په هر شی پسې چه گرزئ په دغو الهامی نغو او پښتو سندرو کښې پیدا کېږی. د پاک خدای مینه او محبت، د ښایست او ښکلیتوب ستاینه، د عشق ناقراری او لېوالتیا، د عقل سرگردانی او حیرانتیا، د سپینې تورې حل او برېښنا، د ایمان تینګوالی، د معرفت اسرار، حکیمانه لارښودنی، د صوفیانو نغوتې، د پادشاهانو درب و

دروب هر څه راته پکښې خپل ځان نښئ او پوهیږو چه زمونږ پخوانیو او اسلافو هر راز شعور درلود او په هر څه ښه پوهېدل.

کله چه مونږ پتې سترگې او په درانه خوب ویده وو، کله چه مونږ د خپلو په قدر نه پوهېدو او پردیو سندرو ته به خلقو نخل، کله چه زمونږ رباب ماته او بې سره و، له خپلو شاعرانو بې خبره وو او د خپل باغ و بڼ د بلبلو په ژبه هم نه پوهېدو، اوس هغه د غفلت دوره تېره شوه، او زمونږ په ادبی نهضت کښې دومره رڼا پیدا شوه چه په دولسو پیړیو کښې یعنی د دوهم هجری قرن تر اوایلو پورې د شعر او ادب او پښتونولۍ کروران او پاخه استاذان وینو، او په دغه رڼا کښې راته هر راز ښکلې نورانی څپرې ښکاره کېږي او ویلی شو:

په هر وخت کښې وه زمونږه ډیوه روښانه      دروېزه کړې هر چا زمونږ له خوانه

نو که چېرې له دغې روحی غذا او آسمانی الهاماتو سره څه مینه لرئ یا غواړئ چه د روح او زړه، ذوق او فکر پالنه او روزنه وکړئ، دا اشعار په وارو وارو او په غورو فکرولولئ مگر په خوارو سترگو او د عدم اعتنا په نظر ورته مه گورئ، څوک چه په دغه مرض اخته وی هغه پدې خوند نه پوهیږي او نه ورځنی څه فایده اخستلی شی، لکه چه یوه سمسور باغ او ښکلې گلزار ته ډېر د هوا مرغان رانښکته کېږي مگر کومه برخه چه بلب او بورائی د گلو په ننداره کښې لری ښائی چه نور ډېر مرغان ئې ونلری، انسانان هم ټول په دغه برخه کښې یو راز نه دي او لکه چه خوشحال خان خټک وائی:

دوه سړي په باغ کښې گډ شي یو گل گوري      دویم گرزې په طلب د خارو خس

څوک د گلو سیل کوي او څوک پکښې خس و خاشاک لتوی، د ځینو سترگې پتې کړی وی او هېڅ نه وینی، ځینی نور په هره شنه پاڼه کښې د معرفت دفترونه لولی، په شعر او وینا کښې هم ځینی داسی لطایف او خوندونه وی چه غافلانو او بی اعتنا خلقو ته ځان نه نښئ او هر څوک ئې نشي لیدلی.

دا خبره ماته د اشعارو د انتخاب په وخت کښې څو څو ځله په تجربه معلومه شوېده چه په سرسري نظر راته ځینی بیتونه عادی او معمولی واپسېدل مگر په حقیقت کښې هغسی نه و، چه یو مثال ئی اوس هم راته یاددی او هغه د عبدالقادر خان دا بیت دی:

وائی چه وبال دی چه نظرو ښه مخ ته

ما په دواړو سترگو قبول کړی دا وبال دی

که خوک د عبدالقادر خان دیوان داسې لولی لکه چه د صرفمیرکردان کوی یا په بی  
اعتنائی ورته کوری دا بیت به ورته محض خبره ښکاره شی مگر همدغه ساده خبره یو  
شعری لطف لری چه هغه په دواړو سترگو قبلول دی حکه چه دا محاوره دلته اصطلاحی  
او حقیقی دواړه معنای افاده کولی شی او وروسته تر لږ التفاته معلومپیری چه د دیدن په  
وخت کښې دا مصرع ویل (ما په دواړو سترگو قبول کړی دا وبال دی) څه حقیقی کیف  
لري.

## په مقصد پیل

هر ملت چه ژبه لری او کپړی هغه شعر او ادب هم لری که مونږ د دنیا مختلف قومونه او هیوادونه ولټوو په هر حای او هر ټبر کښې وحشی وی که مدنی، ضعیف وی او که قوی، عالم وی او که جاهل، بډای وی او که فقیر شعر او ادب مومو او خو تنه شاعران پکښې پیدا کولی شو ځکه چه شعر د انسان په طبیعت او خټه کښې اغېز شوېدی او دنیا پخپله هم په حقیقت کښې یو شعر دی له کوم وخته چه انسان په ژړا او خدا پوهېدلی او د تعجب احساس پکښې پیدا شوی د شعر نغمه هم اوچته شوی او د دنیا په گلزار کښې په مینه مست بلبلان پیدا شویدی مگر دا نغمه وخت په وخت د ژوندانه له تغیراتو او تحول سره بل راز شویده او ډېرې مرحلې ورباندې راغلی دی یعنی په لمړیو وختو کښې شعر یوازی د اعجاب، او احساس او بدیعی خیالاتو سندره وه وروسته چه په انسانی جمعیت کښې د اغراضو او مقاصدو نیلی وځغېدی او د ځینو مطالبو دپاره راز راز علل او سببونه وپېژندل شوه شعر هم تحول پیدا کړ او د ځینو مراعاتونو په اثر کښې له خپل محور څخه وڅوځېده یعنی د اجتماعی حیات او ژوندون په تقاضا د یوه او بل د خوشحالی او زړه جلبولو دپاره وویل شو او په دغه صافه هنداره کښې علاوه پر احساسی تاثراتو نور شیان هم ښکاره شوه.

کله چه انسان په قبیلوی اجتماعاتو کښې ژوند کاوه او د قومی رقابتونو بازار تودو شعر هم د همدغه حیات له تاثیر لاندی راغلی او د یوی قبیلی د خدا یا ژړا ترجمانی ئې کړېده- په هغه وخت کښې چه د پهلوانی میدانونه په هر حای کښې جوړ شوی و، او بی له قوته بل افتخار نه پېژانده کېده د شعر قبله یا معشوقه هم رستمان و، او بی د سلاطینو له درباره ئې په بل حای کښې استوکنه درلوده - کله چه د اسلام مقدس او سپېڅلو تعلیماتو انسان د اخوت او ورورولی خواته را وباله او جاهلی عصبيتونه ئې وړک کړه شعر هم لږ څه بین رنک پیدا کړ او ټول انسانان ئې یو د بل وروڼه او د یوه وجود غړی وبلل چه باید یو د بل په درد متاثر او ناقرار شی.

له کومه وخته چه په دنیا کښې د ملیت جنډه په هر حای کښې جگه شوه شعر هم ورته سر ټیټ کړ او د ملی مفاخرو په رنک رنکین شو - نو له دغه اجمالی سیر څخه معلومیږی چه شعر او ادب د انسانانو د ژوند عکس یا سیوری دی چه د ژوندون له تغیر سره سم تغیر مومی او بل راز کپړی یعنی لکه کاپر گل وخت په وخت خپل مخ یوه خوا او بله خوا اړوی او غاړه کړوی.

د همدی لامله تشبیهات او استعارات، تخیل او تعبیر، سلوک او انشا، مطالب او مضامین، لهجه او آهنگ په هر عصر کې بدلېږي او د ژوندانه له عمومي رنګه رنګ اخلی - نو ویلی شو چه ادب او شعر د انسان د ژوند هنداره ده، یا په بل عبارت انسان په ادبی دنیا کې ژوند کوی او د ژوند په هره دوره کې یو ډول ادب لری.

د پښتو شعر هم خو تاریخی دورې تېرې کړي چه هره دوره ئې مخصوص رنګ او د هغه وخت له حیاتی وضعیت سره تناسب لری- څنگه چه په غرنی هیواو کې لوری ژوری یا تاوده او ساړه حیونه په تفاوت سره لیدل کېږي دغسی زمونږ په شعر و ادب کې هم ټیټ و پاس او نشیب و فراز لیده شی او په لوړتیا یا ښکته والی کې ئې زیات فرقونه گورو کله د پښتو د شعر یوه دوره د ارتقا دوره بولو مگر چه له هغه ورسک څخه هغه پلو گورو او لوړې څوکې (قلی) راته ښکاره شی بیا وایو چه دا د هبوط او ادبی نزول دوره ده چه د تاریخی مجهولتیا له کبله مونږ ورباندی بل راز گمان کاوه.

د دې شلېدلی او زاړه کتاب د آغاز او انجام، منځ او آخر په تعین کې ښایې چه مونږ ډېر ځله سهوه شو او په ادبی تبعاتو او اجتهادونو کې ډېر وغولېږو مگر بیا هم ورځ په ورځ حقیقت او حقائقو ته نږدی کېږو او د رڼا خواته ځو.

کله چه پښتو ټولنی د پښتو شاعرانو په باب کې کوم اثر ولیکه هلته داسی وېرېښېده چه زمونږ ادبی تاریخ له (۳۰۰ هـ) څخه شروع کېږي، وروسته تر دی چه ښاغلی حبیبی د خپلو تبعاتو او لټون په اثر کې د پښتو یوه خورا قیمتی ذخیره (پټه خزانه) وموندله هلته یوه نوې رڼا وځلېده او د امیر کروړ د یوې حماسی او فخری سندری په استناد ثابته شوه چه د پښتو شعر د ۱۳۹ په شاوخوا کې هم ځینی داسی نمونی لری چه پوره ادبی پوخوالی پکښې لیده شی او معلومیږي چه په دغه وخت کې پښتو پخپلو کلماتو او اصطلاحاتو کې سره د فصاحت او روانی له مراعاته ډېر ښه ادبی تعبیرات خوندي کولی شوه لکه چه له دی لاندې سندری څخه معلومیږي:

## ویارنه

زه یم زمري پر دې نړۍ له ما اتل نسته      پر هند و سند و پر تخار او پر کابل نسته

بل په زابل نسته      له ما اتل نسته

غشی د من می ځی برېښنا پر مېرځمنو باندې      په ژوبله یو نم یرغالم پر تښتېدونو باندې

له ما اتل نسته په ماتېدونو باندې  
دآسی له سوومی مخکې رېړوی غرونه کاندم لتار  
زما د بریو پر خول تاوېری هسک په نمځ وپه وبار

له ما اتل نسته کړم ایوادونه اوچار  
غرچ و بامیان و تخار بولی نوم زما په اودوم  
زما د توري تر شپول لاندی دی هرات او جروم

له ما اتل نسته زه پېژندوی یم په روم  
د هریوا لرو د پرخندو خم تبستی پلن راڅخه  
پر مرو زما غشی لوئی داری د بنن راڅخه

له ما اتل نسته رېی زرن راڅخه  
په باداری می لورا وی د کول د سور وکړه  
د زرنج سوبه می د توري په مخسور وکړه

له ما اتل نسته سترمی تر بور وکړه  
دوی په ډاډ نه ښه بامم ښه ئې روزنه کوم  
خپلو وگړو لره لورا و پیرزوپنه کوم

له ما اتل نسته تل ئې ودنه کوم  
نړی زما ده نوم مې بولی پر دریخ ستایوال  
پر لویو غرو مې وینا درومې نه په خندوپه تال

له ما اتل نسته په ورځو شپو میاشت و کال

په دې سندره کښې د توری تر شپول لاندی ملکونه گڼل، د بریو پر خول د هسک تاوېدل داس له سوو څخه د خمکی رېړدېدل، غرونه لتارول، د من (ارادې) غشی ته برېښنا ویل، ټول هغه شاعرانه تعبیرات دي چه په یوه حماسي شعر کښې ډېر قوت پیدا کوی او دا په ډېر ښه شان ثابتوی چه په یوه ژبه کښې دغسی شعر ویل ډېر عمر غواړی څوک چه د شعر د پوخوالی دوری او د شعر د تکامل او نضج بطی سیر په نظر کښې ونیسی هغه به یقین وکړی چه د پښتو شعر د دغه شعر له ویلو نه پخوا ډېر مراحل طی کړیدی او وار د وار په همدغه ډول نه دی پیدا شوی کومه د تکامل دوره چه په ټولو حیاتی امورو کښې جاری ده هغه د ډېرو تحولاتو تقاضا کوی او ډېره زیاته زمانه غواړی نو مونږ باید خپل ادبیات او اشعار په دوو لویو دورو وویشو چه یوه دوره له دغی موجوده تاریخی نیټی څخه چه پته خزانه ئې رابښی د مخه وبولو او بله دوره له دغه وخته رادی خوا وگڼو یا ورته پته او ښکاره دوره ووايو.

کومی لنډی او ټپې، قصې او افسانې چه په پښتو کښې د منظومو ډرامو په ډول تر اوسه شته او اصلی شاعر ئې هېڅوک نه پېژنی او نه ئې څوک په یقیني ډول وخت او زمانه تعینولی شی زما په گمان د پتی دوری اشعار دي چه د دی وخت له اشعارو ځینې په مادي او معنوي لحاظ زیات فرق لري او کوم بعد او لریوالی چه د دې وخت د اشعارو او د دغو افسانو تر مینځ موجود دی هغه هم دا تقاضا کوی چه باید دغه قصې تر دغه راز اشعارو د مخه وی او قدامت ولری ځکه چه شرقی ادب دغه حکایتی مرحله د غزنویانو له دوری نه پخوا شروع کړی وه او د محمود غزنوی په وخت کښې فردوسی پکښې پهلوانی بنکاره کړه وروسته بیا ورور و قصو او افسانو له نظم نه نثر ته انتقال شروع کړ او له نظم سره ئې تقریباً وداع وکړه نو ویلی شو چه په پښتو کښې هم ځینې افسانې ډېری پخوانی دی چه نه ئې ویونکی او جوړونکی پېژندل کپړی او نه څوک ورته وخت او زمانه ټاکلی شی - مگر دا گمان باید ونشی چه په پښتو شعر کښې به وار د وار همدغه اوردی قصې اولوئې افسانې پیدا شوی وی او همدغه به زمونږ د ادب شروع او آغاز وی ځکه چه د دغسی قصو جوړول او په شعر کښې را وستل ډېر زیات قوت او اقتدار غواړی د شعر ابتدائي مرحله باید ډېر ساده کیف ولری او بسیط رنگ پکښې ولېدل شی.

زما په شخصی عقیده د پښتو لمړی شعر باید د لنډی په صورت وی او همدغه د پښتو لنډی چه زمونږ د ملی ادب یوه غوره او خوندوره برخه ده چه اوس پکښې د پښتو دعالی او لوړ ادب ښې ښې نمونې پیدا کپړی د پښتو شعر آغاز هم کېدلی شی مگر دا خبره چه د اول وخت لنډی به کومی وی؟ او کومی لنډی به په کوم وخت کښې د پښتو د شعر لمړنی ټپی وی؟ ډېره گرانه معلومپړی چه اوس پکښې څه نشو ویلی او ډېر تحقیق غواړی. هر کله چه د دغی پتی دوری هر څه لاتر اوسه پوری زمونږ له نظره پت دی او د لیکونکو له تبصری لاندی نه دی راغلی په خصوصیاتو او ممیزاتو کښې ئې هم په تفصیل سره څه نشو ویلی او د یوی اجمالی نظریې په ډول همدومره وایو چه په دغه رومانټیکې دوره کښې د پښتو شعر د خپل ساده حیات په لحاظ د نثر قدر ظرفیت او استعداد درلود چه هر راز رزمی قصی او عشقی افسانې پکښې ویل کېدی او د وزن او قافیې په لحاظ یې هم لکه د نن ورځی مثنوی له شاعر سره زیاته مرسته کوله مگر د دی لامله چه پس له څو پیتو او مصرو پکښې قافیه بدلپړی او رنگینې پیدا کوی له مثنوی څخه زیات جذابیت لری او تر آخره خپل خوړوالی ساتی.

په دغه دوره کښې دغه کلاسیکی تشبیهات او استعارې په دغه رنگ نه لېدل کپړی او تعبیرات هم ټول ساده او عام فهمه دی- مطالب او مضامین هم په تصویری او تمثیلی

ډول دی چه خطابي آهنگ او د امر و نهی لهجه پکښې په دغه ډول چه په کلاسیکی اشعارو کښې ئې وینو نشته یعنی دغه تعلیمی او تدریسی لهجه هلته نه څرگندېږي او مضامین هم د احساس او اعجاب په اثر د شعر په لمن کښې لوېدلی دی. سړی چه د انسان شعوری مراحل په نظر کښې نیسی او شعر ته د معنی او مفهوم په لحاظ کوری داسی ایسی چه اول به فخری او حماسی اشعار په یوه بسیط او ساده ډول پیدا شوی وی او بیا به د عشق او جمال پرستی نغمی اړوېدل شوی وی، وروسته تر دې به د اخلاقی او تعلیمی اشعار او بیا عرفانی او تصوفی شعرونه میدان ته راوتلی وی او کوم سیاسی او انتباهی نظموونه چه اوس وینو دا به له ټولو وروسته زېږېدلی وی.

دغه تقسیم چه د معنی او مضمون په لحاظ د یوی نظریې په ډول وښودل شو، زموږ پښتو شعر چه اوس د دی وخت د معلوماتو له قراره له کوم وخته شروع کېږي دغه دورې په همدغه ترتیب نښی، حکه چه زموږ تر ټولو پخوانی او لمړی شعر چه اوس موږ ته معلوم دی هماغه د امیر کروړ فخری او حماسی شعر دی چه د مخه وښودل شو مگر موږ دا نشو ویلی چه پخوا تر دغه شعره به د پښتو کوم بل عشقي غزل یا کوم بل راز شعر بیخي نه وي او له همدغه شعر نه به وروسته دا نورې دورې شروع شوی وي. ښائی چه موږ به تر دغه شعره د مخه هم ډیر بل راز اشعار پیدا کړی شو مگر دلته مو مطلب دادی چه تر دغه شعر را پدې خوا په مجمل ډول موږ ته د دغو دورو ترتیب څه نه څه معلومیږي.

له دغه شعر نه را پدې خوا د روښانیانو تر وخته پورې موږ په پښتو شعر کښې د مضمون او معنی په لحاظ درې عنصره په واضح او ښکاره ډول وینو، چه حماسی، عشقي او دیني و اخلاقی اشعار ورته ویلی شو.

د حماسیاتو نمونه خو هماغه د امیر کروړ شعر دی چه فی الحال د پښتو لمړی شعر بلل کېږي. وروسته تر دغه شعره څو نور پاڅه او قوي شعرونه هم موږ ته پته خزانه راښی چه دلته ئې د ښاغلی حبیبی له یوه کنفرانس څخه را اخلو چه د آریانا په مجله کښې نشر شویدی او د پښتو د ادب غوره او پخوانی سندرې ورته ویلی شو، چه له خپل زاړه آهنگ څخه هم خپل قدامت او پخوانی توب ښی لکه چه د شیخ رضی او نصر یوه مکاتبه چه دغه دوه د تره زامن د (۳۵۱) په حدودو کښې یم له بله په شعر خبرې کوي او په دغه وخت کښې د پښتو د کلماتو تغیر او تصریف او استعمال هم راښی چه بل راز رنگ او بڼه لري، شعرونه دادی:

(۱) شیخ رضی نصر د شیخ حمید حوی ته لیکي:

گروه دی زمونږ وکوراوه  
تا په تورو توراوه  
چه دې گونښی اراوه  
چه پلرو دی رڼاوه  
که هر څو مو درناوه  
لودی نه ئې په کاوه  
دور ځلوی په رغاوه

د الحاد پر لور دی تر پل  
مونږ رو نلی په زیار نه  
لرغون ولی گروهیدلی  
هغه گروه دی اوس اړه کړه  
لودی ستا په نامه سپک سو  
نصره نه موئی له کاله  
زمونږ رغا ده ستا له گروهه

(۲) نصر د شیخ رضی جواب داسې لیکي:

زه لرغون خو ملحد نه یم  
که ملحد یم د دښنه یم  
تورانو څخه په ترپله یم  
اوس هم کرور په لرغونه یم  
وتورانوته تیاره یم  
د حمید د لور کاله یم  
زه له گروهه په اړه یم  
زه مومن ستاسی پرتله یم  
زه لودی یمه څو زه یم

د الحاد په تور تون سوم  
زما د دښنه هسی تور کړی  
له اسلامه نه تر پلمه  
گروه می هغه لرغونی دی  
د اسلام پر هسک به ځلم  
د لودی ځوی سنتی یم  
تورانی دښن چه وائی  
دائی تور تاسی دروهوی  
د دښنو وینا مغیره

پدی دوه شعرو کښې سړي ته معلومېږي چه د هغه وخت ځینې اشتقات بل راز و، او اوس بل راز شوی دی لکه: روڼلی- وتوراوه- په کاوه- ځلم- دروهوی مغیره او داسی نور ... همدارنگه په هغه وخت کښې ځینې کلمات مستعمل و، چه اوس نه دی لکه: گروه، وکوراوه، گروهېدلی، اړه کړ، رغاوه، دور ځلوی، کرور او داسی نور ... د همدغه وخت له اشعارو څخه د بیت نیکه یو مناجاتی شعر هم د پښتانه شعرا په لمړی جز کښې ښودل شویدی چه سړی پکښې د خدای مینه، د قدره جلال او جبروت د هغه وخت د شعر خوند او کیف مومی چه هغه دا دی:

لوپه خدایه لوپه خدایه  
 غرو ولاړ دی د رناوی کښې  
 دلته دی د غرو لمنې  
 دا وگړی ډېر کړی خدایه  
 دلته لږ زمونږ اور بل دی  
 مینه ستا کښې مونږ مېشته یو  
 هسک او مرکه نغښته ستا ده  
 دا پالنه ستا ده خدایه

ستا په مینه په هر ځایه  
 ټوله ژوی په زاری کښې  
 زمونږ کېردی دی پکښې پلنی  
 لوپه خدایه لوپه خدایه  
 وور کورگی دی وور بر جل دی  
 بل د چاپه مله تله نه یو  
 د مږ وده لسه تا ده  
 لوپه خدایه لوپه خدایه

له (۴۰۰ هـ) راږدی خوا پټه خزانه مونږ ته د خرنښبون چه د سړبن حوی دی او د شیخ اسماعیل چه د بیت نیکه زوی دی دوه شعرونه رابښی چه دغه دوه د تره زامن ئې د بېلتون او بېلېدو په وخت کښې یو بل ته وائی او داسی آهنگ لری لکه چه دوه مین او خواړه یاران یو له بله بېلېږی، یعنی سړی لکه د دوه مینو سوی ناری داسی ایسی او د آدم او درخانی د مینی یادونه کوی. شعرونه دا دي:

(۱) شیخ اسماعیل د خرنښبون د تلو په نسبت وائی:

که یون دی یون دی مخکښې بېلتون دی  
 که وروره وروره خرنښبون وروره!  
 چه ځی مرغی له توری کرغی له  
 د خدای دپاره خرنښبون یاره  
 زره می رېږی یار می بېلېږی

له کسی غره څخه ځی خرنښبون دی  
 ته چه بېلتون کړی زما ویر ته گوره  
 همزولی پاته ځی څه برغی له  
 چه هېرمو نکړی زمونږ کهول واړه  
 بېلتون ئی اور دی ځان پری سوزیږی

(۲) خرنښبون د شیخ اسماعیل په جواب کښې وائی:

بېلتانه ناره می وسوه په کور باندي  
 له خپلوانو به بېلېږم په سرو سترگو  
 اسماعيله ستا نارومی زره سوری که  
 نه هېرېږی که می بیا نه ستا یادی که  
 ځمه ځمه چه اورد یون می دی ومخ ته  
 ستاسی یاد به می وی بس د زره وسخ ته

نه پوهېرم چه به څه وی پېښ په وړاندي  
 دواړه سترگی می په وینو دی ژړاندي  
 بېلتانه خرنښبون بیا له تا پردی که  
 په چرود وېر به پری سی د زره میراندي  
 دیانه څوری به واچوم وترخ ته  
 که دا محکه غرونه ټول سی لاندي باندي

څوک چه دی دوه شعرو ته په اول نظر وگوری پوهېږی چه د خرنښبون او شیخ اسماعیل لهجه د شیخ رضی او نصر له لهجه څخه زښت ډېر فرق لری ځکه چه د دی دواړو وینا

زموڼر او تاسی خبرو ته ډېری نزدې دی او محاوره ئې د دې وخت محاورې ته بیخي قریبه ده مگر بیا هم د کلام سیاق او روش ئې په پخوانیتوب شاهدی لی. په همدغه وخت یعنی د (۴۲۵) په شاوخوا کښې د شیخ اسعد سوری یوه قصیده هم پته خزانه رابښې چه هم پکښې د پخوانیتوب آثار ښه ډېر لیدل کېږی او هم په دغه وخت کښې د پښتو د شاعرۍ ښه قوت ښی او دا ورځنی معلومېږی چه دغه راز شعر ویل د ویونکی زیات اقتدار او یو عمومی استعداد او آمادګی غواړی. پدی قصیده کښې که څه هم ځینی کلمات لکه: فلك، بهار، کل، خار، خونخوار، هزار، دار، انتقال، نisan، نثار، سوګوار، کهسارا او داسی نور لیدل کېږی چه په مخکښنو اشعارو کښې په دغه رنگ کلمات نه ګورو او دلته د یوې نوې اغېزې او رنگ بدلولو په ډول په دغه شعر کښې لیدل کېږی مگر ډېر نور داسی کلمات او اصطلاحات و محاورات هم شته چه دا قصیده د پښتو د ادب یوه لوړه، غوره او پخوانۍ نمونه معرفی کوی.

قصیده دا ده:

ز مولوی هر گل چه خاندی په بهار  
 رېژوی ئې پانی تاندی تار په تار  
 ډېر سرونه کا تر خاورو لاندی راز  
 د بی وزلو وینی توی کاندی خونخوار  
 له اوکوبه ئې ډاری تیر و جبار  
 رستمان ځنی ځغلا کاندی په ډار  
 دا فلك پروکاڅه کاری ګذار  
 نه ئی غشی د لپندی وی نه ئی سار  
 ستا له لاسه نه دی هیڅ گل بی له خار  
 پرنتللو اوروی د غم ناتار  
 بېلوی په ژرا ژرمین له یار  
 چینی ژاری په ورت ورت ستا له شنار  
 نه به ملا کړی له بی وزلو تار  
 نه به پر یوزې له ګردښته له مدار  
 نه به ودرملې ټپونه د افکار  
 هر پلو ته ټپی زرونه په خار خار  
 کله تېر باسی و ګړی هوبسیار  
 کله خیری کړی ګرېوان د نمځنی چار  
 کله کښېنوی په خاورو کښې بادار  
 ودی ژوبلله پر دی غشی هزار

د فلك له چارو څه وکړم کوکار  
 هر غټول چه په بېدیا غورېده وکا  
 ډېر مخونه د فلك څپېره شنه کا  
 د واکمن له سره خول پری باسی مړسی  
 چه له برمه ئې زمړی ری رنګلو کښې  
 هم ئې غشی سکنی ډال د ژوبلورو  
 چه ئې ملاوی نه کړیږی په غښتلیو  
 په یوه ګردښت ئې پر باسی له برمه  
 څه تېری څه ظلم کاندی ای لکه!  
 په ویرژلو لورنګړی په زره کرار په  
 هیڅ روغی مې په زره نسته ستا له خوره  
 له تېریو دی اوبسی خاخی له اور یخو  
 نه به لاس له خوره واخلی نه به لوری  
 نه به زره سوزوی په هېچا باندی  
 نه به وصل کړی مین له بل مینه  
 ستا له لاسه دی پراته ژوبل زکیروی کا  
 کله غوڅی کاندی مراندې د زر ګیو  
 کله ټکی واچوی په نازولیو  
 کله غور ځوی واکمن له پلازونو  
 زموڼر پر زرونو دی نن بیا یو غشی ووېشت

محمد واکمن چه ولاړی په بل دار  
 انتقال ئی وکړ قبر له بل وار  
 په ټینکه وپر درست جهان او خار  
 چه غزنه ته ئی باتلی په تلوار  
 ستائی والوتله هسک ته پردی لار  
 د زمړیو په بېړیو کله وی خوار  
 په دی ویر رڼا تیاره سوله د ښار  
 دا کرونگی ساندى لی په شورهار  
 نه د رزکو په مسادی کتههار  
 نه بامی بیامسپده کا په کهسار  
 نه را درومی غور ته بیاجوی د شار  
 مرغلری به نیسان نکړی نثار  
 په ویرنه ئی سوغور ټول سوکووار  
 نه خلبړی هغه لمر پر دې دیار  
 چه به پېغلو کا اتن قطار قطار  
 هغه غور سو د جاندم غوندى سور آر  
 محمد غوندى زمړی د مړینی ښکار  
 ای د غور غرونو پر چه نشوی غبار  
 لاندې باندې سه چه ورك شي دا شعار  
 چه خوك نکړی په نړی باندی قرار  
 په نړی به نه وی ستا د عدل سار  
 هم پر ننگه دی په ننگه کاخان جار  
 هم به وپاری ستا په نوم ستا په تبار  
 هم په تا دی وی ډېر لور د غفار

پر سوریو باندي ویر پرېووت له پاسه  
 یو وار سو اسیر پر لاس د میرخمنو  
 په سماوئی ودان آهنکران و  
 د محمود د ژوبلو روپه لاست کښووت  
 ننگیالیو لره قید مړینه ده حکه  
 تر نړی ئی غوره خاوری هدیره کا  
 په دی ویر د غورو کړی تورنمری شول  
 گوره خاخی رڼی اوبښې د دی غرونو  
 نه هغه زرغا د غرونو په بیدیا ده  
 نه غټول بیا زرغونپړی په لاسونو  
 نه له غرجه بیاراحی کاروان د مشکو  
 د پسرلی اوره تودی اوبښی توبوینه  
 دا په چه محمد ولاړ له نړیه  
 نه ښکار پړی هغه سور د سور په لتو  
 چه به نجلیو په نڅا پکښې خندله  
 هغه غور په ویر ناتار د واکمن کښنوست  
 لاس دی مات سه ای فلکه چه وی وکا  
 شین زرگی فلکه ولی لا ولاړ ئی  
 محکی ولی په رېرد لونه پرېوزی  
 چه زمړی غوندى واکمن حى له جهانه  
 سخ په تا ای محمد د غور لمر وې  
 ته پر ننگه وی ولاړ په ننگ کښې مړسوی  
 که سوری دی په تک ویر کاندی ویرمن سول  
 په جنت که دې وتون زمونږ واکمنه

دا قصیده شیخ اسعد سوری د امیر محمد سوری د مړینې او بندیتوب په نسبت ویلی ده  
 چه دغه نومړی پادشاه د سلطان محمود د تاخت و تاز په وخت په غور کښې بندی  
 ونيول شو او هماغسی بندی غزنی ته را واستول شو خو په لاره کښې ئې بندیتوب په  
 مړینه بدل شو.

پدې قصیده کښې هم ډېر پخوانی تصریفات او زړه صرف و نحوه زاړه لغات وینو چه له  
 دی لاندینیو کلماتو څخه معلومېږی:

(رېږي- ډاري- ژوبلور- زمولوی- خُغلا- لور- روغی- درملی- ودی ژوبلله- سماو- زرغا- رپرډل) او داسی نور ... چه اوس ئې د نن ورځی په محاوره کښې نه کورو او نا اشنا ایسی.

ادبی تعبیرات او خواږه محاورات هم پکښې په ښه پیمانه ځای شویدی چه د فلك ظلم او سنگدلی، د دغه پادشاه شهامت او د ده په حال د هر چا او هر شی تاثیر او د زمان و مکان بل رازوالی سړی ته په بدیعو او عجیبو الفاظو کښې ښی لکه وگړی تورنمری کېدل، د غرونو رتې او ښې خڅېدل د گرونکی ساندی- د ورېخو ژړا- د زرگیو مراندی غوڅول- په نازولوټکی اچول- آسمان ته په زړه کراړویل- د زمرورېږي- په غشو باندی ډال سکېل- د رستمانو خُغلا- د واکمنو له سره خول پری اېستل- د زرکو په مسا کتېهار- د پسرلی د اورو تودی اوبښې تویول.

او بیا د دی ټولو په اخر کښې د شنه زرگی خاوند یعنی فلك ته دارنگه خطاب چه ولی ولاړیږي؟ او د غور غرونو ته ویل چه ولی نه غبار کېږی؟ او بیا ځمکی ته امر کول چه ولی په رپرډلو نه پرېوزی او ولی نه لاندی باندی کېږی چه دغه شعار وړک شی- دغه راز شاعرانه تعبیرات هماغه ادبی سحرونه دی چه وینا شعر کوی او په شعر کښې یو بل راز کیف و اثر پیدا کوی.

کوم ادبی قوت چه په دغه قصیده کښې وینو او ښه تعبیر هم ترینه نشو کولی بیا ئی د پښتو په یوه بل شعر کښې دوه سوه کاله وروسته یعنی تر (۶۰۰ هـ) وروسته د شیخ متی په یوه مناجات کښې کورو چه د لوی خدای محبت، د جمال ننداره د عشق لیوالتیا او د حقیقت و عرفان رڼاوی پکښې په ډېر شاعرانه کیف معلومیري او سړی ویلی شی چه دغه راز پوخ او ښکلی شعر به په ډیرو ژبو کښې په دغومره عمر او پخوانیتوب خدازده چه پیدا کړو:

شعر دا دی:

پر لویو غرو هم په دښتو کښې	په لوی سهار په نیمو شپو کښې
په غاړه ږغ او په شپلکو کښې	یاد ویر ژلو په شپلو کښې
ټول ستا دیاد ناری سوری دی	د ستا د مینې ننداری دی
جنیدی زرغون که په بیدیا دی	د برېښ خواته په خندا دی
ترنک چه خړ دی په ژړا دی	دا ټول اغېز د مینې ستا دی
ټوله ښکلا دی ستا له لاسه	ای د پاسوالو پاسه پاسه
که لمر روښانه مخ ئی سپین دی	یاد سپورمیه تندی ورین دی
که غردی ښکلی پر تمین دی	لکه هنداره مخ د سین دی

دا ئى يوسىپكه ننداره ده  
 د ژوند ورمى پكسې چلېرى  
 سترگى ليدو ته ئى هېسېرى  
 تل د نرى په بىكلېده ئى  
 بىكاره ئى لور په لور كمال دى  
 ستا د قدرت كمكى مثال دى  
 دلته چه جوره تماشا ده  
 سوى د عشق په سوزند اور دى  
 بى له دى هېخ دى ورك ئى پلور دى  
 كه نه وى دغه نور برباد دى  
 د دى نرى په عشق سمې دى  
 ستا د جمال حُرى هر شى دى  
 ستا د جمال په نندارى سوى  
 تياره خپره وه ټول عدم و  
 ستا د جمال سوچه پرتم و  
 د پنخ پر لورى ئى رنا سوه  
 د بىكلې مخ په تماشا سوم  
 له خپلى ستي را جلا سوم  
 يمه پرديسى بل مى تون دى  
 سورى ئى اورى غارى غارى  
 خپل تون او تورو كللى غواري  
 تل ئى د بن په لور ژرا سى

ستا د بىكلا دا پلوشه ده  
 دلته لوى غرونه زرغونېرى  
 بورا وى شاوخوا كېرى  
 لوبه خاونده ټوله ته ئى  
 خاونده بىكلې ستا جمال دى  
 كه ورخ كه شپه كه پېرى كال دى  
 ستا د لور ونويوه رنا ده  
 زره مى دا ستا د مېنى كور دى  
 رپ ئى وتا ته ستا پر لور دى  
 ستا د جمال په ليدو بباد دى  
 په غرو كسې ستا د عشق شپېلكى دى  
 كه غټ كه ووړ كه پندېرى دى  
 چه پر دنيا مى سترگى پرى سوى  
 نه هسك نه محكه وه تورتم و  
 نه دا ابليس نه ئى آدم و  
 چه سو بىكاره بىكلې دنيا سوه  
 زه چه خركند پردى دنيا سوم  
 ستا پر جمال باندى شيدا سوم  
 په ژرا ژاړم چه بېلتون دى  
 وگړو ولى متى ژاړى  
 شه غواري؟ شه وائى شه بارى؟  
 چونى چه بېل شى نيمه خواسى

پدى شعر كسې شاعر د قدرت په ټولو مظاهرو كسې يوه خدائى مېنه او جمال كورى او  
 په دنيا كسې يو داراز سېر كوى چه بى له شاعره ئى بل هېخوك نشى كولى.  
 دلته شاعر په لوبو غرو او دېستو كسې، د سهار په رنا او د نيمى شپې په تياره كسې، د  
 وېرژلو په شپېليو او د كلونو په پاڼو كسې، د خړو او سپينو دريابو په تماشا، د لمر او  
 سپورمى په سپين مخ، د غره په بىكليتوب او عظمت كسې، د ژوند په ورمو او د بوراگانو  
 په كېرېدو كسې په شپو ورخو، كلونو او پېرېو كسې همدغه يوشى كورى چه دى ورخنى  
 د بىكلا په پلوشه، د مېنى په ننداره او د قدرت په يوه كمكى مثال تعبیر كوى او بيا وائى

چه زره د عشق او مینی کور دی او په همدغه قیمتی متاع قیمت پیدا کوی، په همدغه ننداره ژوند او خوشحالی کوی او په هر خای او هر شی کبې دغه تماشا کوری.

د نړۍ سمی په عشق سره دی او دنیا ټوله د جمال په رڼا کبې پیدا شوه، ما چه دنیا ته کتلی د جمال په ننداره او د بڼکلی مخ په تماشا یم، د همدغه جمال په تماشا شیدا او له خپلی سټی جلا شوم ځکه لکه یو مسافر د بېلتون له لاسه ژاړم او لکه له ټولگی بیل چونی نیمه خوایم. د شیخ متی له دغه مناجات او ځینو نورو اشعارو څخه د (۴۲۰) په حدودو کبې ویل شویدی معلومېری چه په دغه وخت کبې د پښتو شعر په ښه قوت کبې و، او ښه ښه شاعران ئې درلوده چه د اشعارو نمونې ئې متاسفانه ډېری لری په لاس راغلی دی مگر له همدغو لرو نمونو نه هم معلومېری چه د پښتو شعر په دغه وخت کبې څه رنگ او څه ښکښی لرلې؟ د شیخ متی مناجات خو مو ولید اوس د دغه وخت یو بل شعر چه د قطب الدین بختیار دی او د عشق و مینی سوی پکبې لیدل کېری وگوری! دا شاعر هم له (۴۰۰ هـ) څخه شل دیرش کاله وروسته مړ شویدی.

شعر دا دی:

ویرمی زره سوری سوری کړ      راته وگوره ملوکی!  
په بېلتون کبې دې وباسم      له خورمنه زرگی کوکی

راته وگوره ملوکی  
راته وگوره ملوکی

د بېلتون اورونه بل دی      هرگری می زرگی سوزی  
لیونی یمه د مینی      سوزم زه لکه پلوحی

راته وگوره ملوکی  
راته وگوره ملوکی

غورولی دی اور بل دی      اور زماپه زرگی بل دی  
زه بختیار خاوری ایری شوم      په اور سوی می گوگل دی

راته وگوره ملوکی  
راته وگوره ملوکی

وگورئ پدې ساده او روان شعر کښې چه هيڅ راز تکلف نه ليدل کيږي څومره خوږوالی او سوی ليدل کيږي او په عين سادگی کښې څه سوزناک اثر دی. په ظاهر کښې ديږي ساده خبرې دي مگر هر څوک پوهيږي چه يو مؤثر شعر او ښه نغمه ده، آهنگ او تعبيرات او خطاب ئې د پښتو اېسي او په رښتيا له يوه خوږمن زرگی نه راوتلی دی. تر (۴۰۰ هـ) پوری چه مونږ د پښتو اشعارو څو کورو شعر راته يوه روحانی نغمه او د زړه غځ معلومېږي چه له تکليف او تصنع څخه ئې لمن پاکه ده او نهايت ساده ښايست لری، مگر وروسته تر دی ورته دغه حال نه دی پاته شوی او ورو رو لکه د هوا مرغه زمکی ته رابښته شوی او خپله هغه لور تيا ئې نه ده ساتلی، د مغلو د خړسلا ب له راتگ سره ئې خپل هر څه وړک کړې دی او کله کله د محض نظم په بڼه هم ښکاره شويدي، له دغه وخته را پدی خوا د پښتو شاعران او د پښتو شعر ډېر لږ او ډېر ضعیف معلومېږي تر څو چه د روښانيانو په دوره کښې بيا سر را جگوی او د خټکو له دورې نه ئې يو بل راز حیات شروع کيږي او له دغه وخته بيا پکښې ځینی تحولات څرگندېږي.

## د روښانيانو دوره

د پښتو او پښتونخوا خزان چه له شپږم قرنه را پدی خوا شروع کېږي او په اوم هـ قرن کېږي د پښتو د ادبي کاروانو بلې لمبې له نظره غائبېږي د پښتو هر څه د مغلوله څړو سېلابونه ضرر مومي او پدې هيواد کېږي بي د تورو لړو، زورورو سيليو، راز راز طوفانو، او وېروونکو هېبتناکو تيارو څخه نور څه نه ليدل کېږي يا په بل عبارت په مونږ باندې يوه د بدبختۍ توره شپه راځي چه څو قرنه عمر لري او لکه د هجر شپه بيخي سبا کېږي نه چه ناڅاپه د لسم قرن په ۳۲ کال يوه د اميد رڼا پيدا کېږي او د عبدالله انصاري په کور کېږي يو طفل دنيا ته راځي چه په دغه وخت کېږي هېڅوک ورځني نه دی خبر چه دا څوک دی او څه کوي؟ مگر وروسته ئې ټول پېژني چه د پښتون په علمي، ادبي او سياسي حيات کېږي ډېره اغېزه او لوی تاثير لري چه څوک ورته پير روښان او څوک پير تاريک وائي، په پيرۍ کېږي خوئې هېڅوک شک نلري مگر رڼا او تياره ئې د بحث لاندې ده، او دا هم څه گرانه خبره نه ده، هر سړي دوستانو ته يو راز او دښمنانو ته بل راز ايسي د څوارلسمي شپې سپورمۍ که د يوه کاروان او قافلي دپاره رڼا لري دغلو دپاره په حقيقت کېږي همدغه شپه تياره ده دا بحث زمونږ په بحث او بيان کېږي څه اصلي برخه نلري ځکه ورځني په څنک تېرېږو او وايو چه روښان هر څه چه و او هر څه ئې چه خلق بولي د پښتو په علمي او ادبي خدمت او د پښتو په عرفاني او ملي خدمت کېږي ستره برخه لري او د ده په نمسيانو او پيروانو کېږي لکه ميرزا خان انصاري، دولت لوانې ديوان لرونکي پاڅه شاعران پېژنو چه د پښتو د شعر او شاعرۍ ډيوه ئې بله کړي او زمونږ هغه مړه اورونه ئې بېرته تازه او روښانه کړيدي- مونږ دلته د همدغو دوو شاعرانو په شعر او شاعرۍ خبرې کوو او دغه شاعري د پښتو د شعر يوه نوې دوره بولو ځکه چه دغه شعر د رنگ او بڼې په لحاظ له ماضي او مستقبل نه ځان بېلوي او بل راز ايسي.

د مخه مو وويل چه تر روښانيانو پخوا د پښتو شعر د مضمون او معنی په لحاظ دري عنصره درلوده چه په حماسي عشقي او ديني اشعارو ورځني تعبير کېږي. مگر هغه حماسيات د خټکو د دورې له حماسياتو څخه فرق او مخصوص رنگ لري ځکه چه د خټکو د وخت حماسيات په ملي احساس بنا دي او هلته ديني رنگ غالب ښکاره کېږي- د روښانيانو په عصر او زمانه کېږي د پښتو شعر وار د واره تصوفي بڼه پيدا کړه او سرحد ئې له فلسفي سره ډېر نژدې شو، کومه عام فهمي او ساده گي چه د پښتو شعر لرله هغه په رموزي او پېچيده مضامينو بدله شوه او باريکو افکارو پکښې ځای ونيو- د دی دورې

نوموړی شاعران او امامان میرزا خان انصاری او وروسته تر ده دولت لوانی بلل کېږي، دوی دواړه مخلص او ارزانی هم خپل ملګري ښی او په شعر کې ښه برخه ورکوي چه ټول د میا روښان شاکردان او پیروان بلل کېږي او د پښتو په شعر کې ټي علمي کيف او تدقیقي شعور پیدا کړېدی. پدی دوره کې که څه هم د موضوع په لحاظ شعر خپل مخ بلی خواته ګرزولی او خپله قبله ټي بدله کړېده مګر شاعرانه مزاج پکښې ښه روزل شوی او شاعریت یو علمي او عرفاني حیثیت موندلی دی، پدی وخت کې د پښتو شعر د معنوی تحول په لحاظ له پخوانۍ دورې بېخي ځان بېلوی او نوی دوره حسابېږي، د دی دورې په اشعارو کې سړی ته یو بل عالم او نوی دنیا ځلېږي چه هر څوک ورځنی تعبیر نشي کولی دلته عشق او جمال هم بل کيف او بل ډول پیدا کړېدی او دنیا ته هم له بلی خوا کتل شوېدی، شاعر له محسوساتو هغه خوا نور څه ګوري او داسې خبري کوي چه هر څوک ټي معنی نشي کولی، په دغه وخت کې نه پوهېږو چه د ما وړا المادی فلسفه د شعر محفل ته راغلی ده او که شاعر د خپل خیال په رڼا کې فلسفي دنیا لیدلی ده چه د حسن او جمال اصلی مرکز ته اشارتونه کوي او د گلزار په لیدو د بهار ثنا وائی.

د دې دورې لمړي پهلوان میرزا خان انصاری دی چه دلته ټي په شعر او شاعري باندي خبري کوو:

میرزا انصاری د یوولسمې پېړۍ شاعر چه په (۱۰۴۰ هـ) کې وفات شویدی اصلی نوم ټي فتح خان دی او د خپلي استوګني ځای خیبر ښی دی د پير روښان له ټينګو مريدانو او پيروانو څخه ګڼل کېږي او خپله ټوله رڼا د روښان د جلوبې اثر بولي او وائی:

ای میرزا روښان په هر لوري جلوه کا

د تبریز افتاب را و خوت له بنیره

یعني میرزا هم د پښتنو مولانای روم دی چه د ده شمس تبریز هم پښتون دی او په میا روښان شهرت لري څنگه چه رومی د خپل تبریزی پير د برکت په رڼا کې هر څه ګوري او ځان د هغه پيرو معرفي کوي دغه شان انصاری هم وائی:

د میرزا کلام روښان دی- پير روښان له برکته

دا متصوف او عارف شاعر چه پخپلو عارفانه اشعارو کې سړی ته عطار او رومی او سنائی یا دا راز نور د معنی شاعران یادوي د شعر په سکندري آئینه یا جهان نما جام کې خلقو ته یو بل عالم ښی او سړی له عرفاني اسرارو سره آشنا کوي د همدی لامله د ده یو رموزی رنګ او آهنگ لري چه هر څوک پري پوره نشي پوهېدلی- دی په حقیقت کې

د عرفانی افکارو او نظریاتو په لحاظ عیناً (روښان) دی چه وروسته شاعر شوی دی او یوازی ظاهری بڼه بدله کړېده لکه چه پخپله وائی:

د میرزا په خوله وئېرم

یورویان بی رنگه زه یم

میرزا که څه هم د دې ښکاره عالم زیبائی او ښایست پوره لیدلی دی مگر معنوی جمال ته ئی هم په ځیر ځیر کتلی او هغه عالم ورته لا ښایسته ښکاره شویدی همدغه سبب دی چه عرفانی او علمی جمال ته ئی ځان رسولی او په دغه روښانه ډیوه ئی نور هر څه بدل کړیدی لکه چه له دې لاندې بیتو څخه ئی دا حقیقت ښه څرگندېږی:

چه د شپې دې رڼا زیاته ده له روزه  
د معنی زیبائی زیاته ده هـنـوزه  
او د دم نته د هر زنده په پوزه  
د صلاح په لار څیره څه نو آموزه  
په مدد ئی قافله تر ځایه بوزه  
د مرشد نغو ته ډیوه گڼه افروزه  
په لیدو ئی پته مینه کړه عیانه  
د خپل ځان خبرئ بیا مونده له ځانه  
په ژوندون شوه جدائی پر باندي گرانه  
د گلزار اندوه ئی نشته له خزانه  
په هر څه کښې هر نشان دی بی نشانه

زه دې تل وینم زما ساقی دلسوزه  
د صورت عالم که هر څو ښایسته وی  
عارفان دې پخپل علم ښایسته کړه  
ته به بار د امانت زغملاي نشی  
لوی کامل د دواړو کونو پهلوان دی  
که صراط پر کم دلیلو توره شپه ده  
ښه پتنگ چه ډیوه ولیده روښانه  
بینائی په روښنائی باندي شیدا شوه  
په سوومرک ئی د وصال دپاره وغوښت  
په خاطر ئی تل تر تله نوبهار شه  
هر زمان ئی د معنی په سترگو کوری

میرزا د هست و نیست، وجود او عدم په ژوره معنی کښې هم غوټې وهلی او ډېر عمیق پکښې ننوتلی دی چه د همدغی ژوری کتنی په اثر کښې د وحدة الوجود په فلسفه قایل شوی او د تناسخ رنگ هم د ده په افکارو کښې ځای ځای څرگندېږی د نمونې په ډول د ده د دیوان دا لاندې بیتونه وگورئ!

(۱)

نیست و هست واړه په ده یم  
د هستی معنی ئی زه یم

زه به څه وایم چه څه یم  
هر چه نیست شی له هستی نه

د وصال په هـوا حـمـه  
گه ذره د لمر په مخکښې  
يو څلور عنصر می واغوست  
له وحدته په کثرت شوم  
زه شنوا په کل غورونو  
توانائی مې په هر چا کښې  
ارادت مې دی لـه واره  
له بدانو می بدی ده  
د نیکبخت په برخه شهد  
له هر چایم په هر څه کښې  
د میرزا په خوله وټېرم

(۲)

د دې لامکان مرغـه یـم  
کهي غوټه پر اوبه یـم  
د آسمان پر مخ اوده یـم  
هنه نشته چه زه نه یـم  
دانائی د هر یوه یـم  
بینائی د هر لیمه یـم  
بیاراضی په دا خپل کره یـم  
له نیکانو سره ښه یـم  
د کمبخت په ځان لـشه یـم  
خزان نلرم تازه یـم  
یوروشان بی مثله زه یـم

لکه ذات په هر صفت کښې خیسرتایم  
هم ژغروی د زنده سرو واره یـم  
په یوه وجود محیط په کل اشیا یـم  
په دیدن له دواړو کونو ماورایم  
وهر چاوتـه د خپل عمل سزا یـم  
د دوبین پر مخ کمان زه ئی تر شایم  
په قفس کښې وټېدلی د میرزا یـم

دا کلام د حقیقت په ژبه وایم  
زه کښې د نباتاتو واره ساتم  
یکه تنها لکه الف یـم بی نقطه  
په یقین یقین نزدی په کمان لری  
د نیکانو سره ښه بدیم له بدو  
و عارف ته څپه مخ یـم په هر لوری  
زما ذات په دواړو کونو نه ځایبری

د دې دوه شعرونو اشاراتو او سترگوکو نو څخه به دا معلومه شوی وی چه د میرزا په اشعارو کښې د تصوف، عرفان او فلسفی ډېرې رڼا وې گډې شویدی او راز راز جلوې پکښې لېدل کېږی دا د میرزا ډېر عرفانی او شاعرانه اقتدار دی چه دغه راز لور او پېچلی مضمونو نه په دغه ډول په شعر کښې ادا کولی شی او سره له دې ټولو اشکالاتو چه د مضمون او مفهوم له کبله د ده په مخکښې شته شاعرانه آهنگ هم نه پرېږدی او خپل کلام ته وچ فلسفی رنگ نه ورکوی- که تاسی د میرزا اشعارو ته ښه ځیر شی ډېر ځله داسی شعرونه پېښېږی چه سړی په معنی ښه نه پوهېږی مگر په خوندي پوهېږی- د ده اشعار هم لکه د موسیقي نغمې یا لکه د بلبلو سوې سندرې سړی ته راز راز تخیلات او خوندور خاطرات پیدا کوی مگر په کلماتو او الفاظو ئی هر څوک نشی پوهېدلی د نمونی دپاره ئې دا څو نور شعرونه هم ولولئ:

(۱)

دغه یاد به ئې د خور خاطر مرهم کړم  
مشغولا په هر زمان د یار په غم کړم  
پر دا یخ به د حباب صورت رقم کړم  
رنګ و نوم ئې له دریابه سره سم کړم  
چه په کومه تخته کښل په کوم رقم کړم  
چه فانی خوی ئې فانی شی نوم ئې یم کړم  
کل اشیا به ورته جام لکه د جم کړم  
اخرین به تر قدیمه مقدم کړم

(۲)

په رښتیا به په عالم کښې نه خائېرم  
یو زمان ئې بی دیدنه نه پائېرم  
او په خلق ملامت یم نه قبلېرم  
جدائی لکه خزان حنی ترهېرم  
زه اوریخ د نوبهار باندي ورېرم

(۳)

له نیستیه هم په دا هستی ابادیم  
تر ابد و فادار پخپل معاد یم  
اوس ئې زه په دا عاجز صورت عمادیم  
له دې قصده د جهول په نامه یادیم  
پی ګمانه د صفی ادم اولاد یم  
بی اختیار دواړو امر و انقیاد یم  
په باطن له یاره یو په اعتقاد یم  
او هر چبری د اشنا په دیدن بنادیم

(۴)

د دی کل په مینه راغی تر چمنه  
او د زره سفر د سترګو له روزنه  
د دیدن په مینه واوت له بدنه  
چه پر بله لښه پرېووت له چلنه  
دغه اور پری بنایسته شو تر ګلشنه  
له مرده و سره پروت دی بی کفنه

چه د یار په نامه مینه دم په دم کړم  
د جهان و هوسونو ته مې شا شوه  
په سپین مخ به سپینی اوبنی زغومه  
دا حباب چه د دریاب په مینخ کښې مات شو  
عام و خاص په هسې حال را خبر نه دی  
د کثرت په عددونو قطرات دی  
په یکتا نظر به واړه عالم وینی  
په وروستی ورځی د قام پوښتنه نشته

که یو ځل د زره له حاله ووېرم  
حقیقی ژوندون زما د یار لیده دی  
د زره حال مې خپل اشنا و ته څرګند دی  
اشنائی عجب بهار په مخه راغله  
دې لاله د زرګی داغ پر پانوراور

زه څرګند د محبت په ښه بنیادیم  
په ازل مې د اقرار په ژبه و وې  
امانت چه اسمان زمکی ورلی نشو  
په اختیار مې هسی ظلم په ځان وکړ  
که د جهل بار مې لری شی له سره  
په اختیار مې له کل نهی لاس و کښلی  
په ظاهر صورت دیار له یاری ګوښې  
کل عالم مې په نظر کښې واړه وینم

د بلبل چه اشنائی شوه له سمنه  
دا تمام صورت د زره په رضا درومی  
که هر څو په حجابونو کښې دی نغښتی  
اختیار ئې د پتنګ تر فهمه ښه شه  
دا شتا محبت زور ورباندې وکړ  
په باور کښې له جمله اختیار واوت

ښه صورت ئی د یوسف بوی ئی د ښکو

(۵)

او د عشق لوگی ئی حی له پېرهنه

زه چه ډېره ډېره مینه په گلزار کړم  
که طالب په اندیښنو کښې تفکر دی  
یو زمان به فراغت ورباندی نه وی  
په هر لور به لاعلاج را پسی کړزی  
که مجاز د حقیقت له مخه واخلم

(۶)

په هر څه کښې ننداره د دی خپل یار کړم  
زه به ئی د محبت په غږ بیدار کړم  
که زه ځان پخپل دستور ورته سینگار کړم  
چه د خور زړه کوتی مینه ئی مهار کړم  
دا اورپستی به تر بله ډیوه څار کړم

څوک ئی څه پېژنی کوم دی  
د مېوی دی هم له لونه  
له ذری دی هم له لمره  
له سردی څخه خزان شو  
په نیستی کښې ئی هستی ده  
مدرس پری نه پوهېږی  
په جاهلو کښې اجهل شو  
چه پخپله فضولی که  
امانت ئی پر ځان واخست  
د خپل ځان تر سیوری کښناست  
چه له پته شرک خلاص شی  
عام و خاص ئی خادمان دی  
روښنائی د کل عالم شو  
حیاتی دی د حیاتیات  
اراده ئی ده لکه وایو  
کویبائی لکه کویبایو،  
چه د تن له خوی و مری  
رنگ په رنگ لښکر ئی جوړ کړ  
چه د فقر په اورو سو  
تی باقی صفت وگوره

ذات ئی ذات او نوم ئی نوم دی  
پوخ ئی پوخ دی اوم ئی اوم دی  
بیاله ورمی له نجوم دی  
له کرمی څخه سموم دی  
په هستی کښې ئی معدوم دی  
دا د سپین علم رقوم دی  
چه له دی علم محروم دی  
زړه ئی تور شورنگ ئی شوم دی  
دی جاهل په ځان ظوم دی  
د گمان په ساړه موم دی  
گناه نلری معصوم دی  
دی د کل عالم مخدوم دی  
په هر څه کښې دی مکتوم دی  
دانائی د هر معلوم دی  
دی حاکم د هر محکوم دی  
شنوائی د هر مفهوم دی  
دی په خاص رحم مرحوم دی  
اوس و خاوری تی هجوم دی  
دغه سوخت په مرز بوم دی  
پر فانی باندى مقسوم دی

د (مرزا) جامه ئی رنگ کړه

یو عجب بی مثله خوم دی

په رښتیا چه د میرزا جامه په یوه عجیب خم کښې رنگ شوېده او څه چه دی وائی مدرس ورباندې نشی پوهېدلی ځکه چه دی د سپین علم له رقومه غږېږی او نور له دغه علمه محروم دی، په عامو او خاصو کښې هېڅوک نه پوهېږی چه دی په کومه تخته کښل او په کوم رقم لیک کوی، خلقت ته په یوه عجیب نظر کوری او وجود د گمان په ساړه موم بولی، له ژوندو څخه په بی کفنه پرو او بی اختیاری تعبیر کوی، او وائی چه عالم د مینی په جاذبه بی اختیاره یوه سره اورته ځان غورځوی او د ځان ژغورلو هیڅ واک نلری.

وروسته له میرزا انصاری څخه (دولت نوحانی) هم په شعر او شاعری کښې په ده پسی وری ټول کړی او د ده شاگردی ئی کړیده لکه چه پخپله وائی:

میرزا کنج راته خپل کور وشو د غنی شوم      بیهوده منت به ولی د بل چا کرم  
محقق وحدتی کان د تصوف و      په رموز ئی په همه علم دانا کرم

دولت د پلار له خوا حسن خیل لوانی دی او مور ئی وردگه وه، د خپل پلار نوم دادا وښئ او ځان هم له ظاهری علمه نا آشنا او د الهامی شعر خاوند معرفی کوی لکه چه پدی دوه بیتو کښې وائی:

چه الهام راباندی وشو کوینده شوم      یو بیت هم جوړاوه نشو بی الهام ما  
ظاهری علم می هېڅ ډېر نه دی کړی      د معنی په قوت ووايه کلام ما

دولت لکه چه پخپله اظهار کوی او له اشعارو نه ئی هم څرگندېږی د افکارو او معنی په لحاظ د میرزا خان انصاری یو غښتلی او پیاوړی شاگرد او پیرو دی چه د پیر روښان د مریدی دعوه هم کوی مگر شعر ئی د افادې او عام فهمی له کبله لکه د میرزا شعر هومره گران او پېچلی نه دی او د شاعری خواته هم زیات را لنډ شویدی خو سره له دی میرزا، ارزانی، مخلص خپل مساوی یا له ځانه پورته گڼی او نور شاعرانو ته پخپل وخت کښې په کمه سترگه کوری لکه چه پدی بیت کښې وائی:

بی میرزا بی ارزانی بی مخلص یاره  
بل شاعر برابر نه دی پښتون ستایو

دولت هم لکه میرزا خان انصاری د شعر یو پوره دیوان لری مگر د ده په دیوان کښې د لفظی او معنوی تقسیماتو په لحاظ هر راز شعرونه وینو او هر څه پکښې پیدا کولی شو- دولت وروسته د میرزا تر وفاته (۱۸) کاله خو په یقینې ډول ژوندی دی مگر وروسته تر دې نور نه معلومیږي چه څومره موده په ژوندی و، او په څه وخت کښې وفات شویدی مگر دا معلومه ده چه دی تر (۱۰۵۸) پوری د خپل یوه شعر په استناد یقیناً ژوندی و، او تر ده د مخه میرزا خان انصاری په (۱۰۴۰) کښې وفات شوی، او د دوی دواړو پیر او مرشد میا روبان په (۹۹۴) کښې له دنیا نه تللی دی، د دی تاریخونو له قراره معلومیږي چه دولت به د میرزا په واسطه ځانته د میا روبان مرید وائی ځکه چه دغومره عمر چه دولت پکښې د میا روبان په وخت کښې د مرید توب وړ وبلل شی او بیا تر (۱۰۵۸) پوری ژوندی پاته شی له عادی عمرونو څخه لږ څه متجاوز معلومیږي:

دولت پخپله شاعری کښې څومره چه له تصوف او فلسفیانه افکارو څخه متاثر معلومیږي هماغومره له عشق او مینې څخه هم متاثر دی او غزلی آهنگ ئې په اشعارو کښې زیات څرگند دی او لهجه ئې هم لکه دمیرزا لهجه دومره مبهمه او مجمله نه ده، د مثال په ډول ئې دا څو شعرونه وگورئ!

#### لمړۍ نمونه

هر زمان چه آشنا نه وینم بیمار شم	په جهان کښې بینوا زار و نزار شم
د پریشان خاطر آرام مراد مې یار دی	که بی یاره بل هوس لرم زه خوار شم
کهی مست په میخانه کښې افتاده یم	که صوفی په نماز ودرم هونسیار شم
د آشنا د درگاه خاوری به پری نبردم	د تهمت په سنگ که زر ځله سنگسار شم
چه نظر می د دلبر په جمال وشي	هنه دم له خپل وجوده په فرار شم
د وحدت په مقام ځان یواز وینم	چه نظر می په کثرت وشي بسیار شم
لون لون بازی کړم له خپله مخه	ځنی ځای گل لطیف چیری تیز خار شم

#### دوهمه نمونه

د هر چا مینه وطن دی	حب و بشلی تن په تن دی
چه د عشق په تیغ شهید شی	خونبهائی پاک دیدن دی
د عاشق په دا عالم کښې	لوی هنر د سردادن دی
چه یار مخ ورځنی پت کا	هنه دم ئې ځنکندن دی
دلبری کوی شـرینه	تهمت ولی په کوهکن دی

رسیده هغه ته وائی  
د توحید خورشید نه وینی  
هر مؤمن یو تن یاد شوی  
چه ئی پېژندلی من وی  
خود بین شب و روز لیچن دی  
په خطا که په ختن دی

#### دریمه نمونه

په اخلاص طلبکاریو د جلیل دی  
ژر اسان به و مقام ته ورسپړی  
بی هادی پدی خونخواره لاره مه خه  
معرفت لره ئی هر سړی پیدا کړه  
د کلام په معنی هر څوک نه پوهپړی  
لوی لیکر ئی د نمرود د جش مات کړ  
هر عاشق چه دلبر مخ ورته ښکاره کا  
چه فرزند قربان په دالار کړ خلیل دی  
چه ئی بار د گناه سپک طاعت ثقیل دی  
رهنمای د دی رښتینی لار دلیل دی  
د دنیا طالب شو د پیر د حق قلیل دی  
د زبان لوستن اسان کران ئی تاویل دی  
د مولا سپاهی هلك بق ابا بیل دی  
که له سر او ماله تېر نشی بخیل دی

#### څلورمه نمونه

په ظاهر باطن چه کوری سبحان یو دی  
د کثرت په حسابو نو غلط مشه  
په صدف کښې در خالص په مار کښې زهر  
رنگ رنگ گل خنی پیدا شی په پتی کښې  
که لښکر حشم ئی د پیر لیده شی خه شو  
د معشوق عاشق جامه واغوندی راشی  
پری مؤمن کافر ماهی چندخه زیست کا  
د مجاز په څو خادرو ئی مخ پت که  
صورتونه د پیر لیده شی جانان یو دی  
مومنان هر څو انبوه دی ایمان یو دی  
بارنده په هر ځای ابر نیسان یو دی  
چه گیاه پری زرغونپری باران یو دی  
چه په حکم ئی عمل شی سلطان یو دی  
عشق باقی شاهد مشهود بی کمان یو دی  
پاک دریاب بېحده لوی بی پایان یو دی  
د دولت د زره انیس پت عیان یو دی

#### پنځمه نمونه

زه اول چه له وحدته په کثرت شوم  
هېڅ له ځانه خبر نه وم چه زه څه یم  
لاس او پښې مې غورځول په تاریکی کښی  
بی بدنه مې بازی کړه په دېر کاله  
ناگاه نمر د معرفت را بانندی وخت  
د ناسوت عالم مې وکوة په حیره شوم  
د کثرة په دېر رنگو کښې غلت شوم  
په غفلت له خپل وجوده په غیره شوم  
پاک مولا اراده وکړه په صورت شوم  
سر تر پایه سره یو ښکلی وحدت شوم

پادشاهی مې د دنیا په نظر هېڅ ده  
مستغنی د درویشانو په صحبت شوم

له دې خو نمونو به معلوم شوی وی چه دولت څنگه شاعر و او د شعر په شپېلۍ کښې ئې څه ویل؟ د ده په عارفانه سندرو کښې هماغه د میرزا عارفانه حیرت، صوفیانه وحدت، یو بل ډول مینه او بل راز عشق اورو، مگر د میخانې مستی، د تهمت په کانو سنکسارېدل، د شیرینی دلبری هم یادوی او لږ څه د صورت بنایست ته مایل او قریب معلومېږی لکه چه د دی لاندینی شعر له اشارت او اقتضا څخه ئې هم څه نه څه دغه مطلب څرگندېږی:

شعر دا دی:

چه تا سره همدم دی	څه نیکبخت هغه آدم دی
بی تا نور چه غواری گرم دی	هر چه ته ئی همنشین ئی
له الف دی قامت سم دی	د باغ سروه دی خجل کړه
مخ دی عین جام جم دی	دواړه کونه پکښې وینم
هغه ورځ زما ماتم دی	چه دی نه وینم که عیدوی
د زخمی زرونو ملهم دی	ښه دیدن دی رښتیا وایم
هغه هسی ساعت کم دی	چه می زړه له غمه خلاص دی
عشق خونریز بی حده یم دی	جانبازان پکښې گدېږی
د فقیر بخره تل غم دی	نور عالم په بنادی وپاری
چه د حق په لوری خم دی	په باطل بد نظر نه کا
هم هغه د ده صنم دی	په هر څه چه څوک مین وی

په هر صورت د دغه یوولسم قرن په شعراو د میرزا یا دولت په شاعرۍ کښې سره له هغو روښانه افکارو او عرفانی تجلیاتو د جمال او عشق ستاینه او اغیزه هم وینو او پوهېږو چه دوی که هر څه وائی بیا هم شعر وائی او عشق د جمال ستائی، دوی هم بینائی په زیبائی باندی شیدا بولی او د لاله د زرگی په دا غونو باندی لکه د پسرلی وریځی اوسکی تویوی، که څه هم په نظر کښې ئې ټول عالم پروت دی او هر څه وینی مگر بنادی ئې د اشنا په دیدن ده او په هر څه کښې د خپل یار ننداره کوی د همدی لامله په گلزار هم ډېره مینه کوی او د سترگو له روزنه د زړه شفر بولی، د یار دیدن خپل حقیقی ژوندون کښی او بی دیداره یو زمان هم نه پائېږی- کله چه د جمال په ننداره شی له خپل وجوده هم فرار کوی، مینه لکه وطن داسی بولی او محبت د انسان یو

عمومی قسمت شمیری، عشق باقی گنی او شاهد و مشهود هم یو بولی، د خپلی  
محبوبی مخ ته جام جم وائی او دواړه کونه پکښې کوری دا خبری که هره معنی ولری  
او د دوی په نظر کښې هر څه چه وی بیا هم د ښکلیتوب او عشق له محیط نه اوزی او  
هماغه شی معلومپری چه ټول شاعران ئې د شعر روح او جوهر یا هیولی بولی.

## د خټکو دوره

خوشحال خټک چه هم پخپله د پښتو يو لوی شاعر او د پښتنو لوی سړی یادېږي او هم د پښتو د ډېرو شاعرانو پلار او نيکه دی د پښتو د شعر د یوې نوي دورې شروع کوونکی هم دی چه د پښتو په شعر کېنې ئی ښکاره تاثیر کړی او د پښتو د شاعرۍ هنکامه ئې زیاته توده کړی او ډېر شاگردان او پیروان ئې هم پیدا کړېدی - کوم شاعران چه د ده خپل زامن او نمسی دی پنخلس یا شپاړس تنو ته رسېږي چه په زامنو کېنې ئی لکه عبدالقادر خان، اشرف خان، صدر خان او په نمسیانو کېنې ئې لکه علیخان او کاظم خان شیدا د دیوان خاوندان او غوره شاعران تېر شويدي.

د پښتو د شعر افتتاح چه د روښان پیروانو په یوه خاص عرفاني ډول کړی وه خوشحال پکښې د کم و کیف په لحاظ بسط و انبساط پیدا کړ، هغه غوتې چه په هغه وخت کېنې ئې خپلې پانی نه وی پرانیستی پدی وخت کېنې وغورېدې او د پښتو د بڼ خاموشی ئې د بلبلو په چنهار ماته کړه د ژوندانه نغمې له هری خوا پورته شوې، خه چه د شعر دپاره لازم او ضرورو، هغه ټول پیدا شوه او هر راز غزلونه وویل شوه، د مینې او عشق سندرې په ډېری بی پروائی میدان ته را ووتلې او د پښتنو حلمو په اتڼ کېنې د شعر اواز سره د تورو برېښنا هم وبریښېده، د ننگ او غیرت خبری په شعر کېنې را ووتلی او بی ننکو ته هم ډېری تانی ورکړی شوی.

د پښتو په شعر کېنې د پښتو نولی روح له همدغه وخت حلول وکړ او په ډېر قوت پکښې حماسی رنگ ښکاره شو. چه د ملکيار له حماسی سندرو څخه فرق لری او په ملی احساساتو مبنی معلومېږي.

دا دوره د یوولسم قرن له نیمائی نه شروع کېږي او په دغه وخت کېنې د خټکوادبي کاروان د خوشحال په مشرتوب او سالاری د خیبر او تیرا له غرونه هغه خوا را پیدا کېږي چه له مغلو او مغلوالی سره په شعر او توره دښمنی کوی او د پښتنو احساسات د پردو په مقابل کېنې را وینسوی یا په بل عبارت هغه کارونه چه فردوسی یوازی په شعر کېنې کړیدی دی ئی په شعر او توره کوی.

دې ستر قاید او د پښتنو ملی مشر ته یوازی شاعر نشو ویلی حکه چه د تاریخ په افق کېنې ئې د اسمانی هلال غونډې سپینه توره هم خلېږي - یوازی توریالی او ننگیالی هم ورته نه ویل کېږي حکه چه خواره او خوندور اشعار هم لری.

هوا خوشحال د پښتنو هغه بلبل دی چه په دا ئودی نغو کښې ئې مسیحائی اثر پروت دی او د بلبلو په ژبه خپل کام ته د پښتونولۍ او ننگ و غیرت سندری وائی.

خوشحال یوازې په پښتنو کښې نه بلکه په دنیا کښې هم ښائی داسې نظیر ډېر کم ولری چه څوک ئې په توره او قلم کښې ښه قضاوت ونکړی شی چه کوم صفت پکښې غالب دی او په کومه خوا کښې ډېر غښتلی او پهلوان بلل کېږی.

مونږ ده ته انصافاً ویلی شو:

برق د سپینې توري د ادب ښکلی رڼا سره  
تا یوه فانوس کښې جمع کړی په رښتیا سره  
پخپله دغه نوموړی توریالی شاعر هم خپل ځان همدغسی معرفی کوی او وائی:

ز ه هغه سړی یم چه قلم واخلم په لاس	ناظر مې عطار دوی چه به څه کښې په قرطاس
نایب دی د تقدیر زما تدبیر په مصلحت کښې	صایب دی زما فکر د هرامر په اساس
د تورو په میدان کښې چه سودا وی د سرونو	هغه زمان مې کوره تل به سوړوی زما اس

دا د توری او ادب پهلوان یا په بل عبارت د قول او عمل خاوند چه د جنګ او جګړو په میدان کښې مهیبه ښه لری، د ښکلیتوب و جمال د نندارې په وخت کښې د پتنگ بیتابی او د بلبل ناقراری لری – کله لکه یو ننگیالی پښتون د جنګ او جګړو په ډګر کښې وائی:

د افغان په ننگ مې وتړله توره  
ننگیالی د زمانی خوشحال خټک یم  
په بل ځای کښې د عشق او مینې له اثر لاندې راځی او پدې ډول له نام و ننگه خپله بی پروائی ښکاره کوی:

د ناموس خبرې مه کوه خوشحال ته  
عاشقان له نام و ننگه بی پروا دی  
هوا د خوشحال زړه لکه یو ګلاب له ډېرې نازکۍ سره تېره اغزی هم لری او په شنو پانو کښې سور او رنگین معلومېږی همدغه سبب دی چه په یوه مصرع کښې خپله توره تېره کوی او په بله کښې ولول زلفې پدې ډول یادوی:

توره چه تېرېږی خو ګذار لره کنه  
زلفې چه ولول شی خو خپل یار لره کنه

خوشحال د پښتو او د پښتنو هغه شاعر دی چه وروسته تر یوه ادبی خزانه چه د پښتو د شعر د ضعف او مړاوی توب دوره ورته ویلی شو، دی لمړی سړی دی چه د شعر هنگامه ئې توده کړی او د یوه ادبی مجدد حیثیت ئې موندلی دی لکه چه دا مطلب دی پخپله هم پدې لاندې بیتو کښې بیانوی او د ځان په ښودنه کښې وایي:

خه خو غور باسه زما په حسب حال  
په حکمت په نصیحت کښې مالا مال  
په صفت د سترگو وروځو زلفو خال  
که خبریم د املا په استعمال  
په پښتو ژبه می مه غواړه مثال  
گڼه شعر د پښتو و، غیر سیال  
دوه مصری ئې د خفیف بحر دوه طال  
نه صفت نه ئې تشبیه نه ئې مثال  
پښتانه ئې پوهول ایزد تعال  
پس له ما چه کا د شعر قیل و قال  
پری وهی شیدا بلبله پر و بال  
تر کابله تر کشمیره تر بنګال  
طبیعت ئې راکوی په استعجال  
پکښې هر رنگه گلونه هر نهال  
تر څلویښت زره په تېر شی په سرکال  
چه مداح یم د دلبرو د جمال  
که پدا درنېری تله د اعمال  
د بل چا په صفت نلرم یو قال  
کارنامې لرم د جنګ او د جدال  
پښتا پښت می هنر دا دی آل په آل  
چه له درده می په تن و لکه خال  
بل پرهار به می په تن شویا په ډال  
که ئې درست وجود په غشوشی غربال  
پښتانه چه پرگنی خوری سیورغال

چه د شعر شاعر یه مذکور وشو  
قصیدې لرم غراله هره باببه  
په تعریف د دلبرانو غزلونه  
طبیعت می عطائی نه د تحصیل دی  
په فارسی ژبه که نور تر ما بهتر دی  
بندو بست د پښتو شعر ما پیدا کړ  
نه ئې وزن نه تقطیع نه ئې عروض و  
د غزل نه ئې مقطع نه ئې مطلع وه  
مگر زه ئې چه گويا په شاعری کړم  
په دا بندو بست به نور تر ما بهتر شی  
گلستان زما د نظم شگفته شو  
گلدستی ئې لور په لور په ملک خپری شوې  
هر مضمون ته چه د زره توجه و کړم  
درست دیوان می لکه باغ د علم گنج دی  
د دیوان که می بیت بیت سره حساب کړی  
په غزل په رباعی می زره مین دی  
په محشر به مینه ورمه د سنگدلو  
زه مداح د هېچا نه یم بی د ښکلو  
په ابا او په اجداد خان و سردار یم  
پلار نیکه می شهیدان دی گورته تللی  
که د جنګ د پرهارونو درته وایم  
یو پرهار به می لاروغ په وجود نه و  
چه قضا د سړی نه وی سړی نه مری  
دا همه زما د توری صدقه ده

خدا یه هومره مهلت ورکړه په دنیا کښې  
چه کاره کارونه سم کاندې (خوشحال)

نو څنگه چه خوشحال خان پخپله وائی د پښتو د عروضی شعر په لاره کښې ده ډېر کار کړی او پخپل وخت کښې ئې د پښتو په شعر کښې ساری نه درلود، مگر د پښتو د شعر آینده ورته ښه ښکارېده او له ځانه بهترو شاعرانو ته منتظرو، بی له ښکلونې د بل چا مداحی نه کوله او د سنکدلو معشوقو مینه ئې محشر ته هم د خپلی تلی د درنښت دپاره وړېده - په دیوان کښې ئې هر راز کلونه او نهالونه شته او د شعر ګلدستی ئې تر کابل او کشمیره رسېدلی دی. د نظم ګلستان ئې هماغه وخت غوړېدلی و او شیدا بلبلی پرې تېرېدلی - طبیعت ئې د مضامینو په ورکړه کښې په ډېره بېره ورسره مرسته کوله او د دیوان بیتونه ئې تر څلوېښت زرو زیات و، مگر د جنګ پرهارونه ئې هم په تن لږنه و، او پښت تر پښته ئې دغه د سربازی هنر درلود - نو هر کله چه خوشحال سره له شعره د توري او ننگ و غیرت خاوند هم و، او سر و کارئې له جنګ او جګړو سره و، طبعاً د ده په شعر کښې هم د ننگ و غیرت خبرې خورا ډېرې دی او د پښتنو د احساساتو تحریک پکښې زښت ډېر لیدل کېږی بلکه همدغه شی د ده د شاعری اصلی او اساسی برخه ګڼل کېږی.

که مونږ د ده ټول هغه اشعار را ټول کړو چه د پښتنوالی او ننگ و غیرت تبلیغ پکښې دی یا د ده فخر او حماسه بلل کېږی نو یو لوی کتاب ورځنی جوړېږی او پدې فصل کښې نشی ځایدلی، ځکه په یوڅو مثالو او نمونو اکتفا کوو.

یو ځای پخپله یوه قصیده کښې خوشحال خان د خپل ځان او خپلو ملګرو توره او توریالیتوب پدې ډول بیانوی:

لکه باز منکولی سرې کا پخپل ښکار  
 په اهار کښې شگفته شو لاله زار  
 په کړپه ئی هم روان کړ دندوکار  
 په لرزه په زلزله شوه په بار بار  
 هره ورځ د سپینو تورو خرپهار  
 سره یو د ننگ په کار پټ و اشکار  
 خود ځینو پښتنو نشته څه عار  
 چه څلوېښت زره مغل شوه تار په تار  
 اس اوبښان هاتیان الجه قطار قطار  
 چه ئی وټکېده سر لکه د مار  
 چه مې وکښ تر مغلو خپل خمار  
 د هلکو په هر لوری نشته شمار

پښتنو ځلمیو بیا لاسونه سره کړه  
 سپینی توري ئی ګلکونې کړی په وینو  
 د خیبر دره ئې سره کړله په وینو  
 تر کړ په تر باجوړه سمې غرونه  
 په هغه لوری چه کېږی پنځم کال دی  
 درست پښتون تر قندهاره تر اټکه  
 ګوره څو جنګونه وشول په هر لوری  
 اول جنګ د لوری شاد د تهورو  
 خویندی لونه ئی په بند د پښتنو شوې  
 دوهم جنګ میر حسینی په دوآبه کښې  
 بیا له پسه د نوبشهر د کوټ جنګ و  
 چه زما په یاد دی لوی جنګونه دا دی

پس له دې ده بيا تكيه په كردگار  
په صورت خوار و حيران په زړه افكار  
سره مهران دى ننوزى په كهسار  
چه به دا كارونه شى پدا ديار  
يا مغل د منځه ورك يا پښتون خوار  
دا بى ننگه پښتانه كاڅه رفتار  
بى له توري خلاصى نشته په بل كار  
د مغلو لښكر پروت پر ننگرهار  
يوسف زيه فراغت په كښت و كار  
د عزت سره چه نه وى زيست روزگار

هميشه فتح و نصرت دى لا تر اوسه  
اورنگ زيب راته يو كال وشو چه پروت دى  
خزانې د هندوستان دى را خپرې شوې  
دا د هېچا په اتلس فكره نه و،  
بله هېڅ ليدله نشى پدا مينځ كښې  
پدا هسى وخت چه وخت د نام و ننگ دى  
پښتانه چه نور څه فكر كا نا پوه دى  
افريدى مهمند شنوارى گوره څه كا  
زه تنها پكښې په غم د نام و ننگ يم  
مرگ زما په پوهه ښه دى تر ژوندونه

هميشه به په جهان كښې ژوندون نه وى  
د خوشحال خټك به پاته شى يادگار

كه مونږ د خوشحال په ديوان كښې غور وكړو او ټول اشعار ئې وكورو داسې راته ايسى  
چه دغه توريالى شاعر د ننگ و غيرت او پښتونولۍ په فكر كښې دومره ډوب دى چه په  
عاشقانه غزلو، د حوى په مرثيه، د گلو او گلزار په ستاينه او خپله هره نغمه كښې دغه  
اصلى مضمون خايوى او هېڅكله د توريې او ننگ خبره له خولى نه غور حوى، وگورئ!  
يو حاي د خپل گران حوى نظام نومى د مرگ ژړا پدى ډول كوى:

چه نظام دى له ما بېل كړ خوا ئى ډكه  
چه د هېچا پرې پېزو نه وه خوانكه  
نه چه گوره لره روان شو له تللكه  
په عالم كښې د خپل پلار غاړه كا لکه

څه دا غونه ږدې په زړه باندي فلکه  
په لحد كښې هغه مخ خورې په چنجيو  
كشكى خوان د پښتانه په ننگ كښې مړاوى  
چه د كام په ننگ كښې ومړ هغه خويه

په بال حاي كښې له خپلى معشوقى او لیلی سره داسې خبرى كوى چه د سر ښندلو او  
خونخوار لارو، د خون او قصاص كلمات ورځنى اورېدل كېرى او سړى ښه نه پوهېرى  
چه دى اصلاً خپله مينه او عشق و محبت ښكاره كوى كه د خپل شجاعت او زړورتوب  
سندرى وائى لکه پدې لاندي غزل كښې:

په پالنگ به دې دا هسې درختل څوك  
كڼه زه په حان مين د سر ښندل څوك

كه زه نه وای عشق به تا لره بلل څوك  
واړه عشق دى چه ئى سر راته كياه كړ

يك تنها به په خونخوارو لارو تلل څوك  
د خپل خون په توره ونيسم يو بل څوك  
گڼه دى دا هسى شونډې بڼكلول څوك

بدرگه كه محبت را سره نه واى  
ته مى وژنه د قصاص اندېښنه مكره  
تا پخپله سپينه خوله خوشحال ته وركړه

كه چپرې كومه نوى تشبیه روا وى او د چا له تقلید لاندې رانشى وپلى شم چه خوشحال  
څټك د لوړو غرو باز دى چه د بلبل عشق پكښې حلول كړى او هماغه نغمه خداى  
ور كړېده.

يا په بل عبارت هغه بلبل دى چه د ښكار تېرى منگولى هم لرى. خوشحال كه څه هم  
ټول عمر د جنك او جگړو په سره اور كړېدلى دى بيا ئى هم د شاعرى آب و تاب نه دى  
بايللى او نه ئې خپل لطيف ذوق ورك كړيدى لكه چه دا مفهوم دى پخپله هم پدى بيت  
كښې په شاعرانه ډول داسى ادا كوى:

كه هر څو ئې په سره اور كښې لولپه كړى  
د ياقوت د اوبو ډار د گداز نشته  
مگر دومره شويدى چه د ده په عشقى سندرو كښې حماسى ټكى او شجيعانه روح هم  
پيدا شوى او يو پښتنى رنگ ئى وركړيدى د مثال په ډول ئې دا لاندې غزله وگورئ:

زه به هم له لاسه پرېردم شوخ و شنكه  
دروېزه كه د ديدن مومى ملنكه  
كه ئى وينې بيا اغزى لرى له څنكه  
په بېله كښې دې زوال وينم نهنگه  
ترخراغ چه كين اوبى كرزى پتنكه  
دا هم شكر چه ئې بوى حى له پالنكه  
د هغو سړيو څه له نام و ننگه  
مړنى په روغ صورت نه حى له جنكه

كه نيولى زر كه باز پرېردى له چنگه  
ورپه وركلى په كلې پسى كرزه  
گل كه هرڅو پدا باغ كښې ښايسته دى  
څودې توان رسى په لوى درياب كښې كرزه  
عاقبت به ككرى ورباندې كښېردى  
هغه يار كه په پالنك راسره نشته  
چه ئى زره دمعشوقو په مينه مست شى  
د غمزي په تيغ ئې خوښ ښه ئى خوشحاله

پدې غزله كښې اغاز او شروع پدى ډول شوېده چه دغه پښتون او ښكارى عاشق خپل  
ځان لكه يو باز داسى گڼى او خپله شوخ و شنكه معشوقه له هغې زر كى سره تشبیه كوى  
چه د باز په منگولو كښېوتلى وى- په بل بيت كښې كه څه هم د ديدن په دروېزې پسى  
ځان ملنك كوى او توره يا خانى هغه پلور دى مگر بېرته ورته ځان نهنگ معلومېرى او يو  
لوى درياب ئې په نظر كښې كرزى. وروسته تر دى چه بيا د حسن او جمال ډيوى ته  
گورى نو ككرى ايسودل او د غمزي په تيغ ځان زخمى كول ورته ښه ښكاره كېرى او د

خپل مړنتوب په تقاضا له دغه جنگه روغ صورت تلل ورته ښه نه ښکاره کېږي. همدغه شان په یوه بله غزله کېږي وائي:

په څه دود ئې ځای نیولی ستا تر څنګ دی      د رقیب خبره مه منه بدرنګ دی  
زه چه ډېر ډېر ستا له ډېره جوړه ژاړم      تردوو چشمو می چشمه بحر د ګنګ دی  
ښاپېر په دی په هورته هورته ګرزی      نن پدا لوری د ستا د با هوشرنګ دی  
لاس ئې مه پرېږده له لاسه خولی ئې واخله      پرېوتلی په یاغی راجا قلنګ دی  
په زړه مینه محبت په خوله کنځل کا      چه عجب زیبا د دوه مینو جنګ دی

وګورئ! پدې غزله کېږي لمړی ځل ځان له ډېره جوړه دومره ژراند ښی چه د ګنګ بحر ورته هېڅ دی مګر په آخره کېږي د خپل هغه اصلی خوی او طبیعت په اثر کېږي له یاغی راجا نه قلنګونه اخلی او هغه جنګ چه د خولی اخستلو په وخت کېږي ئې له خپلی مینی څخه وینی زیبا بولی او بی له جنگه خپله غزله نشی ختمولی.

دغه شان د ده په اکثر و غزلو کېږي سره له عاشقانه نیازه د زور او قوت توری او ټوپک ننگ و غیرت، شجاعت او سربازی خبری هم اورېدل کېږي مګر د غزلو آب و تاب ئې په ځای وی او نه ورځنی بېخونده کېږي، نو ویلی شو چه دا د توری او رزم شاعر په غزلو او بزمی سندرو کېږي هم د استادۍ حق لری او د ستایلو وړ دی ځکه چه دی د مینې او عشق له پانګې چه د شعر حقیقي سرمایه ده هماغسی برخه لری لکه چه د پښتونولۍ او ننگ و غیرت په دنیا کېږي ئې لری او څنګه چه د پښتونولۍ له عالمه خبر دی هماغه شان له عشق او مینې، می او ساقۍ، سوز و ساز او عاشقانه دردونو سره هم آشنا دی د همدې لامله وائي:

چه څه درد د عشق لری تری به ځاېرم      که مومن دی که کافر دی که جهود  
چا به بی د عشق له کاره بل کار نکړ      د خوشحال د خولې ویل که چا منلی

هو! دا توریالی عاشق مونږ ته پخپل عجیب و غریب ژوندون کېږي هر هر څه رانیئ او په حیرت کېږي مو اچوی چه دغه راز عاشق او په جمال مین سړی څنګه دومره نورو چاروته وزگارېږي او د زمانې ننګیالی ورځنی جوړېږي یا په بل عبارت څنګه د دغومره سخت او کلک زړه خاوند څخه دغسې شاعر جوړېږي شی. همدغه یو سړی دی چه کله سپاهی، کله شاعر، کله مبلغ او کله صوفی کېږي هم. په ځینو ځایو کېږي وائي:

يا به و خورى ككړى يا به كامران شى  
كه تمامه لار الوده شى په وينو  
كه وجود دى خوك ازار كاندې په چوب  
د مزرې په خوله كښې مه پرېږده همت

په جهان د ننگيالى دى دا دوه كاره  
تر مطلوبه پورې شرط د رسېدو دى  
كه په توره ئې جواب وركړى مردى ده  
كه آسمان دې د مزرې په خوله كښې وركړى

او خپل ځان هم پدې ډول مونږ ته راښئ:

چه پدا هنر كښې سړښندى پتنگ دى  
چا چه ما سره وهلى سر په سنك دى  
چه د چا تر غوروزما د تورې شرنك دى  
چه مې داغ په خاطر اېښى د اورنگ دى  
ځاى په ځاى ئې پښتانه وته قلنگ دى  
ولى څه كړم چه پښتون واړه بى ننگ دى

هر ملخ د سربازى له هنر څه زده  
لا تر اوسه ئې ماغزه په قرار نه دى  
لا په خوب كښې په لرزه پرېوزى له كټه  
كه پدا دوره مې گورى هغه زه يم  
درست جهان مې ومغل وته خيبر كړ  
ځينې څه لوئى دعوى لرم په زړه كښې

مگر سر له دى ټولو خبرو كله چه د مينې عالم ته راځي نو بيا وائي:

معشوقې وته مړيى اوسه خوشحاله  
عاشق هر كله قدم پر ننگ و نام ږدى  
څه مې غم كه اشنا مومم په پېغور كښې

د خانې د تورې ځاى نشته په عشق كښې  
كه تر نوم او تر ننگ تير شوم پروا نشته  
د عاشق له نام و ننگه سره څه دى

اوس به مو پېژندلى وى چه زمونږ دغه نوموړى شاعر د عشق په كوڅو كښې بل خوك دى  
او بل سړى ورځنى جوړېږى خوك چه په رښتيا شاعر وى او شاعرانه مزاج لرى هغه په  
شعر كښې همدغومره رنگونه لرى او په وينا كښې ئې هر هر څه پيدا كېږى، كله لكه يو  
هوبښيار سپين ږيرى خلقو ته نصيحتونه كوى او كله لكه مجنون د لېونتوب صحرا ته  
اوزى، يوه ورځ د دنيا په لوړو ژورو، تورتم او رڼا، لمر او سپوږمۍ، باد و باران كښې  
فكرونه كوى او د يوه صوفى يا فلسفى گمان پرى كېږى مگر بله ورځ خان او ملك شى  
چه د جنگ و جگړو او ننگ و غيرت خبرې كوى.

كه دغسې سړى مو كله نه وى ليدلى راشئ خوشحال خان ختك پخپل شعر او ديوان  
كښې وگورئ او ورته ښه ځير شئ، د ده په وينا كښې سړى ته هر هر څه معلومېږى او  
سړى پرى هر گمان كولى شى، خوك به ئې د ځينو خبرو په استدلال د صوفيانو په ډله  
كښې شمېرى او ځينې به ورته فلسفى وائى خوك به ئې يو څه بولى او خوك بل څه مگر

که سړی ورته شاعر ووائي او یو رښتینانی شاعرئی وبولی دا نوم د ده په ټولو ویناو او ټولو اشعاو بڼه صادقپیری او هېڅ اعتراض نشی واردېدلی ځکه چه شاعر همدغه معنی لری چه د هر چا له حال او زړه نه خبر شوی وی او په دغو ټولو خبرو پوهپیری یعنی کله د ښادمنو په خندا او کله د غمجنو په ژړا قسم خوری په یوه بیت کښې د اسمان ننداره کوی او په بل کښې زمکی ته را ښکته کېږی، کله غم او کله غمخور شی، په یوه مصرع کښې ئې آه او په بله کښې خوشحالی وی.

یو ساعت د دنیا بی وفائی بیانوی او بل ساعت د امیدواری سندرې وائی. که چېرې د خوشحال خان دیوان ولټوو، دغه راز ټولی خبری پکښې پیدا کولی شو او راته معلومیږی چه د شاعر په وینا کښې هر رنگ خبری پیدا کېږی، د ده د جنگ او جگړو خبری او د مینې او محبت سندرې خو مو د نمونو په ډول واورېدلی، اوس ئې څه عرفانی سندرې هم واورئ چه د فلسفی او تصوف رنگ و خوند پکښې لږ لږ لیده شی.

#### لمړنۍ نمونه

درياب څه د جالی دپاره نه ځی که څوک وائی  
په غرونو واورى اورى بارانونه په ملکونو  
په دولس برجه گرزى نمر پوره په دولس میاشتی  
په درست جهانکښې گرزى باد حیران په څلور کنجه  
مپوې غلې گلونه ځنې رنگ رنگ نعمتونه  
څلور واړه عنصره چاکران دی ای خوشحاله  
پخپله رضا درومی جاله هم ځان سره بیائی  
له هېچا خبرنه دی چه په مونږه هم څوک پائی  
په دا خبردارنه دی چه صیفی دی که شتائی  
په هر لوری چه گرزى نا خبر چه څه پیمائی  
له مخکې پیدا کېږی مخکه پروته گل ولایى  
چاکر هغه خدمت کا چه صاحب باندى فرمائى

#### دوهمه نمونه

خلق نادیده دی په خبرو پسى ځغلی  
دواو یا مذهبه پکښې هومره قیل و قال  
ډېر دی کتابونه مشتمل په دېرش حرفونه  
سل ښی سل سیه چه تی مات په یوه ځای کړی  
واړه نور د لمر دی هم د ننه هم د باندي  
زه خوشحال خټک یم درندانو په مذهب  
ځار تر عارفانو چه په حال دی پوهېدلی  
واړه سرهوا پخپل مطلب پسې دی تللی  
کل واړه که گوری له الفه دی زوولی  
سل به بلل نشی سره یو دی مالیدلی  
هر چیرته دانوردی په هر ښهر په هر کلی  
نور ویل می نژده مختصر دی مالیکلی

#### دریمه نمونه

وزېږی له نوحه د طوفان په موج فناشی  
کار د بل حکیم دی چه څه کاندی هغه کېږی  
زوی د اذر ومومی له ناره نه نجاة  
واړه سر درگم دي دا ابادا امهاة

نيك زبيري له بدوله بد ذاتونه نيك ذات  
بيا هم خبر نه وي د جهان په ترهات  
گوره ننداره كړه تر دادم مه وهه زياة  
زړه ته نظر نكړي پكښي خولات و مناة

د خپل د ساعت د طبيعت دى كه د نور څه  
هوسره علم زده كړي چه پرښتوته سبق وركړي  
رددى كه مقبول دى كه معقول كه نا معقول دى  
سر په سجده كښيردى وائى نمونخ كوم خوشحاله

### څلورمه نمونه

كه رښتيا وایم زه نه يم واړه ته كړي  
چه دې كړي په ازل دى هغه كړه كړي  
عباسى گلونه زېروسپين ورسره كړي  
ځينې ځينې ورته وېښ ځينې اوډه كړي

دا چه وائى چه دا بد كړي يا دا ښه كړي  
څه چه اوس و واړه خلقو ته رسپړي  
په يوه مخكه يوه باغوان كړلى  
د سحر كتنه ډېره ده تر هر څه

الوده لرلى درغلى درگواه ته  
هېڅ مې نژده چه بد حال د خوشحال څه كړي

خوشحال كه څه هم په شعر او ادب كښې د هر راز مضامينو خاوند دى او په ديوان كښې  
ئې هر راز موضوعات پيدا كېږي چه ځينې كسان به پكښې تصوفى مسایل پيدا كوي او  
ځينې به پكښې علمى شواهد ومومى، څوك به ئې يو اخلاقي معلم او مربى بولى او  
بعضى به نور نور نومونه پري ږدى مگر وروسته تر يوه عمومى نظره هر چاته معلومېږي  
چه دى اصلاً د پښتو يو رزمى شاعر دى او په اشعارو كښې ئې د نارينتوب او ننگ و غيرت  
روح ډېر ځلېست لري. پدى كښې هېڅ شك نشته چه خوشحال يو پياوړى شاعر او په ټوله  
معنى د پښتو شاعر دى ځكه چه دى خپل شعر او شاعرانه طبيعت له پښتنو نه نه دى بېل  
كړى او كوم بل عالم ته ئې نه دى بېولى، ښائى چه مونږ په پښتو كښې ځينې ډېر ښه  
شاعران پيدا كړو چه د محض شاعریت په لحاظ به ډېر لوړ مقام لري مگر په شعر كښې به  
ئې د پښتونولۍ مظاهر نه وي او د كلام له روح او خصوصیت څخه به ئې دا نه  
معلومېږي چه دا پښتون شاعر دى او د پښتونولۍ له افكارو سره د شعر او شاعرى دنيا ته  
راغلى دى مگر د خوشحال شاعرى داسى نه ده او د ده پښتواله د ده په شعر كښې لكه  
لمر ښكاره دى، د همدى لامله د پښتو لوړه ادبى جايزه د ده په نامه وركول كېږي او دا  
امتياز په ټولو پښتو شاعرانو كښې يوازې د همدې په برخه شويدي ځكه چه د ده اشعار  
لفظاً او معناً، فكراً او روحاً د پښتو اشعار بلل كېږي او د پښتو روحيات او پښتنى تخيل  
پكښې له ورا ځلېږي. كه فرضاً كوم مقتدر شاعر د ده ديوان په بله ژبه واړوى او له پښتو  
قالب نه ئې وباسى بيا ئې هم خلق پېژنى چه د يوه پښتون خبرى دى او په پښتو اړه لري  
د ده په اشعارو كښې علاوه له پښتنى روح او فكر څخه ډېرى نورى خبرى هم شته چه د

پښتنو حال و احوال او خوی و خصلت څرگندوی، ځینو پښتنو ته بد وائی او د ځینو ستاینه کوی، د ځینو قومونو یو راز عادات او د ځینو بل راز خویونه نښی چه پدې باب کښې کله کله څېرې او قیافې هم بیانوي او خبره ئې هجوی ته رسېری ځکه چه دا زورور شاعر پخپل تنقید کښې هم پوره زوروتوب او صریحه لهجه لری چه ځینو خلقو ته پېغورونه او تانی ورکوی او ځینو بی ننکو ته په ښکاره کنځلی کوی چه دلته ئې مثالونه او نمونی ښودل ښه نه ایسی او ضرورت ورته نشته.

خوشحال خان که څه هم پخپلو اشعارو کښې یو بی قیده او بی پروا سړی معلومیږی او داسی ایسی چه ده به د ښکلو په مینه او حسن پرستی کښې نور هر څه هېر کړی وی مگر سره له دی یوه خدائی مینه ئې هم په زړه کښې پرته ده او دغه محبت ئې هیڅ کله نه دی هېر کړی، یو ځای خپله دغه مینه پدې ډول ښکاره کوی:

زرمې کند په غاړه کړه یومات کجکول په لاس  
مال و ملک مې هومره کړی چه تېروی تر قیاس  
نه هغه طاعت چه شی په رسم و په لباس  
تل دده په زړه کښې لری ټینگ د دین اساس

خدایه که زه تا ته نزدی کېرم په افلاس  
ته که پدا خوښ ئې چه خاوند د ملک و مال وم  
توان د طاعت راکړه چه اخلاص ورسره مل وی  
یا بارې کریمه! د خوشحال خټک دا خواست دی

خوشحال لکه څنگه چه د پښتنی ننک د په ځای کولو ارزو لری د خدای د بندگی او اطاعت ارزو هم ورسره ده او په بندی خانه کښې لا دواړه نیتونه پدی ډول ښکاره کوی.

د خوشحال د خاطر جزم  
یا مغلو و سره رزم

پس له بنده دی دا عزم  
یا نیولی مخ مکې ته

## عبدالقادیر خان خټک

وروسته تر خوشحالخانه د ده زامنو او لمسیو هم د پښتو شعر په ښه شان پاللی او د دولسم قرن تر آخره پوری د خټکو د سرشار طبیعت موجهه او خپې نه دی ناستی د خوشحال هر زوی او لمسی د شعر جنډه جکه کړی او مونږ ته ئې په شعر کښې ادبی شاهکارونه پرې ایښی دی چه دلته د اختصار له کبله یوازی د عبدالقادیر خان په شعر او شاعرۍ لږه رڼا لوبړی.

عبدالقادیر خان د خوشحال خان زوی چه تولد ئې د (۱۰۶۲) په شاوخوا کښې او عمر ئې تخمیناً د شپږو کالو په حدودو کښې معلومېږی د پښتو په شعر کښې یو خور دیوان او په پښتو کښې نور ښه ښه تالیفات او آثار هم لری، په شعر کښې ئې سادگی او روانی څرگنده ده او د بداعت جنبه ئې هم قوی ده، د ده د شعر مخه د مینې او محبت لور ته زیاته معلومېږی او هغومره چه خوشحال خان پخپل شعر او شاعرۍ کښې حماسی آهنگ درلود، دی ئې نلری، په اشعارو کښې ئې څه ډېره زیاته مبالغه او شاعرانه اغراق هم نه لیدل کېږی، د عشق او مینې اظهار هم په یوه معتدل ډول کوی او پدی باب کښې د خاموشۍ طرفدار دی - دنیا او عالم ورته د جمال مظهر ښکاره کېږی او لکه یو صوفی په هر څه کښې د خپل دلبر مخ او جلوه وینی، له همدغې لاری دی هم د وحدت الوجود فلسفې ته نزدی کېږی او د عشق عظمت د جمال او جلال اثارو ته په یوه ډېر وسیع نظر کوری. دا مضمون ښائی چه ډېرو شاعرانو ادا کړی وی او په مختلفو پیرایو کښې له نظره تېر شوی وی مگر عبدالقادیر خان ئې پداسی ډول بیانوی چه سړی ته بیخی نوی او ناڅکلی مضمون ایسی، پدی لاندی بیتونو کښې ورته ځیر شئ:

که په تور کښې جلوه کړشی که په سپین کښې  
که په سترگو په رخسار او په جبین کښې  
د صنعان په دود ئې وړان کاندی په دین کښې  
بلبلانوته ښکاره شی په نسرین کښې  
قهر مهر ئې په تریخ او په شیرین کښې  
نه به و، هومره خواږه په انکبین کښې  
چه ئې ځای نشی په چرخ او په زمین کښې  
که دی نشته شک گمان پخپل یقین کښې

دلبر مخ راته ښئ په هر آئین کښې  
که په زلفو کښې ځای وکا زره را کاری  
کله کله په ترسا کښې مخ څرگند کا  
په څراغ کښې تجلا وکاپتنک ته  
نور و نارئې د جمال جلال اثر دی  
که اثر ئې د لبانو پکښې نه وای  
لویه خدایه عشق یوڅه رنگه لوی شی دی  
په هر څه کښې کوره یار عبدالقادیره

له دې شعره دومره معلومېږي چه د ده په نظر كښې جمال او ښكليټوب، عشق او مينه دغه شي نه دي چه عام خلق ورته كوري او تعبيرونه ورځني كوي بلكه د عرفان او تصوف له لوري ئې ورته كتلي او په شعر كښې ئې عارفانه كيف پيدا شويدى.

په يوه بل حاي كښې هم په يوه سندرې كښې لمړي حل خپل عشق سړي ته داسې ښي چه كومې ښكلي او دلبره معشوقه په مخ ورغلي ده او ده زړه پري بايللي مگر په اخره كښې معلومېږي چه دى په يوه مجهوله ليلي مين دى چه يوى برېښنا غوندى ئې ترسترگو شوى او بيا ورکه شوېده چه دى ورځني هېڅ خبر نه دى او نه پوهېږي چه ځمكى ته ولاړه او كه آسمان ته وختله؟ څه شوه او چيرته ولاړه؟ سندرې دا ده:

د نمر په شانه لاتري روښانه په ښكلي مخ وه هغه تگار  
سر تر قدمه ثابته روغه له هره عيبه پا كه ويزاره  
په خيال خيال تلله نظر ئې نگر، هرگز وچاته له كبر و عاره  
هېڅ نه پوهېږم چه چيرته داشوه راته ووايه اي خبرداره  
مقصود ئې دا دى عبدالقادر اوس پسې كرزه سينه افكاره

په لاره تلمه په مخه راغله يوه دلبره پري رخساره  
بى ميوسته خوله نيست وهسته ډكه له نازه خالي له نيازه  
مخ ئې څرگندونظر پري بندو، دمخ شغلي ئې دمخ حجات وې  
له ما غايبه لكه برېښنا شوه په مخكه لاړه كه په سما شوه  
هوس ئې ويو غم ئې را پرېښود داغ ئې بيانوى را باندې كښېښود

د عبدالقادر خان په عاشقانه غزلو او سندرې كښې سړي د شهوت پرستۍ څه ډېري مظاهري نه ويني او نه له خپلي معشوقې نه هر هر حاي په غټه خوله د بوس و كنار سوالونه كوي د ده له اشعارو نه سړي استنباط كولى شي چه دى محبت په تور او سپين پوري مربوط نه كنى او نه هغه څوك صاحب جمال بولى چه كړه وړه ئې ښه وى بلكه عشق يوه ازلي برخه او حسن هم يو اثر بولى چه له تور او سپين، كړو وړو څخه ما سوادى - پخپل يوه شعر كښې چه دى د وصال د شپي تصور او آرزو كوي داسې ايسى چه دى له خپلي معشوقې نه ديوى رښتيانى ميني طمع لري او بى له دلدارۍ نه نور هېڅ نه غواړي يعنى همدا ارماند لري چه زه په ځير ځير ستا مخ ته وگورم او پخپلو اوبښكو او ژړا كښې درته د خپلي ميني اظهار و كړم ته را پاڅېږې زما اوبښكى پاكې كړې، ډاډ را كړې، او د لاسا مى كړې، په آخر كښې ته هم راسره وژاړي او دواړه د دى دپاره چه يو د بل بيلتون ونه وينو خپل مرگ له بل نه د مخه وغواړو او هر يو بل ته د ډېر عمر دعا وكو.

شعر دا دى:

ته ناظرو خپلو پښو ته له حيا شې  
د غنچي غوندي اوده په غېر زما شې

زه دې درسته شپه ځير ځير و مخ ته گورم  
چه خوب درشى سر زما په زنكون كېږدې

زدي مخ ته کاته کړم په ورت ورت ژاړم      چه اخر به يوه ورځ له ما جدا شي  
 زما اوبسکې په رخسار د تاپر بو وزي      وپس له خوبه لکه گل په شبنم بيا شي  
 په رويمال مې اوبسکې وچې کړې ډاډ را کړې      زه فرياد کړم ته زما په دلاسا شي  
 تينکوې ژړا زما د زره د پاره      چه غربوزور درباندي وکړې په ژړا شي  
 زه تر تالمړې مرگ غواړم ته ترمانه      زه و تاته ته و ما ته په دعا شي

پدې بيتو کبني علاوه پدې چه يوه مجرده او پاکه مينه پکبني جلوه کوي او سپري پوهوي چه د يوه شاعر زره څه غواړي؟ او څه ارزو لري؟ ډېر نازک کيفيتونه او شاعرانه نکات هم پکبني شته چه د تصوير او تعبير په لحاظ يو خور او ساده شعر کپړي - د يوه عاشق ځير ځير کتل ارومرو د دي باعث کپړي چه معشوقه له ډېري حيا خپلو پښو او د زمکي خواته وگوري او بيا خپل سر د خوب په وخت کبني د خپل مين په زنگانه کپړدي چه هغه ورځني داسي تعبير وکړي چه لکه غنچه زما په غېر کبني اوده شوه، پدي وخت کبني طبعاً دي ديوي ورځي د جدائي په غم ژاړي او اوبسکي ئې د هغې په مخ توپري هغه راوينسپري مگر شاعر ئې داسي بولي لکه گل چه په شبنم راولپري او غورپري په دغه حال کبني چه معشوقه خپل عاشق د خپل هجر په غم کبني ژراند ويني زره ئې سوزي او دغه قيمتي اوبسکي پخپل رويمال وچوي، ده ته ډاډ او تسلي ورکوي مگر ژرائي نه درپري او هماغه شان ئې مړې مړې اوبسکي پر مخ راځي په اخر کبني معشوقه هم که هر څو خپله ژړا تينکوي بي اختياره په ژړا کپړي او د خپل مين د بلي ورځي بېلتون ورته دومره گران ښکاره کپړي چه د خپل مرگ ارزو تر هغه پخوا کوي او دواړه يو بل ته يوراز دعاگانې کوي چه په حقيقت کبني هر يو د بل د دعا نه قبلېده غواړي.

دا خور ژبي او مقتدر شاعر به مو د دي څو شعرونو په رڼا کبني څه نه څه پېژندلي وي او د شعر رنگ و كيف به ئې هم لرو ډېر معلوم شوي وي او س ئې يو څو نور شعرونه هم د نمونو په ډول وگورئ ځکه چه د يوه شاعر شاعري څنگه چه له خپلو اشعارو معلومپري هغومره تبصره کونکو په وينا کبني نه معلومپري او کپدي شي چه ليدونکي ئې په اشعارو کبني بل شان وپېژني.

#### لمړۍ نمونه

حقيقت د عشق په خوله ويلی نشی      دغه اور بی دله نور سهلی نشی

درسته شپه ناری وهم د یار له درده  
 د زره مست لره د زلفو خنخیر بویه  
 پدا باغ کبې ډېر گلونه شگفته شوه  
 ما د یار د مخ په باغ کبې دی لیدلی  
 په هر دم عبدالقادر هسی پیالی چبسی  
 همسایه می په شپه خوب کولی نشی  
 په اوسپن خنخیر دا مست تړلی نشی  
 پکبې یو د یار په رنگ لیدلی نشی  
 چاوی دا چه تور نرگس موندلی نشی  
 چه یو گوت ئی کاینات زغملی نشی

#### دوهمه نمونه

محبت په تور په سپین راغلی نه دی  
 عشق عطا ده ازلی چه په چاوشی  
 بیهوده په عشق کبې خواست کوی د صبر  
 په راتله ئې بنایسته د خمکی مخ شه  
 په اصیل او په کمین راغلی نه دی  
 په ارشاد او په تلقین راغلی نه دی  
 د دی خواست هر گز آمین راغلی نه دی  
 په دا شان خوکه په زمین راغلی نه دی

په دکان د عطار هومره خلق پنډوی  
 خو په زلفو عنبرین راغلی نه دی

#### دریمه نمونه

مخ دی لکه نمر دی تر نسبت ئی نمر مثال دی  
 سخت دی په سړی باندي نیژدی بېلتون تر لری  
 وائی چه وبال دی چه نظر کا وښه مخ ته  
 حسن یو اثر دی چه په مخ کبې د چاوشی  
 شه برکت ناک دی د عشق خم ورته حیران یم  
 هر چه سوختگان دی په خاطر به ئی لگېری  
 زره لری بډای عبدالقادر تر بادشاهانو  
 خوکه به وائی هسی چه نمر ستا د مخ مثال دی  
 یار چه لیده نشی تر دکن لری دېوال دی  
 ما په دواړو سترگو قبول کړی دا وبال دی  
 نه چه کړه وړه ښه لری هغه صاحب جمال دی  
 خو خلق پری مست شوه دی لاهسی مالامال دی  
 اور می د ټپر چه سر وهلی تر مقال دی  
 شه شو که په کور کبې دنیا نلری کنکال دی

#### څلورمه نمونه

زره مدام راته ویل کاندی چه ژاره  
 په طلب ئې د دنیا ودانی پرېرده  
 مسلی دبی ننکی ورپسی لنګ کړه  
 د مکی خنخیر دې نور نیسی په لاس کبې  
 په خواری مونده شی کام له ډبر زرونو  
 تل دیار په مینه مست عبدالقادر دی  
 په ژرا ژرا بېل شوی مین غواره  
 لېونیو غونډی گرز په ویجاړه  
 د ناموس پروا هېڅ مکړه وئی نغاړه  
 مانیولی دی د یار زلفینی دواړه  
 په محنت سره سره زر خېری له کاره  
 که نور مست وی له شرابه یا لتاره

### پنجمه نمونه

د مپرونو هغه شته چه د تا نشته  
سترگوربه شه باور ورباندي كاندي  
د سبا په حال غوتي د نوبهار زده  
ستا په بوي چه همكي رانده بينا شول  
وائي خار و خس جارو كړه چه زه درشم  
هر سحر ستركي د گل په اوبسو ډكي  
مه وايه چه زما نشته د چا نشته  
كه رانده ناري وهي چه رڼا نشته  
د خزان وهلي وائي سبا نشته  
ستا له بويه بي يعقوبه اشنا نشته  
خار و خس خوبه هم زه يم بي ما نشته  
پدا باغ كښي بي ژرلو خدا نشته

### شپږمه نمونه

د ريغه نور غمونه لري شوای له دله  
شبنم وصل د گل بيا مونده خموش شو  
ښه چه ژبه دي قلم شوه په مجلس كښي  
عاشق هېڅ د عشق له سوزه خبر نه و  
د فانوس پرده كښي خراغ كله پتېږي  
په ماتم د پروانه چه خان ئي وسو  
درسته شپه دي په ماتم عبدالقادر كړ  
پكښي غم د خپل اشنا وي تل تر تله  
تري محرومه شوه چه شور كاندي بلبله  
شمع تا چه د خپل سوز قصه وبله  
دا لمبه پري معشوقی ولگوله  
كه ئي مخ په پلويپت و ماليدله  
شمع او پرتندي بل كړ كرزېدله  
نه بي غمه په پالنگ باندي خمله

عبدالقادر خان پخپل شعر كښي تصوفي مضامين هم راوړي او داسي معلومېږي چه پدي  
خوا كښي هم ښه عميق معلومات لري يا په بل عبارت د عارفانه سندرو او صوفيانه مزاج  
خاوند هم دي، دنيا ته هم په كم نظر كوري او د زاهد په مقابل كښي د رندانو ملگري  
دي لکه چه وائي:

د زاهد شرب جدا د رند جدا دي له ماهي به كله كار د سمندر شي

پدي بيت كښي چه دي كوم مثالونه د زاهد اورند دپاره راوړي معلومېږي چه دي دي  
دواړو ته په څه نظر كوري او كوم لورته ميل لري - د ده د تصوفي افكارو او صوفيت  
رنگ له دي شعره هم معلومېږي.

چه وجود د ذري شته هومره ذره ده  
د هستي نوم هغه وخت ورباندي ښائي  
د عنصر له چار دېواله چه راووزي  
وهر لوري ته چه مخ كا نمونخ ئي كېږي  
په خنبل د سترگوخي تر شرق و غربه  
خوچه محوه خپل وجود كاندي اقباب شي  
اميخته چه له محيط سره سيلاب شي  
اروبده لیده ئي واړه بي حجاب شي  
چه قبله ئي د يار مخ وروخي محراب شي  
تر نظر د عارفانو تله شتاب شي

د مهمندو دوره

## رحمان بابا او حمید

د خټکو دوره لا هماغسې په قوت کښې ده او د خوشحال شاعری په هماغه پوخوالی د ده په زامنو او نمسیانو کښې ځان ښکاره کوی چه ناڅاپه د مهمندو په کورنۍ کښې د شعر او ادب دوه پاڅه استاذان او امامان پیدا کېږی چه یو عبدالرحمن بابا او بل ماشوخیل حمید دی، د دوی شعر او شاعری له پخوا وخته بل راز ایسی او هر یو د پښتو شعر ته نوی رنگ ورکوی، دا رنگونه د پښتو روستیو شاعرانو ته ډېر ښه ښکاره کېږی او کونښ کوی چه خپل شعر پری رنگین او ښایسته کړی، یعنی څوک د یوه او څوک د بل شاکردی کوی – دا دوه نوموړی او پاڅه شاعران په ټولو پښتنو کښې یو عام شهرت پیدا کوی، او لری نزدې ټول پښتانه ورته په درنه سترگه کوری.

داسی پښتون به نه وی چه دغه د شعر او ادب مشران به نه پېژنی او نه به ئې ستائی – په ډېرو ادبی محافلو کښې کورو چه د دوی په شعر او شاعرۍ خبری کېږی او هر څوک ورسره مخصوصه دلچسپی لری ځکه چه دا دوه منلی استاذان لکه دوه غټ او روښانه ستوری وړاندې وروسته دنیا ته راغلی او هر یوه له ځانه سره نوی رڼا راوړې ده.

رحمان بابا د پټې خزانې په استناد په ۱۰۴۲ کښې یعنی تر خوشحال خان خټکه شل کاله وروسته زوکړی او تر ۱۱۱۸ پوری ئې ژوند یقینی دی – د حمید د زوکړی نېټه د پښتانه شعراؤ په وینا په ۱۱۰۰ کښې معلومېږی چه تر ۳۷ کلنۍ پوری ئې ژوند په یقین سره معلوم دی نو دوی دواړه د خټکو د شاعرۍ په عین شور و زور کښې پیدا شویدی او د دوی په مقابل کښې خټکو پیاوړی شاعران درلودل، خوشحال خو خپله تر ۱۰۸۰ پورې ژوندی ښکاره کېږی او سړی ویلی شی چه د رحمان بابا د شاعرۍ ابتدا او د ده انتها به سره یو ځای شوی وی، او که فرضاً د رحمان بابا شاعری تر خوشحالخان وروسته شروع شوی وی نو په خټکو کښې خو لکه عبدالقادر خان او اشرف خان هجری او داسی نور ښه شاعران موجود و، او د خوشحال خان د کورنۍ روستی شاعر علیخان خټک چه تر ۱۱۱۸ پوری ئې د ژوند پته لگېږی د یوې ښې قریحی او قوی شاعرۍ خاوند دی او سړی ویلی شی چه د دغسی پیاوړو او پخو شاعرانو په وخت کښې دغسی امتیاز او شهرت پیدا کول لکه رحمان بابا او حمید چه ئې لری څه آسانه کار نه دی – په داسې وخت ډېر قوت په کار دی چه یو شاعر خپل ځان او خپل شعر عام او مشهور و مقبول کړی.

او روستنی شاعران لکه پیر محمد کاکړ چه د خپل وخت ممتاز او پوخ شاعر دی د رحمان بابا شاعرۍ ته پداسې نظر وگوري چه د خوشحال تشبیه ورسره وکړي او و وائي: هېڅ تر شعر د رحمان به ډېر کم نه وی و منصف ته د خټک خوشحالخان شعر

دا معلومه ده چه هر څوک چه یو شی له بل سره مشابه کوی نو هغه بل ئی په نظر کښي زیات ښکاری او ښه ورته ایسی- هر کله چه دلته د خټکو او مهمندو د شاعرۍ مقایسه او موازنه مطلب نه دی نو له دی خبرې تېرېرو او د مهمندو د دغو دوو مشهورو شاعرانو د شعر او شاعرۍ رنگ په لاندینی ډول لږ او ډېر ښیو:

د دوی د شاعرانه فیضان او سپېڅلی نور څخه ډېر تیاره کورونه رڼا شوي او ډېرو ځایو ته ئې سپینی پلوشی رسېدلي دي.

د دوی ادبی مکتبونه تر اوسه پورې داسې جاری دی چه د تعطیل ورځی او جمعه یا پنجشنبه پکښي هېڅکله نه وی. د دوی د شاعرۍ دوه لوی بحرونه که څه هم څنګ په څنګ او یو ځای بهیري مگر بیا هم یو غیبی برزخ د دواړو تر مینځ شته چه یو له بله ئې په هر څه کښي بېلوی او هر څوک ئې فرق کولی شی.

د دوی د ادبی گلزارونو رنگ و بوی له ورا معلوم دی او د سریندو اوازونه ئې هم په ښه شان پېژندل کېږي خو دا پېژندنه د ټولو په نظر کښي یو راز نه ده او هر څوک ئې یو شان نه وینی، دا یو خوب دی چه هر سړی ئې بېل بېل تعبیر کوی او ډېرې خواوې لری، سړی چه د ننګرهار او سپین غره ادبی فضا او افق ته کوری لکه قوس و قزح څو ډوله رنگونه ئې تر سترگو کېږي چه رحمان او حمید پکښي ځان ښکاره کوی مگر دا رنگونه سره له دې چه ښکاره امتیاز لری بیا هم یو له بله سره ګډ شوی او تداخل پکښي راغلی دی. دی رنگونو برید اوسیمه معلومول یا د دې جغرافیې لیکل څه اسانه کار نه دی.

زه به کونښن وکړم چه د دوی د شعر او ادب نوعیت څه نه څه وښیم مگر زما د اټکل ټال به هم لکه د بودۍ ټال داسی وی چه یوه هوائی ننداره به بلل کېږي ځکه چه دلته ډېر داسی شیان مخی ته راځی چه زه ئې خوند ځکم مگر تفصیل ئې نشم کولی.

سړی په ډېرو خوږو او خوندورو شیانو ژبه ټکوی او خواږه یا ښه ورته وائی مگر هر څوک پوهېږي چه ټول خواږه او خوندور شیان یو راز نه دی.

ډېرو شیانو ته سړی سپین یا تور وائی مگر څنګه چه سپین او تور یو له بله فرق لری همدغه راز هر یو پخپل کور کښي هم درجی او مراتب لری چه تفاوت ئې ثابت او محقق دی نو زما تبصره به هر کوره د یوې نقشی مثال لری چه لوی لوی غرونه او ډک ډک سیندونه به پکښي لکه خطوط داسی ښکاری او یو اجمالی لوری لودن به سړی ته ښی

مگر لورې ژورې به ئې څوځ نه وینی او نه به پکښې د هیوادونو بهار او خزان معلومېری  
خو دا به ټول زما نقصان نه وی د موضوع تقاضا به هم پکښې دخل لری.

سړی چه یوی عمومی هنکامې ته غور ونیسی یا د دوی دواړو دیوانونو ته له وراکوری  
داسی معلومېری لکه چه رحمان بابا یو اخلاقی او لارښوونکی شاعر وی چه خلقو ته د  
شعر په شپېلی او د عشق په نغمه کښې د ژوندانه سمه لار ښی او د بلبلو په ژبه حکیمانه  
خبری کوی مگر حمید د ښکلو او نازولو شنو خالو، تورو سترگو، خط و کاکل ته هر  
ساعت سترگکونه وهی او لکه پتنک په سوزېدونکی شمع ځان جلیا کوی. رحمان بابا  
زیات میل عشق پرستی ته لری او حمید د حسن پرستی بیرغ هسک کړېدی - دی وائی:  
د حمید زندگاني د یار په مخ ده      ناقصان به ئې ژوندی بولی په سا

مگر رحمان بابا عشق او مینه هغه څه بولی چه باید خپل ژوند هم ورځنی څار کړی.  
ځینی کسان د رحمان بابا او حمید ادبی مکتبونه پدی راز بپلوی چه حمید د نازکخیالی  
استاد گڼی او رحمان ته د ساده او خوړی انشا حق ورکوی، یا هغه د جمال اودی د  
معنی منادی گڼی، زه دا منم چه د رحمان بابا د عشق قبله له مادی حسن څخه پورته ده  
او یوازې ښایست یا تش ښکلیتوب د ده مخه نه ده بنده کړی بلکه دی له دی ښایسته او  
رنگینو پردو هغه خوا هم ځینی تجلیات کوری او د مینی په صافه هنداره کښې ماورا له  
حسنه نور شیان هم وینی - د ده عشق او محبت د حسن او سینکار مولود نه دی بلکه د  
ده په نزد حسن د عشق په اعتبار نامه چلېری او په همدغه سکه قدر پیدا کوی.  
لکه چه پدې بیتونو کښې دا مطلب په ښه شان څرگندوی:

نار د عشق پرورش می له عشقه	هسې نه چه د خوبانو په سینکار شی
هیڅ موقوف د معشوقې په حسن نه دی	د عاشق خاطر پخپله مینه ښاد دی
حسن واره د عاشق په عشق موقوف دی	معشوقه که وی جوړی که ښاپېری
عشق دی دا چه معشوقه شوو عاشق ته	ښه رخسار د مهرویانو په اسلوب

مگر د دې خبرې معنی دا نه ده چه د رحمان بابا شعر کښې غزلی آهنگ او شعری جاذبه  
له چا نه کمه ده یا دا چه ده د حسن او ښایست ننداره نده کړی او د نازکیخالی برخه  
ئې لږه ده. همدارنگه حمید هم یوازې د تش خیال خاوند نه دی بلکه د ننگ و نام  
پوره طرفدار او د تن اسانی دښمن هم دی - د درس او مکتب دروازی ته ئې هم  
هلکان را بللی او د یتیمانو اوبسکی ئې هم پخپلو لستونو پاکی کړېدی، د عشق او مینی

دپاره ئی هر راز ذلت ته سر نېولی مگر د طمع خنجیر ئی په غاړه نه دی پری اېښی<sup>(۱)</sup> د  
 چا مغلواله ئی کله نه ده تېره کړی مگر هېڅ کله ئی له خدایه داسی دروندوالی هم نه  
 دی غوښتی چه په چا باندی بار شی<sup>(۲)</sup> زه اوس دلته په دی مقاله کښی د دی دواړو  
 نوموړو شاعرانو په شعر باندی هغه شان تبصره نشم کولی چه د موضوع حق پوره ادا شی  
 او ټول خصوصیات ئی وښودل شی مگر څه نه څه به ځینو ټکو ته اشاره وکړم چه د دوی  
 د کلام د افادې ډول او هغه کیف چه د دوی په شعر کښی لیدل کېږی تر یوه حده  
 وښودل شی.

لکه چه رحمان بابا پخپله شاعری کښی له عشق او مینې ډېر متاثر دی او هر هر ځای دغه  
 مضمون په راز راز پیرایو کښی ادا کوی، حمید هم د محبت سوز و گداز ناقراره کړی او  
 په متعددو ځایو کښی له عشق نه فریادونه کوی، یعنی یو د عشق ستاینه کوی او اعلی  
 مرتبه ئی بولی او بل ئی اسمانی تندر او توره بلا گڼی یا ورځنی په سرو لمبو او غم  
 باندی تعبیرونه کوی چه دغه دی دلته ئی نمونی ښیو.

رحمان بابا او عشق:

د جمله و مخلوقاتو پلار دی دا  
 تر همه کارونو غوره کار دی دا  
 نور همه واړه ادنی دی ادنی مشی  
 پخته نه دی دغه عقل خام زما  
 پدې شهر کښی نیستکار او ناتوان نشته  
 هسی نه چه یائی پیری یائی پلوری  
 چه به نه وی بل دا هسی پیر استاد  
 څوک چه وائی عاشق ږوندی هغه خوار شه  
 کار د سترگو به څوک څه رنگ په دهان کا  
 دا خو عشق دی چه په عرش کرسی قدم ږدی  
 ما غوڅ کړیدی له ځانه بل پیوند  
 ملایک به واړه وائی چه بشر وای

دا جهان دی خدای له عشقه پیدا کړی  
 تر عشق غوره بل څه کار په جهان نشته  
 که اعلی مرتبه غواړی عاشقی ده  
 څو د عشق په خمخانه ئی داخل نکړم  
 عاشقان په عشق کښی واړه سلطانان دی  
 عشق یو داد دی په عشق باندی له خدایه  
 عشق عاشق لره یو هسی پیر استاد دی  
 د رحمان په عاشقی کښی سترگی وشوې  
 عشق د نفس له خاصیته منزه دی  
 و آسمان ته لاس د عقل نه رسېږی  
 بی د عشقه که مې عیب که مې هنر دی  
 مرتبه که د عشق شی ورته څرگنده

حمید او عشق:

ما حمید د غم لایق ورته لاس ونیو  
 باری تېرله دی تدبیره کړم تقدیر

چه نازل شود عشق تندر له اسمانه  
 ما هم زده چه عاشقی توره بلا ده

<sup>1</sup> نور قیدونه واړه سهل دی حمیده  
<sup>2</sup> د خسری په څېر سپک بڼه بی قدره  
 خو په غاړه دی د طمع خنجیر مشه  
 خدای مې مکره هسی دروند چه په چا بار شم

نور مې هېڅ کله بښادی د وجود نشته  
بی مدې ئې زېره سپینه شوه ملاغبرگه  
هر نفس په تشه تشه تمنا  
نخول شی در په در لکه بیزو  
که وی دروند تر کوه قافه تول د چا  
تا په کوم قوت ساهه کوتاه اندیشه  
عشق می هسی مسخره کر عقل و هوش  
تماشه کړم د گلزار په سرو لمبو کښې  
لکه نا خپری له ځانه د پمن لاس  
لاس په خوله ایښی ژړا کړم شب و روز  
چه همدم به یم له ښکلو پس له مرگه  
چه د مینې په کیمیا هم سره زر نشوه  
چه دی وینم په خواری کښې مغرور هسی  
یاد عشق د لېونیو د ځنځیر  
د مجنون د درگدا شه لیلی مشه  
ناقصان به ئې ژوندی بولی په ساه

چه د عشق په غم اباد یم ډېره شوی  
په ځوانۍ د عشق غمونو حمید زور کړ  
کامیابی په عشق کښې نشته زره چول دی  
رستمان د صبر زهد ستا په عشق کښې  
عاشقی به ئې آخر تر بڼې سپک کړی  
د عشق بار چه اسمان ځمکی ساهه نشو  
لکه لوبی هلکان په لیونو کا  
هر ساعت لکه خلیل په عاشقی کښې  
هسی زه د ځان په غوښو عشق اخته کړم  
عشق د بوری د بدنای کار راو کړ  
په راستۍ می د خپل عشق هسی باور دی  
څه فساد وستا په خاورو کښې حمیده  
څه کیمیا د عاشقی په لاس در کړی  
یاد ښکلیو د پاولیو شرنگهار دی  
هنکامه د مینې گرمه ده تر حسنه  
د حمید زندگانی د یار په مخ ده

د دی خو بیتو څخه بښای چه د رحمان بابا او حمید د عشق رنگ او ډول څه نه څه  
څرگند شوی وی او دا معلومه شوی وی چه دواړه د شعر په محفل کښې د عشق سرینده  
غړوی مگر هغه پکښې د خوشحالی اودی پکښې د غم سندرې وائی - دی د عشق او  
مینی مرور اشنا او هغه پخلا معلومېری یعنی د هغه د خوشبینی جنبه قوی ده او د ده د  
شکایت هنکامه ډېره زوروره ده.

دا فیصله د یوه عمومی نظر نتیجه ده که څوک د دوی دواړو یو یو بیت له نظر لاندی  
ونیسی بښای چه د رحمان بابا په اشعارو کښې هم د شکایت یو نیم بیت پیدا کړی لکه:  
اشنای توره بلا ده اشنا مشی      جدائی به دی فنا کړی فنا مشی

او د حمید په دیوان کښې هم ځینی بیتونه ومومی چه د عشق ستاینه او کیمیا توب  
ورځنی څرگند شی مگر په عمومی صورت همدغه راز ایسی لکه چه اشاره ورته وشوه.  
څه شی چه د حمید په شاعرۍ کښې ډېر زیات ترسترگو کپړی هغه د خط کلمه ده چه  
اصلاً د فارسی ادب مهم عنصر دی او هلته په راز راز پیرایو کښې ادا شوېده مگر حمید  
هم د پښتو ادب خصوصیت ته نه دی کتلی او دا پردی مضمون ئې پخپلو اشعارو کښې

## دومره اړولی را اړولی دی چه د ده د شاعریت مهم غړی ورته ویلی شو او دلته ئی حینې نموني نیو:

چه ئی کم کړ ستا حسن کبر و ناز  
هغه وړک شو چه په شپه د اور په سوی لږ  
بیا مونده له ازادی نه ما غلام خط  
چه مې ولید په شرابو کبې د جام خط  
په رښتیا کا د بوسی زیری پیغام خط  
صبحدم د یار د مخ کړ راته شام خط  
که سایه پری د هماشی برابره  
مشغولا را څخه پاته د کتاب شوه  
روانپری مشکل متن په حاشو  
چه راوې ایستم له اوره په اغزو  
دا د مخ په روښنائی باندي مغرور  
په اسلام باندي برمشه لاس د کفر  
مسلط که باندي خط مواس د کفر  
ولی تاب وی دا وریخی د افتاب ډېر  
تور او سپین زما د سترگو شو پدا کپ  
چه خوره کړه نن ساعت هر چا ته ژبه  
چه حمید به مسافر د هندوستان شی  
وی د شپې باد و باران سیل و سیلاب سخت  
په اغزن بوتی آرام کا عندلیب زما  
چه اغزی مې په لیمو کبې غړوی  
چه هرگز به تر قیامته سحر نشی  
لکه گل شی پښو لاندي دهاتیانو  
سر تر پایه سره لمبه شم شنه لوخړه  
که نری نری لوگی حی له چراغه  
وائې غلبن په خوله کبې زیب کا که ژاله شوه په لاله کبې

منت بار دې یم د پیری د آغاز  
په نو خطو پسې تللی زره موند نشی  
چه مې ولیده په مخ د دل آرام خط  
د اشنا د مخ د خط هیبت می وخور  
د بهار اوریخی نه وی بی بارانه  
د مقصود د رمې ونه لیده تیاره شوه  
د خط خیال مې له سره تلونی نه دی  
چه مشغول داستاد مخ په خال و خط شوم  
حکه زه کوم اسره د یارو خط ته  
هومره بڼه دې خال و خط راسره وکړه  
زر په زر به ئی سیاهی د خط پشیمان کا  
خدایه خط د یار له مخه لری لری  
هغه مخ چه مې کعبه وه د دوه سترگو  
لا که مخ له خال و خط آب و تاب ډېر  
د تور خط لیکه ئی گډه په سپین مخ شوه  
دارموز کا د یار خط په ماته ژبه  
د اشنا له خال و خطه معلومپری  
لکی لا د خط په وخت د یار عتاب سخت  
د نو خطو درشتی زما اشته ده  
څه به خوب کوم د یار د خط له غمه  
هسی شپه د یار د خط را باندي راغله  
خال و خط ئی هسی چارې په مخ وکړی  
سپلنی غوندي په اور د نو خط حسن  
دائې خط نشو نما کاندی له مخه  
خط په مخ د صنم راغی که میاشت گیر شوه په هاله کبې

له دغو څو بیتو څخه دومره پته لکېږي چه حمید د فارسی شاعری له تاثیر لاندي ډېر  
زیات راغلی دی او د پښتو د شاعری خصوصیت ئی لږ څه بایللی دی د همدې لامله  
حینی حایونه ئی تخیل هم فارسی رنگ لری او حینی فارسی مصطلحات ئی هم په کلام  
کبې لیدل کېږی چه یو څو نموني ئی دا دي:

په کوهی کبې اویزان دی نه دی گرم  
زنخدان دی راته کینی گور په څه  
په دی فکر کبې غنچه شوه په زره تنگه  
فلک ودرېده سرکوزی خمیده  
ما هاله پکبې لیده خپل پرېواته  
چه په یاد راته د بکلو زنخدان شی  
د کم عمر رسن څه کوم بی تا

که حمید د زنخدان له غمه ژاړی  
که مې تا د مرگ سلا نه ده ورکړی  
چه ئی ستاد تنگی خولی تصور واخست  
دا زما په سرو قد د قد له شرمه  
چه خندا دی کیند کوهی په زنخدان کبې  
وایم پرېوتم وسل گزو کوهی ته  
چه دا ستا چاه زرخ ته نه رسپړی

دلته باید څوک دا گمان ونکړي چه زه د ده هر بیت چه نازک خیالی پکبې وی د فارسی  
ادب اغیزه بولم یا دا وایم چه په پښتو اشعارو کبې بیخی تخیل نشته او نازک خیالی پکبې  
نه ځایپړی - زه به تاسی ته د پښتو په عام ادب او لنډیو کبې هم نازک خیالی وښیم چه  
څوک ورته د فارسی اغیزه ونشی ویلی او د پښتو خپل مال ئې وبولي لکه:

په گودر سور سالو ښکاره شو ما وی دې تورو اوبو اور واخست مینه

حمید هم ځینی بیتونه لری چه هغه د ده خپل تخیل دی او پر دی رنگ نلری لکه دا  
بیتونه:

هسی مالره له غمه خندا راغله  
موی په موی راباندی زهر د منگورځی

لکه سرد پسه په اورغابونه سپین کا  
د اشنا د منگوری زلفو په خیال کبې

زما مقصد له فارسی تخیل څخه هغه تخیل دی چه په فارسی ادب کبې ئې د ضرب  
المثل حیث پیدا کړی دی او د فارسی د ټولو شاعرانو مشترک مال گرزېدلی دی لکه د  
حمید پدی بیت کبې ئې چه گورو:

د هوسی په ښکر برات زما د مطلب شو هوسی زه نشم نیوی د پښو په دو

دلته که څه هم د فارسی دا مخصوص مضمون (برات عاشقان بر شاخ آهو) ډېر ښه ادا  
شویدی ځکه چه پدی ځای کبې دا مضمون یو مخصوص لطف هم لری چه (برات)  
نامی د حمید محبوب او معشوق هم و، او په همدغه سبب پکبې یوه ښه تلمیح هم شته  
مگر بیا هم د یوه پښتانه شاعر د ستاینی موجب نشی کیدی او د حمید دپاره ئې عیب  
بولو که څه هم د نورو دپاره حسن دی. حمید په همدغه سبب چه فارسی ادب لږ څه د  
ده د خولی خوند بل راز کړی دی ځینی داسی بیتونه ئې خولی ته ورغلی دی چه هغه

د پښتو د عمومي صفت منافي بلل کيږي او د نورو پښتنو شاعرانو په کلام کښې دومره  
ډېر نه ليدل کېږي لکه دا څو بيتونه:

بیهوده مې ځان شمېره د یار له پیسو  
دا خطاب د پادشاهي د سلطاني دی  
د حمید په څېر به ځان د بنکلوپسي کړی  
په سړو کښې به ځان هومره حساب نکړم  
ستا د در د سپيو قدر مې بیا نه موند  
چه سپي توب د عاشقي راڅخه نه ځی  
دا سپي توب دی زما خوښ ترسړیتوبه  
چه لایق په دغه شمار کښې نه وه نشو  
چه یار و بولي حمید د اسپي په اسم  
که څوکه بیا مومي د عشق کمینه فیض  
څو حساب نشم د یار د درپه سپيو کښې  
که هر څو مې درته ځان کړ کمینه  
ځکه شم باله شاره په توپه چخه  
که په مینه کښې هر څو سړی سپي کېږي

برسېره پدی چه فارسي ذوق د ده په دېوان کښې دغه راز د عزت النفس منافي بيتونه  
پیدا کړي دی ځينې داسې بيتونه ئې هم د ده له قريحې زيږولي دی چه لکه د فارسي  
ځينې تخيلي بيتونه له واقعيت او حقيقت څخه ډېر لری وی چه دغه راز بيتونه د پښتو په  
ادب کښې بل راز ايسي او د پښتو په ذوق هم چندان ښه نه لگی وگورئ حمید په يوه  
ځای کښې وائي:

زلزله د یار د خط د راتلو گوره  
چه اوربڅ د یار د خط په خاطر راشی  
نړوی مې په تندي آسمان د مشکو  
اوروی می ترلیمو باران د مشکو

دا بيتونه علاوه پر دی چه د وقوعيت په لحاظ پری اعتراض کیدی شی د شعري تناسب  
په اعتبار هم د انتقاد وړ دی ځکه چه د مشکو اسمان د خط زلزله او بیا هغه مفهوم چه  
دی ئې له دی دوو مصروعو څخه اخلي څو رازه نواقص لری، همدارنگه د اوبښکو  
باران ته د مشکو باران ویل هم یوه نوی خبره ده ...  
په یوه بل ځای کښې وائي:

خال و خط ئې هسی چاری په مخ وکړی  
لکه گل شی پښو لاندې د هاتیانو

دلته که خط د هاتی مثال پیدا کړی شی او مخ لکه گل د دغه تور هاتی له پښو لاندی  
وگڼو نو د یوې بعیدی تشبیه په سبب څه اړخ ورسره لکوی مگر خال ته هېڅکله دا نشو  
ویلی ځکه چه هغه لا د مخ ښایست او ښه ښکاره کیدو سبب گړزی نو خال پدی بیت  
کښې خوشی په خوشی د خط په ډب کښې ولاړ دغه راز شیان نور هم له فارسي نه پښتو

ته راغلی دی چه د حمید په اشعارو کښې له رحمان بابا او نورو شاعرانو څخه زیات تر سترگو کېږي.

رحمان بابا هم یو نیم ځای خط یاد کړیدی او د فارسی ادب اغیزه ئې په کلام کښې په هغه اندازه چه گډون او اجتماع تقاضا کوی لیدل کېږي مگر د حمید پکښې کوډۍ ولاړی دی او د ده د نازخیالی-بوده یا تنسته ئې بللی شو. د حمید ډېر بیتونه مو د خط په باب کښې واورېدل اوس د رحمان بابا یو بیت هم واورئ:

په رخسار چه دې د خط غبار څرگند شو      سربلنده شوه فرقه د خاکسارانو

که مو په یاد وی حمید هم دغسی یو بیت لری چه د مضمون په لحاظ همدغه بیت ته ډېر نزدی دی خو شاعریت ئې کمزوری دی ځکه چه هغه ښکاره او په ډانگ پیلې خپل معشوق ته وائی:

منت بار دې یم د زېری د آغاز      چه ئې کم کړ ستا د حسن کبر و ناز

مگر رحمان بابا په هغه ژبه چه د شعر او ادب تقاضا ده همدغه مطلب ادا کوی او یوازی د حسن او ناز کمېدل لا څه چه د محبوب خاکساری-ته هم یو شاعرانه اشارت کوی او په مقابل کښې ئې خپله سربلندی ښئی مگر خپل مناسبت ورسره په ښه شان ساتی او په عین حال کښې د خط تشبیه له غبار سره او بیا د خاکساری- مفهوم پکښې پیدا کول پوره شعری کیف لري.

په یوه بل ځای کښې هم د رحمان بابا خط و خال ته پدی راز کوری:

ستا د مخ په ورق باندي خط و خال دی      د مصحف په صحیفو باندي اعراب

پدی بیت کښې د خط و خال تشبیه د مصحف له اعرابونو سره شوېده او پخپله مخ لکه د مصحف پاڼه گڼل شوېده مگر حمید پخپل یوه بیت کښې ورته د کتاب د حاشو نسبت کوی او وائی:

ځکه زه کوم اسره د یار و خط ته      روانېږی مشکل متن په حاشو

پدی کښې هېڅ شک نشته چه حمید هم پدې ځای کښې د رحمان بابا مطلب ادا کړیدی خو هغه کیف او لطف چه د مصحف او اعراب په کلمه کښې مومو په متن او حاشیو کښې ئې نه وینو ځکه چه د مخ تشبیه له مصحف سره نسبت متن ته زیات مناسبت

لری او یوه ښه تخیل هم سړی ته پیدا کوی همدارنگه کله کله رحمان بابا چاه زرخدان هم یاد کړیدی لکه:

خوند د لبو او د چاه زرخدان ئې راشه گوره زمزم دا دی کوثر دا دی

مگر حمید ورځنی سل گزه کوهی جوړ کړی او خپل قبر ئې هم پکښې لیدلی دی. سړی چه د رحمان بابا او حمید شاعری ته ښه څیر شی داسی معلومېری چه حمید کله کله په پخپلو مضامینو او سخرو غوتو کښې هم شعر او شاعری لټوی مگر رحمان بابا یوازی په ساده بیان کښې شعری سحر پیدا کړیدی او هېڅکله داسی نه کوی چه د خط له ورېځی څخه د مشکو بارانونه و اوړوی یا د خط د زلزلی په اثر کښې د مشکو اسمان و نړوی - له خط نه هاتیان هم کله نه جوړوی او د هوسی په ښکر براتونه هم نه لیکي مگر حمید اسمان ته د شعر ځینه ایښی ده<sup>(۱)</sup> او همدومره پاته دی چه د غم له زنگانه سر راپورته کړی او پورته ورخپژی خو زما په کمان چه همدغسی منموم ورختلی دی او د فلک په مانی کښې ئې هم د غم اوړونه بل کړیدی لکه چه پخپله وائی:

چه بلپری پکښې اور زما د آه څه به نه وی د فلک مانی سیاه

د همدی لامله خپل اشنا ته هم له پاسه دا راز پیغام استوي:

سر ترونی نوې میاشت تر سر جار باسی د هر ښکلی درد په سر دی ستا له درده

هغه وخت چه د خپل صنم په مخ د خط لیکه شاوخوا کوری نو هم سمدلاسه وائی:

خط په مخ د صنم راغی که میاشت گیر شوه په هاله کښې دائی غابښ په خوله کښې زیب کا که زاله شوه په لاله کښې

د اسمان شفق هم د خپل زخمی زرگی د شمال بولی چه په همدغه اسمانی سیر کښې ورڅخه لوېدی او هلته پاته شویدی لکه چه پخپله وائی:

ناخبره خلق ئې ولی شفق بولی دا زما د زره له زخم د شمال پرېووت

نو څنگه چه په فارسی کښې بیدل پخپله شاعری کښې په یو سخته لاره روان دی چه غرونه او پېچو می پکښې زښت ډېر دي حمید هم کله کله په لوړو مضمونو پسی د اسمان په څنډو کړزی او له عامې سطحې ډېر ډېر پورته کېری مگر رحمان بابا پخپله مسله ناست دی د اسمان رانه ستوری ئې په لمن کښې لکه مرغلري را توئېری: دی ورځنی د لویو او وړو دپاره ښایسته امیلونه جوړوی او د خپلو نومیانو په غاړه کښې ئې اچوی.

(۱) و اسمان ته به د شعر ځینی کښېږدی که حمید د غم له سره زنگون وکښی

نو د حمید د شاعری زور او قوت اغلباً په تکلفی او پېچیده مضامینو کېږي کورو او زیاته پهلوانی ئی هم په همدغه تشبیهاتو او استعاراتو کېږي وینو مگر د رحمان بابا په شعر کېږي یو بل راز کیف ممو چه هغه د ده په ساده انشا کېږي د شعر پرېښتو اغېزلی دی او په هېڅ راز تکلف نه دی بنا - د همدی لامله کله سړی د ده په ځینی اشعارو کېږي یو ډول خوند او خوړوالی څکی چه هلته د تشبیه یا استعاری غازه هېڅ نه لیدل کېږي او څه تخیل هم پکېږي نه وی لکه پدی بیتو کېږي:

که یوځله مې دی زلف په لاس کېږي  
خودی ونه وینم سترگی که خدای کاندی  
په رحمان باندی د لبومی حرام دی  
یووبسته به دی په درست جهان ورنکرم  
عزرائیل لره به هومره ځان ورنکرم  
خود خپلو وینو جام تاوان ورنکرم

د رحمان بابا په دېوان کېږي دغه راز ډېر بیتونه موندلی شو چه لکه اصلي مرغلي له ځانه یوه اصلي رڼا لری او د خپل ساده جوهر په لحاظ هر چا ته ښکلی او ښایسته ښکاری وگورئ! دا بیت:

څه اثر به ئی د عقل وی په سر کېږي د هغو په سر چه کېږي ښاپېری

خومره ساده کیف لری چه هېڅکله ئی سړی په یوه تکلفی او پېچیده مضمون کېږي نه مومی.

څوک چه د رحمان بابا په دیوان کېږي مطالعه لری هغه به دا ومني چه د ده ساده انشا یو دا راز خوند او کیف لری چه هغه هېڅکله په مصنوعی اشعارو او شعری صنایو کېږي نشو موندلی دا اقتدار خدای یوازی رحمان بابا ته ورکړی دی چه ډېر پېچیده او گران مضمونونه دومره ساده او اسانه کړی چه خاص و عام هر څوک پرې وپوهېږي او خوند ورځنی واخلي - دی ډېر ځله په یوه غزل کېږي د عشق مرموز کیفیتونه، د ژوندانه پته فلسفه او شاعرانه نازک خیالات داسې یو ځای کوی چه یو ډېر ساده او روان خوندور شعر ورځنی جوړېږي.

د نمونی په ډول ئی دا څو بیتونه وگورئ:

که په گنج د شاهي فخر شهريار کا  
خرقه پوشو په خرکه کېږي دی موندلی  
پتنگانو لره خدای ورکړ په اور کېږي  
یار د ناز له خوبه پاخی پسی گرزلی  
نیمه شپه ئی یار تر سره پوری کېږي  
د مستی د هوبسیاری یون ښه خرگندوی  
عاشقان ئی د دلبرو په رخسار کا  
هغه حظ چه په دنیا کېږي دنیا دا کار  
هغه عیش چه ئی بلبلی په گلزار کا  
چه فلک د عاشقانو بخت بیدار کا  
لکه شمع چه څوک بله په مزار کا  
په هر چا کېږي چه څه وی هسی رفتار کا

د بلبلو نغمه زاغ کولی نشی هر سرود اواز په طور د خپل تار کا

د حمید د شاعری رنگ به هم د ده له اشعارو څخه څه نه څه معلوم شوی وی چه دا د عشق او مینې په لمبو سوی او ستی شاعر بی له سوز او گدازه نور څه نه خوبوی او بل راز ژوندون هېڅکله له خدایه نه غواړی د همدی لامله د خپل دیوان شروع په دی ډول کوی:

الهی د محبت سوز و گداز را په دا اور کښې د سهی سمندر ساز را  
تن پرور بلبل دی عیش کاندی پر کلو پروانه لره په اور زما گداز را

څنگه چه دی د خپل دیوان په آغاز کښې خپله خط مشی نبی او له لویه خدایه د یوه سوزان عشق آرزو کوی تر آخره پوری د ده په زړه کښې دا لمبه نه سپړی او هر هر خای همدغه سوال کوی:

چه دی نوم په غورو واروم سره لمبه شم هومره سوز را کښې پیدا کړی زما ربه

د همدې لامله په هر خای کښې چه د مینې او عشق خبره یادپړی د ده په مخکښې سری لمبی جلوه کوی او د سوز گداز منظری ئې سترگوته درپړی او په ډول ډول پیرایو کښې وائی:

لکه سره لمبه چه خپڅی له تنوره  
ته د صبح په څېر خاندی له غروره  
تماشه کړم د گلزار په سرو لمبو کښې  
هسی زه مومم له تا سوز و گداز  
په ژرا مې ځکه نه خی د زړه سوز  
لکه اوسی په سره اور کښې سمندر خوښ  
نه بی یاره د شاهی په شر و شور کښې  
سهیدی نشی بی یاره په پښور کښې  
زه په کور کښې گنم خپل سر په دا کور کښې  
په دا کور کښې نشته بله بله شم

له حجابه ئې جلوه هسی جمال کا  
زه د شمع په څېر اور په تندی بل کړم  
هر ساعت لکه خلیل په عاشقی کښې  
لکه موم سوز و گداز مومی له اوره  
شومی سوز لکه د شمع دل افروز  
هسی یم په درد و غم کښې د دلبر خوښ  
همه عمر ولاړ ښه یم په سره اور کښې  
سری لمبی ستی سهی په صورت باندی  
چه چراغ د یار د مخ راته بل نه وی  
د حمید د زړه رڼا په ښکلی مخ ده

نو دغه سپېڅلی اور چه هر وخت د ده د زړه په کوه طور کښې بلپړی او د ده مخه رڼا کوی د هر راز ستایلو او نمانځلو حق لری ځکه چه همدغه اور د شعر او انسانی مینې ساه ده چه د انسان د زړه په فانوس کښې رڼا کوی او بشر ته د سعادت لوری او لاره

بئی- د ده له همدی اور څخه د شعر او شاعری- ډېرې ډیوې هرېخوا ته بلې شویدی او  
ډېرو خونو ته ئې رڼا رسېدلې ده.

دغه سوز وگداز چه حمید ئې له خدایه غواړی او لکه پتنگ ورپسی شمع او ډیوې لټوی  
د انسان ازلی برخه ده او د انسانیت په دنیا کېنې ډېر لوړ قیمت لری.

دا جذبه باید شاعران وروزی او دا هنگامه همدغسی گرمه وساتی لکه چه حمید ساتلې  
ده ځکه چه شعر د همدغه احساس د وینولو او پالنې دپاره دنیا ته راغلی دی او د زرونو  
اصلاح هم په همدغه دوا باندی کېږی - یو ربستیانی او فطری شاعر باید په دنیا کېنې بې  
له مینې او حسن څخه بل حقیقت ته قایل نشی او نور څه ونه پېژنی لکه چه حمید وائی:  
یا د بنگلو دپاولیو شرنگهار دی یا د عشق د لېونیو د ځنځیر

مگر پدی دواړو کېنې هم د عشق او مینې حق مقدم کېنې او په حسن باندې ډیره ترجیح  
ورکوی لکه چه په یوه بل ځای کېنې وائی:

هنگامه د مینې گرمه ده تر حسنه د مجنون د درگدا شه لیلی مشه

نو ویلی شو چه حمید د شعر او شاعری- په مقام کېنې د یوه پاڅه استاذ ځای لری ځکه  
چه ده د شعر اصلی او اساسی راز ډېر ښه پېژندلی دی او حق لری چه د یوه نوی مکتب  
او سبک استاذ ورته ووايو.

وروسته تر دی لری ډېری معرفی- اوس د دی دواړو منلو او مشهورو شاعرانو د شعر نمونې  
وگورئ:

رحمان بابا:

#### لمړۍ نمونه

بیا دی نوی شراب څکلی دی پوهېږم	په رخسار دې گل کرلی دی پوهېږم
که هزار ځله لاس سره کړی په نکریزو	تا زما په وینو وللی دی پوهېږم
مگر که زما د مرگ نه ده نوڅه ده	رقیبان چه دی بللی دی پوهېږم
څه حاجت دی چه دی خط په ملا لولم	چه زما په باب دی بنگلی دی پوهېږم
رقیبان چه دا تبری په رحمان کاندی	تا پخوا پوری نیولی دی پوهېږم

#### دوهمه نمونه

زه دا هسې لېونی او مجنون چا کړم؟	له رواج اوله رسومه بیرون چا کړم؟
نه پوهېږم چه دا هسې چاری څوک کا؟	لیونی د خپل نگاه په افسون چا کړم؟
کومې سترگی کوم بانه کومه غمزه ده؟	ډوب شهیدغوندی په ځاک او په خون چا کړم؟
توان توفیق چه د فتنورا څخه نه و	په فتنې د تور وسترگو مفتون چا کړم؟

رحمان هېڅ له خپله ځانه خبر نه يم چه دا هسي رنگ زبون او محزون چاکرم

### دریمه نمونه

ستا د عشق حرفونو تور نه دی گلگون دی  
تش به نه شی هغه خم د عشق له میو  
مقتولان ستا د غمزو دی لاله نه دی  
چه بهائی د حلمیو څخه نشته  
بادشاهان به په یو دم کبې گدایان کا  
د رحمان د زره خوناب مگر قبول شه  
هم په دا چه نوشته په جگر خون دی  
چه ئې خاوری د فرهاد او د مجنون دی  
چه په سره کفن له خاورو را بیرون دی  
جونه نه دی جوړ کنجونه د قارون دی  
ما لیدلی فسادونه د گردون دی  
چه مخونه د دلبرو پری گلگون دی

### خلورمه نمونه

ستا د مینی گوهر نشته په هر آب کبې  
که ته وینی زما پتی څکی دلبرې  
په هر ځای چه ستا د لبو نوم آغاز شی  
زه حیران دا ستا د وروځود تور خال يم  
گل له ډبرې باریکی په شبنم خور شی  
د بهار په گل و اوړی بارانونه  
مگر بیا موند شی د اوبو په دریاب کبې  
رنگ د لبو دی گواه دی پدا باب کبې  
د لاله و باران اوړی په حباب کبې  
کافر څه رتکه سجده کاندی محراب کبې  
نازک زرونه بدوی په صاف جواب کبې  
د څو بیکې طاقت نشته په حباب کبې

### پنځمه نمونه

زه د یار په دردو غم کبې شادمان يم  
یو وېسته مې د صورت بی عشقه نه دی  
د کاملې عقیدې له برکته  
روښنای مې په طلب کبې شوه حاصله  
دلبرانو و ته خاک تر تلې لاندې  
چه د یار په دیدن سر او مال ښنومه  
لکه گل د پریشانی په وخت خندان يم  
څو کیدار پخپل نفس د خپل کاروان يم  
د دوهمې په غاړه ناست شاه جهان يم  
شپه او ورځ لکه افتاب په لار روان يم  
د دې نور جهان په سر لکه اسمان يم  
خلق و اوړی زه هغه عبدالرحمن يم

### شپږمه نمونه

که مې څوک په فقیرۍ شمیري فقیر يم  
د دلبرو صدقې لره ئې غواړم  
هم پند اخلم هم پند وایمه هر چا ته  
په هجران کبې د وصال خیال را سره وی  
په خدا کبې مې ژړا ده لکه شمع  
ازادی تر دا په هور ته بله نشته  
که مې څوک په امیرۍ شمیري امیر يم  
هسي نه چه په دنیا پسی زهیر يم  
زه د ځینو یم مرید د ځینو پیر يم  
په زندان کبې له یوسف سره اسیر يم  
له عالم پت پنهان د ځان په ویر يم  
چه بندی د یار د زلفو په ځنځیر يم

همیشه په غور ناری د هجران اورم رحمن حکه د خپل یار مخ ته په خیریم

### حمید ماشو خیل:

#### لمړۍ نمونه

له حیا دی آئینه په مخ کبې آب شوه  
ورخ په ورخ ئې روښنائی د مخ زیاتپیری  
چه ئې گل دا ستا د مخ په گربوان کښېښود  
بیا به ولکوی اور د چا په خونه  
چه مشغول دا ستا د مخ په خال وخط شوم  
ته چه توره تپروی د مخ پوهپیرم  
ستا د غم له ډېرو اوبسکو چه تل ژاړم  
په فراق دی کونه زېره د افتاب شوه  
نوی میاشت چه دی روانه په رکاب شوه  
شکوفه د زره په وینو کبې غرقاب شوه  
چه له قهره ئې سمن بشره گلاب شوه  
خه عجب که د هغو سینه کباب شوه  
مقرره شهید کی زما په باب شوه  
د حمید خونه په مخکبې د سیلاب شوه

#### دوهمه نمونه

ارزومند د ییاد درد و دوا مشه  
هنکامه د مینی گرمه ده تر حسنه  
که بانو دی د نکار ټول تېره غشی  
که بلا په عشق کبې ډېری دی ناصحه  
بی له غمه د عشق هر غم ضرر کاندی  
هېخ دی دم ورباندی نه لگی ناصحه  
بیکانه د خپلو مینخ لره رامشه  
د مجنون د درگدا شه لیلی مشه  
یوزما د زره له نښی خطا مشه  
دا بلا واره په ماشه په تا مشه  
خوک له خوا د آهو چشمو جدا مشه  
دا حمید بلا وهلی ملا مشه

#### دریمه نمونه

که په مینه کبې مې سرد دلارام ولاړ  
چه مې ولید کفرستان د توروزلفو  
خله نه ژاړم غنچې غوندی سرې سترگی  
چه مې نه مونده وصال د دلبرانو  
چه مې زره د ترکو وصل په سر غواری  
د لکونو په سودا مې یو جدام ولاړ  
عقل وهوش مې له خاطره د اسلام ولاړ  
چه له غېری مې وصال د گل اندام ولاړ  
وجنت وته مې فکر له ناکام ولاړ  
په سپورمې پسی هلك سرته د بام ولاړ

#### خلورمه نمونه

چه دی نکرم په نېکیو ننگ و نام لور  
زیات و کم تر خپله قدره قدم رده  
د مجلس د اهل دلولوئی مکړه  
استغنا له خلقو نښه د کمال ده  
په دوه چومه دی د خټو مشه بام لور  
د مرغه په اندازه غوروه دام لور  
د قران په نزدیک نشی اخست گام لور  
د صاحب په خنک کبې نه دری غلام لور

چه په پوزه ئې پېزوان نه وی د طمع د هغو خلقو ګردن بویه مدام لور

### پنځمه نمونه

خو به خوری پردی مالونه په ستم  
د مظلوم د مال روټی خپله بوټی خوری  
زمانی دی ډېر مزری هسی خوار کړی  
چېری نشی دهاتی تر پښو لاندې  
د یوه تن اندامونه دی بېشکه  
ته هم هېڅ له پرښتی زوکړی نه ئې  
آدم زاد دی د یوی ونی بڼاخونه  
آئینه د زنګون ونیسی و مخ ته  
د انصاف وروښنائی و ته را ووزه  
که امسائی د موسی بولی وکړی  
یوه ورځ به دی په نس کښې شی اړم  
مشه هېڅ په دا خوراک خوښ و خرم  
چه وهلی اوس پیشو ته نشی دم  
په عاجز مچ و مېری مه ږده قدم  
لوی هلک بنی ادم په صورت سم  
چه چارپای بولی دا نور بنی آدم  
چېرته ته بڼاخ د زعفران شوی نور ششم  
پکښې وګوره احوال د جام جم  
پرېږده زیست د خود بینی په تور تم  
بڼائی نن ساعت حمیده ستا قلم

### شپږمه نمونه

ربه زره د رقیب نرم په احسان کړی  
زما صبر تېره توره کړی په عشق کښې  
چه خاطر د آهو چشمو پری وحشت خوری  
اور زما د دین دنیا په کور کړه پوری  
چه روښان د یار د مخ په ډیوه نه وی  
یا زمان د یار د وصل کړی رانوی  
دا هندورا باندي څه خو مسلمان کړی  
رقیبان ورباندي غوڅ پخپل ګمان کړی  
هغه واره ودانی زما دامان کړی  
خومی عذر په عزت د عشق مهمان کړی  
وران زما د زندګۍ خان ومان کړی  
یامی عمر په هجران کښې یوزمان کړی

ګوره نن په خیر خیر مخ د یار حمیده  
چه سبا ورپسی لاس مری ارمان کړی

### اومه نمونه

ټول دې مشه په زرګونوزر و سیم  
تش په توره لکه مار په پردو زرو  
د هغه لستونی لاس بد بیضا وی  
دوست په دوست د دې دنیا که هسې چارې  
تر نا داره دارنده سړی حریص دی  
تر ګدایه سر درد د پادشاه ډیر دی  
چه ته یو کو کوری خورې پکښې یا نیم  
پیچ و تاب خوری بر ناحقه شوم لئیم  
چه پرې وچې کاندی اوښې د یتیم  
چه یې نکه هیڅ غلیم په بل غلیم  
اور د خس په قدر زور که له قدیم  
هغه غم که د گلیم دا د اقلیم

نفس په بدو درته پند که زه په نیکو      د قارون په نغوته ځي که د کلیم؟  
وراندې ستا رضا نیکی کړ که بدې کړی      دغه لار ده د جنت دا د جحیم

چه غنچه یې د حمید د خاطر وا کړه  
پرې له کوم لوری را والوت دا نسیم

وروسته تر دې چه د دې دوه نوموړو شاعرانو د شعر او شاعری رنگ او ډول څه نه څه در معلوم شو  
اوس د دوی د شخصیت صبغه لړ څه څرگندوو.  
رحمان بابا څوڅو؟:

وائی چه د خیبر او تیرا له غرونو هغه خوا د پېښور په بادر کلي کښې یو پښتون فقیر اوسېده چه خبرې  
ئې شعر او شعر ئې حکمت و. دا فقیر د مهمندو د کورنۍ لوی افتخار د عبدالستار ځوی عبدالرحمن و  
چه ټولو پښتنو په بابا توب ومانه او کوم نوم چه احمد شاه بابا په سلطنت کښې پیدا کړ ده په فقیرۍ او  
ملنکی کښې بیاموند.

رحمان بابا هغه څوڅو و چه د غفلت له خوبه د بلبلو په اذان را وینښ شو او د زړه مراقبه ئې د ګلو له  
غنجو او غوتیو زده کړه. دی هغه عارف قلندر و، چه د ریا خرغه ئې هېڅکله نه وه اغوستی او له کور  
پټکی لاندی به سم ګرزېده<sup>(۱)</sup> په زړه کښې ئې د پاک خدای د مقدس عشق لمبې بلی وی او له ژبې ئې  
سوزان شعرونه راوتل.

هغه خوندونه چه دنیا داران ئې د ټولې دنیا په نازو نعمت کښې نه مومی ده پخپله بی ریا خرغه کښې  
وموندل<sup>(۲)</sup> کوم افتخار چه شاهان ئې په شاهي کنجونو کوی ده د لبرو په رخسار کاوه.

<sup>(۳)</sup> د دوهمې په غاړه ناست و مکر د خپلې کاملې عقیدې له برکته شاه جهان او د پښتو ژبې عالمکیر  
وو.<sup>(۴)</sup> د زمانې اورنگ ئې خپل غلام باله<sup>(۵)</sup> او دغسی ډېر د جاه و جلال خاوندان ئې له منصور  
غوندی نداف څخه قربانول<sup>(۶)</sup>. پادشاهانو د دنیا قصرونه آبادول او ده د عشق عمارتونو بنیاد ایښوده.

د نور جهان په سر لکه آسمان پورته و، مکر خپل ځان ئې د دلبرانو د پښو خاوری ګاڼه<sup>(۷)</sup>.  
دنیا ئې د دوی د صدقې دپاره غوښته<sup>(۸)</sup> او سرو مال دواړه ئې د یار په دیدن قربانول.

۱: دریا خرغه خدای نکره ورپه غاړه  
رحمان کور پټکی ترلی قلندر دی

۲: خرغه پوشو په خرغه کښې دی موندلی  
هغه حظ چه په دنیا کښې دنیا دار کا

۳: که په گنج د شاهي فخر شهريار کا  
عاشقان ئې د دلبرو په رخسار کا

۴: د کاملې عقیدې لسه برکته  
د دوهمې په غاړه ناست شاه جهان یم

۵: چه له څنگه می دلبر په لاس کښې جام دی  
نن اورنگ د زمانې زما غلام دی

۶: اورنگ زیب او شاه جان غوندې اشراف  
صدقہ شه تر منصور غوندې نداف

۷: دلبرانو و ته خاک تر تلی لاندی  
د دی نور جهان په سر لکه آسمان یم

۸: د دلبرو صدقې لره ئې غوارم  
هسی نه چه دنیا گۍ پسې زهیر یم

د صورت یو ویبسته ئې بی عشقه نه وُ حَکَ ئی خپل حَآن د عشق کاروان بللی او عشق ئی د جهان او ټولو مخلوقاتو پلار گڼلی دی.

د ده عشق د نفس له خاصینه منزّه وُ او شراب ئې هم انکوری نه و.

بی له عشقه ئې نور ټول پیوندونه له حَآنه غوڅ کړی و او بی له مینې ئې بل عیب و هنر نه پېژانده حَکَ ئې ویلی چه زه نه خلیل یم نه داؤدزی او نه مهمند، ما یوازی عاشق او مین وگڼی.

رحمان بابا بی د مینې او عشق له صادقانو بل چاته سلام هم نه کاوه او یوازی په همدغه ډله ئې سلامونه ویلی لکه چه وائی:

چه مجنون غوندی په مینه کسې صادق وی      رحمان وائی په هغو باندی سلام



دی هر وخت د عشق په اور کړېده او په عاشقانو کسې ئې حَآن اول سړی گانه مگر خپله معشوقه ئې نه پېژانده او په حَآن نه پوهېده چه په چائی زړه بایلی دی.  
حَکَ وائی:

له رواج اوله رسومه بیرون چا کړم؟	زه دا هسی دیوانه او مجنون چا کړم؟
لېونی د خپل نگاه په افسوس چا کړم؟	نه پوهېږم چه دا هسی چاری خوځ کا؟
ډوب شهید غوندی په خاک او په خون چا کړم؟	کومې سترگې کوم بانه کومه غمزه ده؟
چه دا هسی رنک زبون او محزون چا کړم؟	رحمان هېڅ له خپله حَآنه خبر نه دی؟



دی همدغی مجهولې لیلی زیارت په زیارت گرزاهه چه کله ئې بتخانی او کله ئې حرم ته بیوه مگر پدې پوهېده چه زه پخپل مراد پسې گرزم او د بتخانی یا حرم زایر نه یم لکه چه وائی:

هر زیارت لره چه حَم مراد مې ته ئې      زه زایر د بتخانی او حرم نه یم



د ده دغه معشوقه چه نه ئې مونږ پېژنو او نه دی سره له دغې مجهولتیا بیا هم دومره معلومه ده چه د دنیا ناوی نه ده او بل څوك ده لكه چه دی پخپله وائی:

د دنیا ناوې په مهر كښې دین غواړی ای رحمانه ځان ساته له دی نکاحه



دغه عارف او قلندر شاعر كه څه هم دنیا ته بد نه دی ویلی او د دنیا ښه و بد ئې د سړی په مدعا پوری موقوف كښلی بلکه د یو ځل په ځای ئې ورته دوه ځله ښه ویلی او د عقبی توبښه ئې بللی ده مگر د ځان دپاره ئې نه ده خوښه كړی او د دنیا مینه ئې بت پرستی او د زړه بیماری كښله له دی لاندی بیتو دا دواړه مدعا ښی څرگندپړی:

(۱) د دنیا ښه والی:

ښه ده ښه ده دا دنیا	چه توبښه ده د عقبیا
په دنیا كښې بدی نشته	كه بدی نه وی له تا
دینا بحر دی بهپړی	آئینې غونډی صفا
خپل خپل مخ پكښې لیده شی	كه څوك زشت وی كه زیبا
وفا دار لره وفا شوه	جفا دار لره جفا
له یوه مخه ئې درد وی	او له بل مخه دوا
كار همه واړه موقوف دی	د سړی په مدعا

(۲) د دنیا بدی:

هونسیار مه كښه هونسیار د دې دنیا	بیوقوف دی وقوف دار د دې دنیا
روښنائی ده په هغوزرو نو حرامه	چه پری ناست وی كړد غبار د دی دنیا
همیشه به بیوقوف او بی شعور وی	چه مخمور وی په خمار د دی دنیا
د شرابو به لاهومره مستی نه وی	لكه مست وی خمر خوار د دی دنیا
هر بیمار لره دارو په جهان شته دی	دارو نلری بیمار د دی دنیا
څه و بت و ته سجده څه و دنیا ته	بت پرست دی پرستار د دی دنیا

په مسلمو کښې خاصه مسلم هغه دی چه ئې وشلاوه ز نار د دی دنیا



د رحمان بابا فقیری او له فقیری سره د ده قناعت او استغناء وقار او متانت اخلاقی استقامت او لوړ شخصیت، د خلقو په نظر کښې د ده وضعیت، له دی خو بیتو تر یوه حده معلومولی شو. بیتونه دا دی:

خوک دی را کاندی قسم په کردگار  
زه دینار او درهم نلرم په کور کښې  
دا په دا چه نه له حایه چیرته خوزم  
آب و خور لکه آسیا په حای را رسی  
که درم لرم په کور کښې یا دینار  
ولی نور عالم می بولی دنیا دار  
نه د هیخ یوه مخلوق یم منت بار  
پخپل کور کښې می سکون دی هم رفتار  
که خزان راباندی راشی که بهار  
لکه ونه مستقیم پخپل مقام یم



### حمید خوک و؟

هغه سمندر چه په سره اور کښې پیدا شوی او لوی شویدی او بې له بلو لمبو، سرو انکارو نو ئی نور خه په دنیا کښې نه دې لیدلی عبدالحمید نومېری. د ده خټه په اصل کښې د پټنگانو له ایرو<sup>(۱)</sup> یا د سوزېدونکو شمعو له مومه<sup>(۲)</sup> جوړه شوی وه حکه ئی په جهان کښې سوزو ساز، کړېدل او ستی کېدل په برخه وه او همدغه شی ئې له خدایه په سوالونو غوښته. دا مین عاشق که خه هم له ورکیتوبه له بتانو سره آشنا دی مگر لکه خلیل په سرو لمبو کښې د گلزار تماشا کوی<sup>(۳)</sup> او ټول شاعرانه مضامین د عشق او مینې په آتشکده کښې پیدا کوی. هغه حسن او جمال چه د انسان په نظر کښې ئې دا دنیا بنايسته کړی او په زړونو کښې ئی د عشق او محبت حرارت ایښی دی چا ته په یوه شی او چا ته په بل شی کښې حان ښی او لکه چه عبدالقادر خان ختک وائی:

پرینتو چه سازاوه په ترتیب و رو ورو  
هسی زه موم له تا سوز و گداز  
تماشا کرم د گلزار په سرو لمبو کښې

۱: لاهاله حمید کسکر په محبت و  
۲: لکه موم سوز و گداز مومی له اوره  
۳: هر ساعت لکه خلیل په عاشقی کښې

په خراغ کښې تجلی و کا پتنگ ته بلبانو ته ښکاره شی په نسرین کښې



حمید ته یې هم په اور او لمبو کښې تجلی کړېده ځکه وائی:

له حجابہ ئې جلوہ هسې جمال کا لکه سره لمبه چه خپږی له تنوره



نو د چا په نظر کښې چه جمال دغسی جلوہ کړی وی هغه باید همدغسی ووائی.

الهی د محبت سوز و کداز را په دا اور کښې د سهی سمندر ساز را  
تن پرور بلب دی عیش کاندې پر کلو پروا نه لره په اور زما کداز را

د حمید فکری او ذهني حال، اخلاقی او معنوی مقام، شخصیت او معنویت سجیه او  
کرکټر پدی لاندې اشعارو کښې چه په مختلفو موضوعاتو کښې دی وگوری!

(۱) نفس و هوا:

نفس هوا دی خدای و تا اسیر در کړی ته د خپلو اسیرانو اسیر مشه



په هوا پسی د نفس سر هوا مه ځه نه دی وری سود هېچا له دی طرفه



لر لږ ښه هم مناسب له نفسه نه دی غله مېرمن کاندې ځان مور په ځکه ځکه



له فلکه سوال د نفس دپاره مکړه درکوی که په کجکول کښې هم اورمکه



پرورش د نفس په کار نه دی حمیده! له دشمن سره څوک نه کا تولا



(قناعت او استغنا):

قناعت هسی دولت و حمید ورکر چه بادشاه گنهی تر خانه بینوا

✽ ✽ ✽

اضطراب د حرص می کپی له زرگی لری قناعت قوی لنگرد دې جهاز را

✽ ✽ ✽

استغنا له خلقو نښه د کمال ده د صاحب په څنگ کښې نه دری غلام لور

✽ ✽ ✽

چه په پوزه ئې د طمع خنځیر نه وی د هغو خلقو گردن بویه مدام لور

✽ ✽ ✽

سرزما هرگز سرکوزی نه منی د تاج گنه تاج زما و سرت ته دی محتاج

✽ ✽ ✽

تخت و تاج چه گدایان شری له دره بادشاهانو سره اوسی لا علاج

✽ ✽ ✽

هم و خپل او بېکانه ته حمید شا کره چه ئې وپېژاند مسبب الاسباب

✽ ✽ ✽

څه کیمیا ده عاشقی په لاس درکری چه دی وینم په خواری کښې مغرور هسی

✽ ✽ ✽

دروېزه له دروېزه کره ناکسی ده د فلک کچکول ته مه نیسه کچکول

✽ ✽ ✽

(۳) کمینې:

د کمال کعبه به هاله شی درپښه که دی لار د کمینې نکره غلطه

✽ ✽ ✽

چه کمال په کبر خواری احمقان دی په پلټو او بوننه کبری اودس

✽ ✽ ✽

(۴) د عشق راستی او پاکه مینه:

په راستی مې د خپل عشق هسی باور دی      چه همدم به يم له ښکلو پس له مرگه

چه ونوروته باخښه بوس وکنارشی      خدای به ماته تش کاته کاندی معاف

ښکلی مخ وته کاته کار د حمید دی      د نامردوسترگی بریښی له تور بریښه  
له شوخی دا ستا د سترگو ای حمیده!      ښکلی باک نه کاله پاکه محبته

(۵) د دنیا ترکول او تروه ترخه قبول:

د دنیا له هوسو نو څرنګ نهېل شوې      ای حمیده د خپل یار په غم مشغوله

له تروو ترخو تریو تریخ مشه حمیده!      په دا زهرو اموخته لره مزاج

په نګار د مکار د هر غلط مشه      په بدرنګی ناوی پورې زر او پول

چه له اهله د دنیا محبت نګری      همدغه د امن لوری دی بیشکه

مناسب نه دی ورتله د لویو خلقو      د هلکو تماشا ده دا دنیا

په دغو بیتو کښې د حمید معنوی څهره او تصویر مونږ ته داسی معلومیرې چه په ده  
کښې لوړ همتی او بلند نظری د نفس او هوا له سیمی اوچتوالی، له تخت و تاجه بی  
نیازی، پاکي او صفائی بې کبری او کمینی په زیاته اندازه شته او د ښه عالی شخصیت  
خاوند دی چه له فلکه هم در ویزه ورته بده ښکاری او لکه چه وائی:

که د خضر پاسلونی ورسره وی      واقعی زهرو ذقوم شی که حیوان خوری



د احسان او منت بارولو په مقابل کښې آب حیوان هم ذقوم گڼي او د خضر پاسلونه هم نه قبلوي:

د دغسی لوی شخصیت خاوند که دنیا د هلکو تماشا گڼي او خپل ورتله مناسب نه بولي هم ورسره ښائی. که دی خپل جنون رهبري بولي او د افلاطون عقل گمراهي گڼي لکه چه وائی:

که می نه وای لیونتوب رهبري شوی افلاطون غوندي به مړومه گمراه



هېڅوک پری اعتراض نشی کولی حکه چه د لویو خلقو دعوی هم لویی وی او چاته عجیبی غریبی نه معلومیږی، د همدی لامله پښتانه وائی:  
غتی خولی غتی خبری. نو باید حمید او رحمان بابا لکه څنکه چه دي هغسی وپېر نو او د دوی لوړو مقامونو ته په تعظیم او احترام وگورو.

## پسله ۱۱۰۰ هـ. خخه حینی نوموړی شاعران

(۱) یونس، موسی خیل<sup>□□</sup>

د پتی خزانی مؤلف محمد هوتک لیکي چه زما تر بور رحمت هوتک په (۱۱۳۰ هـ) کبې پېښور ته تللی و، او په خیبر کبې ئی محمد یونس خان د پښتو شیوا بیان شاعر ولید. دی په دغه کال یو دېرش کلن حوان و. د ده پلار نور محمد خان له موسی خیلو خخه د کسی د با پرو سره راغلی و او په خیبر کبې اوسېده. یونس په پېښور کبې کتابونه ولوستل او د رحمان بابا شاگرد شو، د شعر دیوان ئی جوړ کړ او په خیبر کبې ئی ښه شهرت وموند. یونس مهمان دوست او کریم سړی و، چه مسافر به ئی په دېره کبې اوسېده. او که خوگ عالم او شاعر به ده کره پېښ شو دېر قد به ئی کېده. په پښتانه شعرا کبې هم د یونس په باب کبې لیکل شویدی چه یونس د خوشحال خان خټک معاصر او د رحمان بابا د مکتب یو تکړه شاگرد دی.

دا خبره چوره رښتیا ده چه یونس په شعر کبې د رحمان بابا د سبک پیرو دی او دېر حله ئی د هغه د اشعارو اقتفا کړېده. د هغه شعر ئی هم داسی ستایلی دی لکه چه یو شاگرد د خیل استاذ تعریف او توصیف کوی مگر له خوشحال خان سره ئی معاصرې پدی ډول ده چه خوشحال خان د پښتانه شعرا په قول په (۱۰۲۲ هـ) کبې پیدا شوی او په (۱۱۰۰ هـ) کبې د (۷۸) کالو په عمر وفات شویدی.

یونس د پتی خزانی د لیک په قرار د (۱۰۹۶ هـ) زوکړیدی نو د هغه روستی کال او خو ورخې د پاسه د یونس له لمړی کال او خو ورخو سره شریکېری یعنی دا معاصرې په شعرو شاعری کبې نه ده او د رحمان بابا د مکتب شاگرد په شعر کبې د خوشحال خان معاصر نشی کېدای.

یونس خو مو دومره وپېژانده چه د نور محمد خان حوی او په قام موسی خیل و، چه په خیبر کشې اوسېده او په شعر و شاعری کبې په رحمان بابا پسی روان و مگر دا پېژند نه د یوه شاعر د پاره کافی نه ده او خوگ چه له شعر و شاعر سره علاقه لری هغه ارو مرو د شاعر

۱: موسی خیل د کاکرو یوه پښه ده. (حبیبی)

په افکارو او خیالاتو پسی سترگی کرزوی او خبری ئې لټوی. نو راشی چه یونس پخپلو اشعارو کښې وگورو چه څوک او څه راز سړی و؟ په دنیا کښې ئې څه خوښ و؟ او عالم ته ئې په څه نظر کتل؟ په لاندی بیتونو کښې ئې فکر او نظر معلومېری.

د خوشحالی سرمایه:

په دنیا کښې چه څه ده بېچاره کی ده  
د عالم په اختلاط کښې فایده نشته  
ځاکساری او حیرانی آوارگی ده  
سرمایه د خوشحالی کنارگی ده



له عالم او زمانې نه شکایت:

د هر چا تر خپل مطلب پوری یاری ده  
د خلاص د اشنائی د بڼگان سور شوی  
د راحت په ورځ تقصیر د خپلوی نه وی  
د لاس آشنائی د بڼگان سور شوی  
د راحت په ورځ تقصیر د خپلوی نه وی  
په دا وخت د بل هنر پوښتنه مکره  
لکه ټک زهر په شهدو کښې پنهان کا  
نن دی حال لکه غنچه په پردو پټ دی  
تر مطلب په هورته تشه بیکاری ده  
د لباس آشنائی گرم بازاری ده  
د ضرور په ورځ له یاره بیزاری ده  
لوی هنر له هنرونو نوزرداری ده  
هسی شان د اوس عالم غمخوارگی ده  
په سبا لکه د گل اشکارگی ده



یونس په خپل وخت کښې له خلقو نه ځینی معایب لیدلی او دنیا ورته ټکه برکه، لباسی او مطلب آشنا معلومه شویده، د عالم دو رنگی او تذویرونو په ده داسی اثر کړی و چه ځینی زاهدان ئې هم په برک لباس کښې نه خوښېده او ویل ئې:

ښه لباس کښې څه د خدای بندگی نشی؟  
چه جامه دی د تذویرو آغوسته برکه  
په لباس په ټکی خلق ملمع شوه  
و عالم ته زر ښکار پری میان مس دی  
چه د ورځې شین طوطی د شپې طاؤس دی  
د دورنگ فلك له پچه پنا غواړه!



بندگی چه په ریا کاندی - یونسه! د هغه ږیره خېشته ده نائی غواری



د همدې لامله چه ده د فلك دورنگی، د عالم ټکی، د عابد ریا کاری لیدلی ده وائی:

خآن گوشه د دې عالم له شورو شر کړه      پخپل زړه کښې ننداره د بحر و بر کړه  
هېڅ اثر د پیوستون تری لیده نشی      په تحقیق و خپل پردی و ته نظر کړه  
د ړندو کڼو په شهر چه ور گډ شی      ته هم خآن د دوی په سیمه کورو کر کړه



دا کونښه کیر شاعر چه د خوشحالی سرمایه کنارگی کڼی بیا هم د ښکلو همسایه توب ته خلق را بولی او زاهدان هم له خلوته ورته راباسی:

کله کله به ئی جلوه د دیدن مومې      راشه خآن د دلبرانو همسایه کړه!



خوبه د خلوت په تیاره ناست اوسې زاهدا!      سترگی خدای در کړی ښایسته ورباندی کوره!



یونس په هغه کور چه هلته به کینه او بدنیتی وه اور لگاوه<sup>(۱)</sup> او انسان ئی د انسان له دښمنی، بد خوئی، ظلم او جفا خخه ښې لاری، ښه رفتار او ښه کردار ته پدی ډول را باله:

مینه دار په دښمنی د آدم مشه!      چه شیوه په بد خوئی کالرم مشه!  
په ظالم باندی لعنت د خدای ور پری      روا دار د جفا جور و ستم مشه!  
د عمل چراغ له کوره درسره وړه!      په لمړی ماښام د گور په تورتیم مشه!  
ستاری له هنرونو لوی هنر دی      عیب جوینه د عرب د عجم مشه!  
د قارون له حاله زده کړه که دانائی      دل بسته له سیم و زر و درم مشه!  
یک زبان په وعده راست اوسه یونسه!      دوزبان لکه مختوری قلم مشه!

۱: چه درست ډک وی له کڼی له بدنیتی نه      په هغه کور دی غله ولگی اور لاهم

یونس پخپل یوه شعر کښې زر ډېر پوره ستاڼی او ټول صفتونه ئې بیانوی چه همدغه شی په بنادی او ماتم دواړو کښې په کارپری او د عالم خوراک و پوښاک و زینت گزری همدغه شی دی چه په توره شپه کښې چراغ کپری او ډېر ضعیف بازو له فولادو نه هم قوی کوی مگر سره لدی ټولې ستاڼی کله چه د علم و ادب په مقابل کښې زر او پیسی یادوی نو وائی:

د هغه په لاس چه علم و ادب کښېوزی      نور دی غم په زړه کښې نه کا کیمیا گزری  
میراثه د مور و پلار پنځه پیسی وی      وایه علم چه میراث د پیغمبر دی



یونس پدی پوهېدلی و چه:

هغه عیش چه ئی صابر گدا حاصل کا      هېڅ امیر موندلی نه دی له شوکته



حکه ئی ویل:

قناعت به دی هله گورم یونسه      که ته پوزه د منت په جامه سوڼ کړې



هوا له یونس سره د جامې غم نه وه حکه ئی د منت په جامه پوزه پاکوله او ویل ئی:

ژوندی سر له به سل د ستاره یافت شی      راشه غم د دستار پرېرده غم د سر کړه!



زمونږ دغه د دنیا له غمو بېغم شاعر چه په سر کښې ئی د پتکی سودا هم نشته د عشق له غم سره ډېر زیات آشنا دی او سل هوسه له دغه غمه قربانوی بلکه هوسونه لا څه چه د جنت له نسیمه هم د عشق سوی بهتر گڼی، او له بېدرد عالمه ډېر ډېر شکایتونه کوی:

عاشقان ئې په دعا له خدایه غواری	تر نسیم د جنت ښه دی د عشق سوی
په بازار د عشق کښې درد و غم متاع ده	تن پرور د دې متاع خریدار نه دی
چه په درد د عاشقی خوځ درمن نه وی	ویونس ته د سړیو په شمار نه دی
بې دردان به په درد کله کړی یونسه	مړې ایری که هر خو پو کړی اور به نشی
د بې دردو هېڅ له عشقه بهره نشته	موزیکې ته د پېزوان خبری مکره
چه نه درد د عشق لری نه شناخت نه مهر	په هغه باندی نامه د پسر مه وای
هر چه بی له عشقه ومړی و پړئې مکرې	د شرابو ښیسه ماته شوه ارزانه
سله هوسه صدقه د عشق تر غم شه	د یونس د خولی وینا په دا تمامه

علاوه په دغسی متفرقو بیتو په غونډو غونډو اشعارو او غزلو کښې هم عشق او د عشق کیفیتونه ډېر ښه بیانوی او هغه ټول تغیرات چه عشق ئی په چا کښې پیدا کوی یو یو پدې ډول ښئې:

چه په زړه باندی استوار د عشق قدم شی	سر رشته د صبر وړانه هغه دم شی
عقل هم د خپلی ناستی حای غلط کا	په آرام باندی همه جهان تورتم شی
بېغمی و بل وطن ته توبه واخلی	قراری هغلته چېری وی چه غم شی
غور کانه شی د عالم له تهمتونو	سترگی درسته شپه ژړا کوی په نم شی
شرم هسی په گوبڼه کښې غلی کښېښې	لکه ښه سړی په بدو باندی گرم شی
گردن هم له بلندیه توبه کار شی	که الف وی خود دال په طور خم شی
د دنیا غمونه پاته شی نیمکړی	د اشنای غم ئی له عمره سره سم شی

یعنی دا غم په ټولو غمونو زورور کیري او هوسونه له زړه باسی حکه چه:

په یوه خاطر د دوه مینو خای نشی      چه د غم کډه پری راشی هوس لپری



نشی په یوه خاطر د دوه مینو استوگنه      یا به غم د خآن وی یا به مینه د جانان وی



خوڪ چه د مینی له درد او عالم سره آشنا وی هغه پوهپیری چه یونس خه وائی او د عشق له کیفیاتو خه ښه تعبیرونه کوی، دی وائی<sup>(۱)</sup> هغه مستی چه د یار په لیدو کښې ده په می یا په کوکنارو کښې نشته د میو مستان یو وخت بیدارپیری مگر د مینی مست بیداری نلری او تل تر تله مدهوش وی:

د اشنا ویل به هله لذت درکا      که درست تن دی په خواهش کښې ورته گوش شی  
بی زحمته راحت کله چا موندلې      د خمار تشویش قبول کا چه مینوش شی  
که یو خُل ئی مستانه شراب تر خوله شی      محتسب به جارو کش د میفروش شی  
که په دوش ئی سجاده د عبادت وی      له مستیه به ئی مست سبو په دوش شی  
د دنیا غمونو زړه د یونس تور کړ      ساقی جام د میو ور کړه چه مدهوش شی



یونس وائی چه وینا او ویل د عشق په خبرو لذت پیدا کوی او همدغه شی د شعر مالکه ده:

نور ویل د عشق خبری پر لذت کا      لکه مالکه چه لذت کا په خواړه کښې



که چپری نحویان نحوه د خبرو او کلام مالکه گڼلې شی شاعران هم حق لری چه د عشق خبری د شعر او وینا مالکه وبولی او بی له دی شی نه شعر ته بی نمکه ووائی. یونس په همدغه مالکه خپل ساده شعر ډېر لذیذ کړی او ډېری ساده خبرې ئی هم د دی دپاره چه ملاحظ لری سړی ته خوند ورکړی.

وگوری! یو خای خپل رقیب د یار په خنک کښې وینی او ورته وائی:

ته چه د دلبر له خنکه خنکه شی رقیبه!      خآن پسی په ډېر، هجر کښې چادی نری کړی؟

مستیده هومره په می په کوکنار نه دی  
مست د مینی به هېچپیری بیدار نه دی

۱: لکه خوڪ د یار په تش لیده مستپیری  
مست د میو به بیدار په یوه وخت شی



بل حای خپل یار پوښتی او په ډېره ساده ژبه ورنه تپوس کوی:

که رښتیا د یوه زړه وی بل ته لاره یاره! ته زما په یادئ زه ستا یادیم



دا خبری کومه تشبیه یا استعاره نلری مگر عجیبه ننداره لری او هر چا ته ښائی چه ډېری ښی شکاره شی حکه چه عاشقانه جگره، عاشقانه استعلام او عاشقانه استدلال پکښې دی. د یونس تشبیهات هم ډېر خواږه او ساده وی د همدی لامله ئی استعاره او تشبیهاتو په کلام کښې خه اشکال نه دی پښی کړی او په خبرو ئې هر څوک پوهېدای شی. یوحای د خپلې توبې بی ثباتی بیانوی نو وائی:

د یونس توبه په مثل د روژی شوه چه همپش د ورخی وی په بېکا ماته



دلته د توبې تشبیه له روژی سره شوېده او له ډېری سادگی او عام فهمی نه پکښې کار اخستل شوی په یوه بل حای کښې چه د ظالم له لاسه د مظلوم په مخ اوبسکی وینی نو وائی:

له لوگی بی اوبسکو نور خه حاصلیری؟ هی توبه شه د ظالم له نزدیکته



پدې حای کښې د ظالم تشبیه په اوبسکو توبولو کښې له لوگی سره شوېده او ډېر ساده شعر ورخنی جوړ شویدی دا تشبیه هم لکه هغه بله تشبیه چه په یوه بیت کښې د بیدردو تشبیه له ایرو سره کوی<sup>(۱)</sup> د هر کور د نغری او چرگی خبری دی چه پوهېدل ئی خه ډیر فکر و دقت نه غواړی.

۱: بی دردان به په درد کله کړی یونسه!



مزی ابری که هر څو پو کړی اور به نشی

یونس د دې لامله چه له خپلو پردو نا آشنا او بېگانه و (۱) پس له مړینی ئې هم له چا نه د  
ځان ویر نه غوښته او ځان ئې بیخی آزاد گانه ځکه ئې ویل:

میخانی ته که روان له خانقاه شم      ما یونس به منع څوک کاندې آزادیم  
\* \* \*  
خپل صورت پخپله وژاړه یونسه      پس له مرگه دی نور هېڅوک د ویر نشته  
\* \* \*  
څنگه چه یونس د خپلو او پردو له آشنائی لاس اخستی و، او بی له یاره ئې څوک نه  
پېژاندل هغسی ئې ورسره د دنیا اندېښنی هم له زړه اېستلی وی او بی د یار له دیدنه ئې  
بل شی ته میل و رغبت نه درلود.

زړه په اندېښنه د دنیا زور نکړی یونسه      می د محبت څکه چه دی چست و چاغ لری  
\* \* \*  
دیونس درنج علاج دیاردیدن دی      و نور څه ته ئې رغبت د مزاج نشته  
\* \* \*

د یونس دیوان که څه هم تقریباً ټول په عشق او د عشق په درد ډک دی بیا هم پکښې ډېر  
اجتماعی او اخلاقی مضامین پیدا کېږی او په هر باب کښې خبری لری، کله دنیا  
غوښتونکو ته د تجارت او عزت غوښتونکو ته د نوکړۍ توصیه کوی:

که طالب ئې د دنیا سوداگری کړه!      په کثرت د مال حدیث فلیتجر دی  
که عزت د دنیا غواړی نو کړی کړه!      د سپاهیانو د عزت صدقه سر دی  
\* \* \*

بل وخت ظالمان د خدای له قهر و بروی او خپلو عملونو ته ئې پدی ډول ملتفت کوی:

د بهار په وخت گلونه کرل کېږی      تا په ځای د گلوو کرل اغزی  
که دی ترس په زړه کښې شته د خدای له قهره      په کمزوری باندی مشه په غورزی  
د ظالم قهر و کاری تر مظلومه      د قصاب په بدله وهی درزی

نه غرض په چالرم نه ئې آشنایم

۱: بی له یاره که می خپل که بېگانه دی



د وخت او محل د تقاضا په نسبت وائی:

په اهار تر سپینو کلو سپینی واورې      په څله تر سرو کلونو اور بهتر دی  
بی انصاف لره قوت د لاسومه وای      په پنجه کبې د خدای ترسوزور بهتر دی



د کار او حرکت و احسان په باب کبې وائی:

که امید لری د کار له برکته      مونده نشی برکت بی حرکته  
د څښتن محکمه وسیعه ده ناراسته      په مقصود پسی وگرزه پورته ښکته  
د انسان جامه احسان نه دا نمری دی      غویی هم د شاد پاسه لری کته



د دیدن په باب کبې:

د سپین مخ دیدن دی ولې قیمتی کړ      څه کلچه د پنیږ نه ده چه به خور شی  
څوک چه ستا د دیدن وری دی دلبره!      راشه هومره دیدن ورکړه چه پری مور شی



وروسته تر دغی لری معرفی د ده خو شعرونه نور هم د نمونو په ډول وگوری!

### لمړی نمونه

کرشمې نازونه واور لره نه دی      نازبیاؤ بدبو تارو لره نه دی  
قنچ و ناز دی نازنین کا چه پری ښائی      بدو شونډو لویو دارو لره نه دی  
د پت راز خبری کبې وراز دار ته      دا خبری کریوان پارو لره نه دی  
په همت باز و شاهین شه چه ته ورشی      د پادشاه منگولې خراور لره نه دی

لېونیان ئی په حُنْخَیر د زلفو بند شوه سلسلی د روغو غاړو لره نه دی  
یوه شپه را سره کښپنه چه زره تش کړم  
د ډېر راز ویل و لاړو لره نه دی

### دوهمه نمونه

چه سړی کاندی له غمه بېغم زر دی      چه په کار شی په بښادی په ماتم زر دی  
که خوراک دی که پوشاک دی که زبور دی      په نور سل رنگه زینت د عالم زر دی  
که بی نورو لره ورشی نور بخیل کا      اوردو شپو لره چراغ د تورتیم زر دی  
په اثر ئې سر کشان له غره را کوز شی      بې دعوی غالب په غره او په سم زر دی  
که نور هېڅ دارو ئی نشی په دوی روغ شی      مجرب د زخمی زرونو ملهم زر دی  
خپل له خپلو بېزار بېری چه دوی نه وی      چه نژدی کاندی عرب او عجم زر دی  
پخوا نور اوه جنته هم دوی وه      که شدا د ورسره روغ کړ اتم زر دی

ډېر ضعیف بازو په دوی سره قوی شی  
په سختی کښې تر فولادو محکم زر دی

### دریمه نمونه

هر سړی چه له دنیا وفائی غواړی      له همراه خخه د زره صفائی غواړی  
د ناپوه و ناپوهې ته هېرانېرم      له رانده نه د مکتوب ملائی غواړی  
سعادت له بی ادب سره ناجور وی      نابینا به خه رانجه سلائی غواړی  
چه و دین ته شا کوی مخ و دنیا ته      ابلهان دولت پر بېردی گدائی غواړی  
د قسمت په وېش ئې صبر و سکون نشی      کم همت میرزا په خواست میرزائی غواړی  
همت ناک به د پوزی په جامه خوښ وی      چه په خواست له چاقبا کتانی غواړی

بندگی چه په ریا کاندی یو نسه!  
د هغه ریره خېشته ده نائی غواړی



## خلورمه نمونه

هر چه شوی په ازل وی نور به نشی  
که په سل رنکه تدبیر احتیاط وکا  
په لباس د بېکانه و غلط مشه  
ذاتی تور زرونه په وعظ نه سپینیری  
چه ئی برخه د پیاده ده سور په نشی  
هغه شپه چه ئی د گور وی کور به نشی  
چه له مورو پلاره نه وی ورور به نشی  
هغه زره چه خدای سپین کړی تور به نشی

بېدردان به په درد کله کړی یونسه  
مړی ایری که هر خو پو کړی اور به نشی



## پنځمه نمونه

تاوی مخ به در څرکند کړم ماوی غوره تر دا څه  
تاوی دوې زلفی می څه دی ماوی دام دی په مخ باندي  
تاوی دواړه لب مې څه دی ماوی قند دی په معنا کبې  
تاوی سور پېزوان می څه دی ماوی اور دې چه ئی گورم  
تاوی وصل زما خور دی ماوی بی خبرو څه زده  
تاوی خوله به سبا در کوم ماوی خوی د وفا نشته  
تاوی غټ کاته مې څه دی ماوی صبر وری له زره نه  
تاوی مینه زما غم دی ماوی غم زما قبول دی  
تاوی زلفی به کمند کړم ماوی غوره تر دا څه  
تاوی تا به پکبې بند کړم ماوی غوره تر دا څه  
تاوی سیر به دی په قند کړم ماوی غوره تر دا څه  
تاوی تا به پری سپند کړم ماوی غوره تر دا څه  
تاوی پوه به دې په خوند کړم ماوی غوره تر دا څه  
تاوی زه قول و سوکند کړم ماوی غوره تر دا څه  
تاوی لا به نظر برند کړم ماوی غوره تر دا څه  
تاوی ډېر به دی دردمن کړم ماوی غوره تر دا څه



## شپږمه نمونه

د گل پانه د خزان له غمه رېږدی  
دا د مخکی مخ مخونه دی د بڼکلو  
څوکه د یارو ښه دیدن ته انتظار دی  
په یوه خاطر د دوه مینو ځای نشی  
بی خبره د باد نوم ورباندي کېږدی  
رونده دی په ادب په ځمکی پښې ږدی  
څوکه له یاره سره وصل غېږ په غېږ دی  
چه د غم کډه پری راشی هوس لېږدی

د یونس د رنځ علاج هر کوره گران دی  
څوک چه زره باندی ملهم ږدی ږیردی ږیردی



## اوومه نمونه

مرده دل لره له ذوقه خبر نشته      په نهاد کبې ئی د مینی اثر نشته  
د دلبر صفت د خور زړونو مرهم دی      د بیدرد د عشق په علم نظر نشته  
زمانه که فرزندان راوری بېشماره      تر تا غوره بل د دهر پسر نشته  
تر جینه ئی آفتاب په جلوه کم دی      هغه تاب لکه د ده دی د نمر نشته

ستا جمال په عاشقانو سپین سبا کړ  
د غافل د شپې د هجر سحر نشته



## اتمه نمونه

دا څه پرڅه نه ده چه په شپه له پاسه اوری      ژاړی په احوال د عاشقانو واړه ستوری  
یار تر لاسه راغی رقیبانو صرفه مکړی      خیر فقیر واخلي سکان غاپی ورته کوری  
یو دیدن د یار چه په تمام جهان بها کا      دا تر هغه ږوند دی چه گوهر په مری پلوری  
څوک چه په سایه د سرو قد د خپل دلبر شی      څه حاجت که نه وی په هغه دهمای سیوری

ډېرو آشنائی ته هوس مه کوه یونسه!  
نه اوری ناری د جدائی ته په هر لوری؟



## نهمه نمونه

دور دی د گلو په دنبال به ئی خزان وی      هر چه آشنائی کا په دنبال به ئی هجران وی  
نشی په یوه خاطر د دوه مینو استوکه      یا به غم د ځان وی یا به مینه د جانان وی  
چېری چه مهجوروی د غمونو پری ضروروی      نه کا غم ویسا په هغه ځای چه دوه یاران وی

ستا په حمايت مي له غمونو اړخ سوړوي      څه غم له طوفانه هر چه نوح ئي كشتيان وي

زه يونس چه كښېنم كناره كله له خلقو  
تل مي په كوښه كښي مشغولا پخپل بيان وي



## (۲) پیر محمد کا کړۍ<sup>۱</sup>

پیر محمد وایي: زه سیم و زر نلرم مگر د زره دولت را سره دی او د چا د دربار طامع نه  
یم. د مخ آب می کله په سوال نه دی توی شوی او د نا اهلانو پروا می کله نه ده کړی،  
د ظالمانو دارمدار له ما مه غواړئ، حُکمه چه زه تر همایه بلند نظر او د خود بینانو د  
سترگو خاریم، په غوره کاسه لکه مچ نه نېسلم او د دعوتونو انتظار نه باسم، د چا منت و  
احسان ته می کله سر نه دی تپت کړی او د نا امیدی مملکت خدای زما په برخه  
کړیدی، د اغیارو دپاره سور اوریم مگر د یار په لاس کښې تر او تازه بی خاره گل یم، د  
بل صاحب بندگی له مانه نه ده پوره زه د کردگار خاص بنده یم:

په دولت د زره تر حده دنیا داریم  
کله سپی غوندی طامع د بل درباریم  
پوشیده په صدف درغوندی آبداریم  
پدی گنج سره سرخروی لکه اناریم  
حُکه تل د هر خودبین د سترگو خاریم  
کرگس نه یم چه جیفی ته هوا داریم  
نه دعوت و ته د چا په انتظاریم  
نه یم خرچه د کاذر په جامو باریم  
په معنی کښې په راحت تر شهریار یم  
له دی سپیه د ملک په دود بېزاریم  
لکه گل ترو تازه په لاس د یاریم  
خاص بنده زه پیر محمد د کردگاریم

سیم و زر په ملک کښې نلرم ناداریم  
وظیفه د حق له دره را رسپری  
د مخ آب می په سوال سره توی نشو  
قناعت له نا اهلانو بی پروا کړم  
دارمدار د هېڅ ظالم کولی نشم  
ترهمای بلند نظریم که باور کړی  
نه مگس یم چه پر غوره کاسه مسلم  
نه پر حان باندي منت د هر نامرد بدم  
مملکت د نومیدی می رب نصیب کړ  
تواضع چه می غنی په دنیا غواړی  
د اغیار په صورت اوریم چه لکیرم  
بندگی د بل صاحب را خخه نشی



۱: پیر محمد یو پښتون او عالم شاعر دی چه پخپل وخت کښې د درس و تدریس خاوند و، دی د احمد شاه بابا معاصر و او د ژوند  
نېټه ئی تخمیناً (۱۱۲۰ هـ) په حدود کښې ټاکلی شو. (پښتانه شعراء)

که چیری د پیر محمد له پېژندلو سره نوره علاقه هم لری او غواړی چه د ده پوره حال احوال در معلوم شی نو د ده سندرو ته ښه غور ونیسی دی خپل ټول کیفیتونه او دردونه مونږ ته په شعر کښې وائی:

زه غریب له خپله یاره جدا سوزم      یو همدرد راسره نشته تنها سوزم  
د حسرت په اوبنو لوندیم لکه شمع      د فراق په توره شپه تر سبا سوزم  
و خپل عمر ته چه ګورم زېږی ګل یم      چه په ښاخ باندی په باد د فنا سوزم  
د مجنون په دود که ووزم صحرا ته      بی لیلی په هر لاله د صحرا سوزم  
پروانه ئې پر خراغ د مجلس نګرم      په شغلو د ښکلی مخ ئې له ورا سوزم

هر سحر چه کړی ناله پر ګل له سوزه      عشق مدام هغه بلبله د سحر کړم  
سوز ګداز د محبت می دی نصیب کړ      په سره اور کښې دی د دلبره سمندر کړم  
تنها راغلم له هوا ده تنها درومم      په دا ملک کښې تنګ غمونو د غربت کړم  
روغ عالم را سره ژاړی په هجران کښې      چه بیان ورته احوال د مصیبت کړم

آه فریاد کړم همیشه د زړه له داغه      چه لاله غوندی غور پری له دی باغه  
خوار بورا پر ګلو ګرزی سینه سوی      د پتنګ دی سرو کار له دی چراغه  
سل هنره ورته کړم نه پایمال پری      تورو ستر ګوئی فتنه کړه را ته چاغه  
روح زما ورپسی حئی د سبا باده      ژر ئې بوی د زلفو راوړه تر دماغه  
چه بی یاره به فراغ د خاطر غواړی      دا رنگ مشه پیر محمد خاطر فراغه

پیر محمد ډېرې شاعرانه آرزو ګانی لری او څه چه د ده زړه غواړی هغه مونږ ته داسی بیانوی:

دربغه نسبت می له خلقو پری شوای      د یار په در کښې خاوری ایرې شوای  
فراق می تنګ کړ زړه په قفس کښې      چپرته چه ګل وای بلبل هورې شوای  
چه لېونی ئې شمال پر بوی کړم      هغه زلفینی پر ما خورې شوای  
نصیب قسمت می په عاشقی کښې      د خورو شونډو شکر پارې شوای

بیا هم یوځل می دواړه منگولې د غمازانو په وینو سړی شوای  
غمجن به ولی زه پیر محمد وم که له زړه هېری کبلی څپرې شوای



دربغه اوړه خوږه د اسمان وای آبدار په آب دې بحر حیوان وای  
پر مزار راغلاي د گلرخانو ورباندې توږي لکه باران وای



له دی دومره خبرو خوبه دومره معلومه شوی وی چه دغسی آرزو گانی بی له عاشقانو بل  
چا ته نه پیدا کېږی او دغسی حالونه بی له مینو په بل چا نه راځی د دغسی - کیفیتونو  
او نفسی اغېزو بیان هم بی له یوه مقتدر او پاخه شاعره بل څوک نشی کولی. که چېرې په  
دنيا کېږی چاته د شعر او شاعری- سندونه ورکول کېدلای نو پیر محمد به په همدغه یوه  
رباعی: چه ځان پکښې د اسمان اوړه کوی. او د آب حیوان په بحر آبداری غواړی چه  
بیا د گلرخانو په مزار راشی او لکه باران وورپړی. د شعر او شاعری- لوړ سند اخستی و، او  
نورو شعرونو ته به ئې څه ضرورت نه و پیدا شوی څوک چه د شاعرانو په خبرو پوهېدلی  
شی او شعر پېژنی هغه دا منی. چه د صحرا په لاله بی له شاعره بل څوک نه سوزی او نه  
نور خلق د سبا له باده د زلفو بوی غواړی سړی چه د پیر محمد په اشعارو کېږی غور  
وکړی او د ده د شاعری- رنگ و ډول ته ښه ځیر شی نو ورته معلومېږی چه د رحمان بابا  
شعر و شاعری- افکارو او خیالاتو سبک و اسلوب د پیر محمد په دیوان کېږی ډېر تاثیر  
کړیدی او هماغه سوز و سادگی دلته هم تر سترگو کېږی ډېر شعرونه هلته شته چه دلته  
ئې پیروی او اقتفا شوېده.

کومه عقیده او دلباختگی چه پیر محمد ئې د رحمان بابا د شعر په نسبت لری هغه پدی  
ډول ښکاره کوی:

جوړ په شعر کېږی رحمان غیب اللسان دی په دا څېر نشته هرگز د انسان شعر  
تر مصرع ئې ځار شه لار د مرغلرو په څه تار ئې آوېخته کریکسان شعر



یعنی څنگه چه یونس په شعر کښې د رحمان بابا استاذی منی او ستائی ئې پیر محمد ئې هم هغسې منی بلکه لا زیات یې صفت کوی او دغسی شعر ویل د انسان له توانه بهر بولی مگر دومره خبره ده چه یونس د خوشحال خان په نسبت وائی:

حقیقت ئی و یونس و ته څرگند دی      ډېر غرور دی پخپل شعر خټک نه کا<sup>(۱)</sup> □□  
✽ ✽ ✽

او پیر محمد د خوشحال شاعری ته هم په ډېره درنه سترگه کوری او بحر مواج ورته وائی خو بیائی هم له رحمان بابا سره نه برابر وی او د څه درشتی اعتراض پری کوی، مگر سره له دغه اعتراضه په ځینو اشعارو کښې د خوشحال خان پیروی او اقتفا کوی. پیر محمد هم لکه رحمان بابا خپل شعر سوزان بولی او د خپل شعر دپاره دغه صفت غوره کوی او وائی:

د زړه داغ به کړی تازه په سوزان شعر      چه له کښلیو پیر محمد پر کنار کښناست  
✽ ✽ ✽  
بل دفترزه پیر محمد په ابووینحّم      چه سوزان دفتر د مینی جوړوم  
✽ ✽ ✽

دا صفت د پیر محمد په شعر کښې په رښتیا موجود دی او د ده په زړه کښې یو رښتیانی درد او سوز شته کوم د عشق اور چه د ده په زړه کښې بلپری هغه د ده په شعر کښې هم تجلی کوی او ترخولې ئې د آه دودونه بی اختیاره را وزی لکه چه وائی:

د آه دود می تر خوله اوزی بی اختیاره      په گوگل کښې می بلپری د عشق اور  
✽ ✽ ✽

پیر محمد د عشق او درد، زهد و رندی، غم او حسرت، سوز و ساز، خپلی بیماری او رنجوری خپل قسمت او نصیب په باب کښې دا راز خبری کوی:

تر ساړه زهده رندی رالره ښه ده      هر یو کس لری جدا جدا مذهب

۱: دا بیت په پښتانه شعراء کښې راغلی او خټک: خوشحال خان گنل شویدی ما پخپله دغه بیت او وړاندی وروسته نور بیتونه د یونس په دیوان کښې نه دی لیدلی چه غرض له څنگه خوشحال خان دی او که کوم بل خټک یا ټول خټک دی.

زاهدانو چه په زهد سره نه موند

ما موندلی دی په عشق هغه مطلب



زه هڼوز په تمنا د رنگ و بویم

د باغ گل می شو نابود تر خاورو لاندی

بلبلان ئی دی نالان له دردو سوزه

گوره چاته د گلزار گلونه خاندی



چه په اور د محبت ئی زره پوخ نه وی

له بلبله دی سیالی نکری طاؤس

چه د مینی مشکلات باندی حل نشی

حل می مشه لغتونه د قاموس



گوتی چه پر نبض زما ردی هغه پری سوزی

حکمه می حیران شو و علاج وته طیب



مه رده پری طیبه دا مرهم د خوروزرونو

داغ د خراب زره می د خوبانو دی یادگار



بیمار پخپله د خان طیب شی

غمخور چه نه وی په زمانه کښی



دار مدار چه د رنخور نکری طیبه!

پیر محمد دې خدای روغ نکری په دوا ستا



طیب نایاب شود خوروزرونو

دردمن پخسیری تل په درمان پسی



پخپل لاس سره زما د درد دوا کړه

بېگانه طیب ته مه لېره بیمار خپل

هېڅ پر هېز ئی له میکونو شونډو نه و

حکمه ووت پیر محمد له عقل و هوشه



په ازل کښی چه قسمت کېده د بخرو

زما غم شو په نصیب له هغه وېشه



کامرانی دې یی دردان کړی په دنیا کښی

پیر محمد بڼوا راغی بڼوا ولاړ



خراب دل می د دنیا و غم ته ونیو

په سره اور باندی می وسود خدای کور



هر طاعت راته بی عشقه معصیت شه تراویح وی که روزه که اعتکاف



رب غمجن په درد و غم کړم د خوبانو گمان مکره چه به غم د سیم و زر خورم



بپلتانه را خخه گل هغه خراغ کړ چه تل بل و، د پتنگ په پروبال



مستو سترگو د لیلی چه کړ بېخوده گمان مکره په مجنون چه به هوبنیار شی



عشق لباس د خود ینی له مانه وکینس په سره اور کبسي می د کفر زنا و سو



مکره د عشق له درد و سوزه ما مشغول ناصحه زه سمندر به بود په اور کبسي د خپل خان وینمه



پیر محمد قندهار او کابل هم پدی ډول یادوی:

### قندهار

ناز غمزی چه د خوبانو پکبسي وینم قندهار ته جوړ هنر د کشمیر راغی



### کابل

د بنو بدو تمیز نشته په کابل کبسي خرم زره چه ورته راوړم رنجیده شی



خینې نور بڼه بڼه بیتونه یې چه په مختلفو موضوعاتو کبسي مخې ته راغلي دادي:

بوسه

پس له مرگه که بوسه پر لبو را کړی معجزه به را ښکاره د مسیحا کړی



د سراب موج

په اوبو د دیدن تنده نه ماتېری د مجنون په دود په موج د سراب خوښ یم



د بلبو حق

حق د بلبانو په جانب دی که غوغا کا وینم په گلزار کښې د زاغانو اشیانې



د عشق سندرې

خوار بورائې چه پر گل له سوزه وائی هم هغه د عشق سندرې نه دی څه دی؟



زاهد

په کوڅه د مهر ویانو غلی غلی زاهد پټ په تمنا د دیدن کرزی



کلونه او اغزی

د هر باغ کلونه حی اغزی پاتېری خلط له خاورو سره وینم رنگین خلق



د بلبل آه

د بلبل په آه به وسوزی پوهېرم هغه زاغ چه په جوار د گلزار کښناست



منصور

بارمې په هر جز کښې په صفت د جمال راغی حق په منصور ووی انا الحق په سر د دار



د محمود په سترگو

چه انکار ئې کړی له حسنه حاسد ولی؟ د محمود په سترگو نه کوری ایاز



تجربید

له دنیا په هسی شان مجرد اوزه! چه دې طمع د کفن نکړی نباش



د محبوبې به اړخ اووښته

محبوبا پر پالنگ وا ووښته له خوابه که هوسی وه د بهار پر گلو رغښته



د خال خښکو

ړندې سترگی د زاهد به بینا نشی مگر ته ورته میده د خال خښکو کړی



د پیر محمد د اشعارو نمونې:

## لمړۍ نمونه

لاس په لاس و باغ ته خرامان را سره درومی  
خضر پدې لاره چه حیران را سره درومی  
هر چپرتنه چه خم ماه تابان راسره درومی  
روح د مجنون وینم همعنان را سره درومی  
زمکه پر ما گزری که آسمان را سره درومی  
دروم په ژرا بلبل نالان را سره درومی

نشته هغه وخت چه خپل جانان را سره درومی  
چا خخه به غواړم زه سراغ د سرو قدو  
زه او تصور د یار د مخ سره همراه یو  
دروم زه صحرا ته د فراق غمونو تنگ کړم  
مینی سرگشته لکه آسیا کړم نه پوهیږم  
وصف چه له سوزه د گلرخ زه پیرمحمد کړم



په دې شعر کېښې پير محمد ته هغه وخت ور يادېږي چه خپل جانان به ورسره لاس تر لاسه نيولی و او دواړه به يو حای باغ ته تله. د همدغه وخت په ياد د سرو قدو په سراغ پسي اوزی او د حيرت سفر کوی، ده سره پدی لار کېښې خضر هم ملگری دی مگر چه پته ورسره نشته او حيران روان دی. د خپل يار تصور لکه ماه تابان ورسره دی د مجنون روح، اسمان او ژرېدونکی نالان بلبان ئی هم د لاری ملگری دی خو يو هم نه پوهېږي چه چېرته حُو او د مقصود منزلکاه چېرته ده، د عشق سفر او د عاشق سياحت بايد همدغسی سرگشتکی او حیرانی ولری.



### دوهمه نمونه

خوبه به بارخوپه وينورنگ ليمه خونباره گرزم؟	خوبه په غم کېښې دل سوخته سينه افکاره گرزم؟
خوبه نويمدزه عندليب له دی گلزاره گرزم؟	خوبه زاغان کا کامرانی د نوبهار پر گلو؟
خوبه ضعيف زېره گونه هسی بیماره گرزم؟	خوبه طبيب زما پر حال نظر د رحم نکړی؟
خوبه په هجر کېښې بی صبره ناقراره گرزم؟	خوبه تل هسی لکه موجه په اضطراب يم خلقه؟
خوبه په عشق کېښې کله من له گل رخساره گرزم؟	خوبه اغيار پر پير محمد لکه اغزی خرخېږی؟



خوك چه په يوه شی پسي ډېر وگرزی او لاس ته ورنشی هغه ته ارومرو همدغه راز سوالونه پیدا کيږي پير محمد هم ډېر وگرزېده او سترې شه، د هجر بی صبری او ناقراری د موج اضطراب ئې ولید په سترگو کېښې ئی د اغيارو اغزی وخرخيدل، بار خوئی په وينورنگ او لېمه ئی خونباره شوه، ضعيفی او بیماری ئی زیاته شوه، طبيبانو پری رحم ونکړ خپله نا امیدی او د زاغانو کامرانی ئی په خو خو وارو وليده، بي اختیاره ئی دغه کلمات له خولی ووتل او دا پورته شعر ورخنی جوړ شو.



## دریمه نمونه

سترگی می کړی توری چه دیدار لره و درومم  
وخت د نوبهار شه گلغذار لره و درومم  
اوس به د بلبل په دود گلزار لره و درومم  
بیالکه پتنک آتش رخسار لره و درومم  
وینی چه می خوری هغه خونخوار لره و درومم  
وایم زه منصور یم خوښ په دار لره و درومم  
حکله په شتاب دیار دربار لره و درومم

پرېده! ما رقیبه چه خپل یار لره و درومم  
باد سبا را کړ د گلرخ پیغام د زلفو  
رنگ په رنگ گلونه ئې غورپړی په گلزار کښې  
شه شو که په اور ئې غم د مینی کباب کړی  
زړه می دی ډک شوی په خوناب له ډېره غمه  
وائی عالم ماته د عشق راز به دی په دار کا  
خدای له نورو خلقو بینوا زه پیر محمد کړم



پیر محمد ته پس له ډېری مایوسی او سرگشتگی د سبا باد د پسرلی په وخت کښې د آشنا  
د زلفو بوی راوړ او بیائی په زړه کښې د دیدار آرزو پیدا شوه حکله چه په پسرلی کښې  
مړې آرزوگانې هم ژوندی کپړی او افسردگی له سپرې څخه حئی د همدی لامله پیر  
محمد وائی چه د نوبهار وخت ښه ز ما د گلغذار په گلزار کښې رنگ په رنگ گلونه  
غورپړی اوس لکه بلبل زه هم گلزار ته درومم، هېڅ پروا نشته که د مینی په اور لکه پتنک  
خپل آتش رخسار کباب کړی یم، زړه می که له ډېره غمه په خوناب ډک دی هغه  
خونخوار ته ورځم چه د زړه وینی می خوری او زما وینو ته تری ناست دی، عالم را ته  
وائی چه د عشق راز به دی په دار کړی زما جواب دا دی چه زه منصور یم او په شوق د  
دار په لور ځم، له نورو خلقو خدای بینوا کړی یم او د یار دربار ته په شتاب درومم.  
دا خبری دی کوی او روانپړی مکر له خدایه هم سوالونه کوی او د عشق په لار کښې  
ورڅخه صبر و توفیق او خپلی معشوقی ته رسیده په لاندینی ډول غواړی:



## خلورمه نمونه

له روزنه می حجره د زړه رڼا کړی  
معطر می په هغه باد سبا کړی  
په دا درد باندي غالب صبر زما کړی

الهی یو ځل دیدن د مهوش را کړی  
چه په زلفو د گلرخ وی بلو سېدلی  
درد زما له حده زیات صبر می کم دی

لکه زه چه وم له اصله په گلشن کښې  
هر سحر وصل د یار په دعا غواړم  
بوی د عشق ئی له تربته جلا مکره  
هسی شان می عندلیب پر گلو بیا کړی  
مستجابه می مجیبه! دا دعا کړی  
بند په بند چه پیر محمد خپله جدا کړی



وروسته تر دی چه دی دا سوالونه کوی او له خدایه د زلفو عطر، په گلو عندلیبی او د یار  
وصل غواړی یو ه داسی گلزار ته ننوزی چه هلته هر څه شته او دی حیرانېږي چه کوم  
یو له بله ښه دی؟ نو دا پوښتنی پدی ډول کوی.



### پنځمه نمونه

کوم یو له دوو ښه دی سپین رخسار که چنبل گل؟  
کوم یو له دوو ښه دی چه بیدار د مین زړه کا  
کوم یو له دوو ښه دی مخموران دی تمیز وکا  
کوم یو له دوو ښه دی د وصال په نوبهار کښی  
کوم یو له دوو ښه دی د فراق په درد وغم کښی  
کوم یو له دوو ښه دی تور کيسو که دا سنبل؟  
ساز د مطربانو که پر گل د بورا شخول؟  
جام د لعل ولبو که پیاله د گل وامل؟  
راز د عشق په زړه کښی که چغاره د ببل؟  
داد فریاد پر ښکلو که تل صبرو تحمل؟



په دغه وخت کښی چه دی د حسن په باغ کښی د انتخاباتو په فکر کښی دی او هر څه  
مهیا وینی مگر د یوه ترجیح په بل نشی کولی بیا ورته د بلی ورځی د هجران فکر پیدا  
کېږی چه یوه ورځ به دا گلزار او د بلبلو چغار، گلرخان او تار تار زلفی وی مگر مونږ به نه  
یو د چا په برخه چه خدای سوزېدل او کړېدل، د عشق غم او درد کړی وی هغه  
هېڅکله له افسوس او ارمانه په دنیا کښی نشی خلاصېدای ځکه پیر محمد د بلی ورځی  
یعنی د سبا د غم د سندرې پدی ډول شروع کوی:



## شپږمه نمونه

دریغه گل به د گلزاروی مونږ به نه یو  
زلمی جونډه به سیلونه د صحرا کا  
څوکه به ږدی تازه کلونه په اربل کښې  
گلرخان به کهې ناز کهې نیاز کړی  
چه عنقا غوندی مرغان ئی په دام نښلی  
یادگاری به په جهان کښی پیر محمده!



## اوومه نمونه

خندا بس کړه ای نادانه گریان اوسه  
رنکارنگ کلونه وکره په باغ کښې  
په عالم کښې خان خلوت کړه له عالمه  
آئینه د زره په عشق سره صیقل کړه  
و مطلب ته رسېده څه آسان نه دی  
د بهار هوا هوس واړه تر شا کړه  
درسته شپه لکه شبنم هسی ورپړه!  
د حق ذکر کړه جاری په تمام تن کښې



## اتمه نمونه

یار می ولاړ ورپسې کارم خروش ځکه  
می د مینې لیلی راکړه کناره شوه  
رنک د شونډوئې را یاد شو په هجران کښې  
په چشمانو کښې ئی وپړه د صیاد ده  
وچ لامده د مظلومانو په آه سوزی  
دا د فریاد می و فلک ته نه رسپړی  
دم په دم راڅخه ځی عقل و هوش ځکه  
د مجنون په دودیم مست و مدهوش ځکه  
لکه خم د میوراغلم په جوش ځکه  
تل په روڼو سترگو خواب کا خرگوش ځکه  
طاقت نه کا راته هېڅ خرغه پوش ځکه  
د پتنگ په دود وریتېرم خموش ځکه

## نهمه نمونه

ته چه هسی کار و بار د دې دنیا کړی  
هغه رزق چه مقدر دی زیات به نشی  
راشه راشه نیکنامی په دنیا پیره!  
نیکنامی که په دولت حاصله نکړی  
پس له مرگه که ارمان کړی په کار نه دی  
که پر بنه باندي بنه وکړی خرخاری ده

چېری نه چه هېر له دله خپل اشنا کړی  
که په کور کښې زرغون بوتی د کیمیا کړی  
نشته سود تر دا په پورته که سودا کړی  
دا رنگ فکر دی صواب نه دی خطا کړی  
نن دې وخت دی د درد منو که دوا کړی  
مرد هله ئې که بدی لاندي تر پا کړی



## خلوریخی

### پت داغ

عاشق که خاندی هوا د باغ لری  
غنچه غورپری د لاله کوره  
مکره گمان چه خاطر فراغ لری  
پت په سینه کښې دننه داغ لری



### د بن طوطیان

مونږ له هوا ده تنها راغلی یو  
غمازه ظلم را باندي مکره  
د بن طوطیان یو په دام وتلی یو  
د بنویارانو فراق نتلی یو



### نوروز

خېره د گل شوه شمع افروزه  
چه په موسم دی خوبان هوس کا  
بلبل چغار کاله درد و سوزه  
تر هوا جار شم د تا نوروزه!



## غنچه او بلبله

معشوقه خاندي زهیره کله ده      غم ئی زما دی بنادی ئی خپله ده  
نسیم غنچه کره د گل خندانه      په چغار کیده خواره بلبله ده



## درقیب دام

د یار په در کښې چه رقیب دام ږدی      محیل ابلیس دی د مکر دام ږدی  
مین بلبل شه هوا د گل لری      غماز په لار کښې اغزی مدام ږدی



### (۳) کاظم خان (شیدا)<sup>۱</sup>

د پښتو هغه شاعر دی چه په شاعرانه مضمونو پیدا کولو کښې ئی په پښتنو کښې ساری په نظر نه راځی او نازکخیالی ئی هم داسی حد ته رسیدلی ده چه په عادی نظرونو نه لیدل کیږی.

دا دوه صفتونه د ده په اشعارو کښې ډېره زیاته غلبه لری او همدغه د مضمون آفرینی او نازکخیالی زور دی چه د ده په اشعارو کښې ساده خبری ډېرې نشو موندلی.

که چېرې د شیدا په شعر کښې پردی لغتونه او بل راز ترکیبونه نه وای یعنی له دغی معنوی لورتیا سره ئی ځینی نور شعری صفات هم پوره درلودای او جمله بندی یا د کلماتو تالیف ئی د پښتو له سبک و اسلوب سره موافق وای نو د ده شعرونو او د ده شاعری خورا لوړ مقام پیدا کاوه مگر دا د شعر و ادب عشوه او کرشمه ده چه هېچا ته ځان پوره نه تسلیموی او د هېچا پوره احاطه او مالکیت په ځان نه قبلوی.

هغه اعتراض چه ځینی کسان ئی د ژبې د سبک او سلوب په لحاظ په بیدل کوی یا وائی چه د ده مضامین لکه معما ډېر فکر غواړی د شیدا په شعر هم کیږی او د ده شعر په پښتو کښې هماغه رنگ او کیف لری چه د بیدل اشعار ئی په فارسی کښې لری مگر هغومره چه هلته له بعیدولو ازموکار اخستل شوی دلته نه دی اخستل شوی.

شیدا د شعر په نسبت خپله نظریه داسی ښکاره کوی:

مضمون د شعر لکه پیکر دی      رنگین الفاظ ئی رخت و زبور دی  
ورته ضرور دی دا دواړه څیزه      پیکر که هر څو دلربا تر دی



د همدغی نظریې په اساس ده پخپلو اشعارو کښې فارسی او عربی رنگین الفاظ دومره ډېر کړی چه د پیکر دلربائی پکښې ورکه شوېده او هر څوک ئی احساس نشی کولی.  
دا نوموړی شاعر خپل شعر او خپله شاعری مونږ ته پدې ډول معرفی کوی.

هر مضمون مې طبعزاد دی      گل زما د رای ایجاد دی  
نه غلط نه مبتذل دی      توارد ئی محتمل دی

۱: د افضل خان ځوی د اشرف خان نمسی او د خوشحال خان خټک: کړوسی دی چه په (۱۱۳۵ هـ) کښی زیږېدلی او تر (۱۱۹۱) پوری ئی ژوند په یقین سره ثابت دی ځکه چه پخپل یوه بیت کښی ئی دغه کال یاد کړیدی (پښتانه شعراء)

چه نازك د چا خيال وى      هم بلند لکه هلال وى  
تامل پکښې ضرور شى      پس له هغه پرى مرور شى  
که صحرا گل و گلزار وى      آهسته خرام په کار وى



دا نازکخیال او بلند خیال شاعر چه کله ئی خپل شعر ډېر خوښېږی او خپله شاعری ستائی نو وائی:

په دا وقت کښې که شیدا دواړه مهمند وای      ثنا خون به و هر دم ستا د ویلو



په بل حای کښې اظهار کوی:

شیدا خان به دې کامیر د شاعرانو      که مزارو ته ئی عرض د تا انشاء شى



دواړه مهمند (رحمان، حمید) ښئ او خان خو خوشحال خان خټک دی چه دی ورځنی پس له مړینې تقدیر او مکافات غواړی.  
دی په یوه بل حای کښې هم رحمان بابا پدې ډول یادوی:

نن رحمان په دا مصرع د شیدا زړه وړی      ته پرى ئی که آهوئې که جادو کړی



یعنی د ده د غزلی پیروی او د وروستی مسرى په دلربائی اقرار کوی.  
شیدا که څه هم ځینی نور شاعران لکه میرزا، دولت، واصل، په ښه کلام ستائی مگر خپل تحسین او د خپل شعر ستاینه له دواړو مهمندو او د شاعرانو میری له خپل نیکه خوشحال خان څخه غواړی او دوی ته له نورو نه په زیات حق قایلېږی. هوا څوک چه په یوه مصرع له چا نه زړه وړلی شى هغه ته باید سړی په غټ حق قایل وى. شیدا که څه هم خپله نا خبری یا نه پوهېدل یونیم حای پدی ډول بیانوی:

هېڅ خبر لکه نرګس په احوال نه يم      چه په څه چمن کښې ناست يم تماشا کړم



په معنی د معنی پوه نشوم باور کړه      ما کتلی درست صراح تمام قاموس دی



مګر دا خو هغه راز اقرار او عالمانه حیرت دی چه له ډېرو پوهو خلقو د خپلی انتھائی پوهې په وخت کښې لیدل شوی او اورېدل شویدی.

څوک چه د معنی په معنی پسی ګرزی هغه البته د بشری پوهی نیمګړتیا ته ملتفت کېږی او ځان د جهان د چمن نرګس کښې چه د خپلی تماشا په کیف نه پوهېږی. د شیدا زړه د علم و معرفت یوه داسی مدرسه وه چه له غیره خالی وه او د عمر و زید تکرار ونه پکښې نه کېده ځکه وائی:

مدرسه د زړه خالی بویه له غیره      تابکی به دی تکرار د عمر و زیدوی



شیدا خپل ځان مونږ ته داسی رانښئی:

چه لنبو ته د تنور په شان پیدا ده      که پوهېږی دا سوخته سینه زما ده  
لکه ابر په هېڅ وخت نشو بی نمه      هر ساعت زما په سترګو کښې ژړا ده  
خونښ په شور لکه ساحل د سیلاب نه يم      چه مې ایښی په عزلت د کور بنا ده



ژغول می لکه نی مصلحت نه دی      په سینه کښې می ناله پرېږده مستوره



هېڅ سراغ ئی نشی موندله برهمنه      زما زړه په یوه هسی بت مین دی



اوس ئی پل په مړو ایرو نشته عالمه      اواره شیدا د څه دوھی ملنګ و



وروسته تر دی لږی او مجملې معرفی. اوس د شیدا مضمون آفرینی، نازکخیالی او اپتکار

د ده له افکارو سره پدې لاندی متفرقو بیتو کښې وګوری!؟

په يوه حای کښې غواړی چه د زردارانو عیبو ته خلق ملتفت کړی او ووائی چه سیم او زرو د دوی زشتی او عیبونه مونږ ته ښکاره کړیدی. دا مضمون ډېرو شاعرانو په راز راز پیرایو کښې بیان کړیدی. مگر شیدا ورته له ټولو نه بل راز شاعرانه پیرایه پیدا کوی او وائی:

د نرګس د سترګو ګل عیب نه باله شی      سیم و زر کاندی زشتی د هر چا خوبه



نرګس به ډېرو خلقو په باغ کښې لیدلی وی او دی ته به هم ملتفت شوی وی چه په سترګو کښې ئې ګلان شته مگر هر چا دغه سترګی ستایلی دی او دې عیب ته ئې د هېچا پام نه دی شوی حکه چه پدی ګل کښې طلائی او د سپینو زرو رنگ هم لیدل کېږی چه دغه زشتی ئې ښه کړېده مگر شیدا دې نکتی ته ملتفت دی او کله چه د زردارانو پټ عیبونه ښکاره کوی نو د نرګس د سترګو ګلونه سره له سیم و زره یادوی او حانته یو ښه مضمون پیدا کوی.

په همدغه بیت پسې د خپلی زمانی حان حانی. ته ملتفت کېږی او غواړی چه دا مطلب ډېر پوره افاده کړی نو ووائی:

زما نه د شیدا هسې حان حانی شوه      چه بلا کناره درومی له ایوبه



په يوه بل حای کښې وائی چه ما خپل راز پټ ساته مگر رسوا شوم او خپله پرده داری مې ونکړای شوه مگر دا مطلب پدی ډول ادا کوی.

شیدا تا د خپلی مینې رازپوشی کړه      په پرده کښې د نغمی په شان رسوا شوې



که سړی فکر وکړی په پرده کښې د نغمی رسوائی یو دا راز تعبیر او مضمون دی چه د ډېرو باریک بینو خلقو ورته پام کېږی.

شیدا یو حای له ممسکانو شکایت کوی او وائی چه دوی همیشه په بسط کښې قبض وی مگر دغه دوه ضد حالتونه چه اجتماع ئې منطقیانو ته ډېره ګرانه خبره ده په داسی

مهارت جمع کوی او شاعرانه رنگ ورکوی چه هر څوک ئی منلو ته تیار دی لکه پدی  
بیت کبښي:

همیشه وی د ممسک قبض په بسط کبښي      په درياب کبښي شیدا کوره گردابونه  
❁ ❁ ❁

دلته د بسط دپاره درياب او د قبض دپاره ممسک گرداب داسی مثالونه دی چه لکه  
گرداب عمیق او ژور فکر غواړی.  
کله چه شیدا د ځینو سیاه رویانو رفعت او لوړتیا ته ملتفت کېږی او نصیحت ورته کوی نو  
وائی:

سیاه روپه لږ رفعت لکه دود مشه      د آفتاب غوندی کړه مخ په رخشانۍ کبښي  
❁ ❁ ❁

پدې ځای کبښي دود د سیاه رویی او لږ رفعت او د نمر لوړتیا او درخشانۍ سړی ته په  
لوړو خلقوو کبښي دوه طایفې بښی چه یوه طایفه په لږ جگوالی مختوری کېږی او ځینی  
پخپله لوړتیا جهان رڼا کوی.  
زمونږ دغه مضمون آفرین شاعر چه د دی عالم هری ذرې او هر لوری ته کوری یو اعلی  
شاعرانه نوی مضمون ورته پیدا کېږی یائی پیدا کوی چه ځینی نور کسان ئی په عمرو  
عمرو هم نشی موندلی.  
دی یو ځای د کرم او اسراف مضمونونه په دوه بیتو کبښي راوړی او د دواړو تصویر پدی  
شان را باسی:

برک و بار لکه بهار ورته پیشکش کړه      که خزان راشی کریمه! ستا تر کوره  
چه په ورځ لکه فلک شمع سوزی کا      درسته شپه ئی تیاره نه درومی له کوره  
❁ ❁ ❁

پدې دوه بیتو کبښي که سړی غور وکړی پوهېږی چه دواړه مضمونونه په نوو پیرایو کبښي  
ادا شوی او د دواړو دپاره اعلی مثالونه ښودل شویدی د کرم په باب کبښي وائی چه که

خزان دې کور ته راغی او مېلمه شه نو لکه بهار خپل ټول برگ و بار ورته پیشکش کړه  
مگر سره له دغه امره د اسراف عاقبت هم نښی چه که څوک بیهوده او بې له کومې  
فایدې خپل مال صرفوی یا د ده په عبارت لکه فلک د ورځی خپله شمع سوزی نو  
درسته شپه به ئې په کور کښې تیاره وی.  
د شیدا په کلام کښې ځینی دېر ساده بیتونه هم پیدا کېږی چه د رحمان بابا د ساده شعر  
خوند او ښې ښې خبرې پکښې پیدا کولی شو،  
لکه دا لاندې بیتونه:

(۱) وفا:

چه له ښاخ سره وفا که په سره اور کښې	لا تر کله یم مین د گل په خارزه
سایه وار متحمل د سنک و خار شه	چه په لار د رفاقت درومی وفا کړه!

(۲) د بهار تماشا:

چه مشغول په تماشا د نو بهار شوم	هېڅ حاصل مې پکښې نه و، بې ارمانه
په هر ښاخ ئې د کلبن وی یو څو چینی	دریده و په ماتم کښې څو گربوانه

(۳) معشوقی ته خطاب:

د صحرا په لور شمال ته زلفی نیسه!	چه سبزه می د مزار گل د ریحان کړې
د بهار په تماشا دی څه موقوف و؟	چه دې بلې سرې لمبې په ارغوان کړې

(۴) یوسف:

څه امید د انتفاع کوی له مصره	شیدا نلری یوسف کاروان د تا
------------------------------	----------------------------

که ئی ووې زمانی یو خو درهمه      ته یوسف څنگه؟ په کمه بها پلورې



(۵) یتیم او بېکس:

څوکه په زخم پاهه ردی د بېکسانو؟      د یتیم اوسې کړې وچې په استین چا؟  
د بېکس په ماتم کله چانعرې کړې؟      څوکه په مرگ د شمع ولیده غمگین چا؟



(۶) لور همتی:

چه خپل برک په آب چرخ نکړم سرسبز      د همت علو په شان د کهکشان را



چېری نه چه دار محروم په میدان پرېردی      که یوسر په تن لری بلند همته!



آفرین د هغه سر په عریانی      چه فرو نشه دستار او یا افسر ته  
که دې جام لکه حباب ونه نیو سیندته      آفرین دې په همت شیدا خټکه!



چه همت می نه کا ډېر په هسکولو      لکه موج نکړمه بیم د پرېوتلو  
سوال مې خوی له در افشانه ابره نه دی      صدف وړانه خپله خوله کړه په غوښتلو  
د آفتاب په کمند نه خپژم آسمان ته      نه ردم بار لکه شبنم په دوش د گلو



(۷) مرده دل او بی ذوقه:

مرده دل ئې د جمال تماشا څه کا؟      د مجنون تصویر ادا د لیلی څه کا؟  
د سرور اسباب په کار د مهجور نشه      د دستار غنچه مقدم د سبا څه کا؟



(۸) غفلت او نادانی:

نادانی گنه غفلت د رهروانو  
لکه طفل د زانکو په تله کښې خواب کا  
\* \* \*  
نادانی درته بیضه وسیع جهان کر  
د هوا په طیران پوه نه ئې معذوره  
\* \* \*  
(۹) لوی:

د ذری په احوال تل د لمر نظروی  
لوی به نه گوری واره په سترکه سپکه  
\* \* \*  
سرگردان کاندې گرداب خلاف د بحر  
پیروی د لویو ده بی مضرته  
\* \* \*

(۱۰) د زمانی سردی:

د تنور شعله به آب د فواری شی  
سردجوشی که ورته یاده د ایام کری  
\* \* \*  
د دوران سردجوشی هسی تقاضا کا  
چه په اور کښې دانه سبز شی د سپاندی  
\* \* \*

(۱۱) حآن ساتل:

همیشه وی نرم چوب غذا د کرم  
شیدا مشه مرد خالی له سیاسته  
\* \* \*  
سترکه نه سوزی د خس له نامردانو  
که همه لکه ایرې آتش نسب وی  
\* \* \*

(۱۲) شاعرانه شکایت:

زمانه بیایي کاروان د گل خرمن ته  
همیشه پخپل بوستان کښې پیایي خرونه  
\* \* \*  
زمانه په رعایت د گاو خرده  
پرورش د علف زار بوپه باغوانه  
\* \* \*

د کوری نیل دی کړه پوری په دیده خپل بصارت د تمیز نلری آسمانه



د جام مستی:

چېری نه چه ئی دا جام پریوزی له لاسه عجب مست د جاه په میو شاه جم دی



کڼې قافلې:

د پاسبان په نعرو هېڅ احتیاط نه کا قافلې د دې رباط مگر کڼې دی؟



زمونږ دغه نوموړی شاعر چه د معنی په معنی پسی ئی قاموسونه لټول هېڅکله په صورت نه غولېده او معنی ئی غوښتله حکه ئی ویل:

صدف لاس قطري ته نیسی په دریاب کښی بزرگی د صورت شه کړی معنی غواړه!



د همدی لومه ئی له انسانه هم رښتیانی همدردی غوښتنه او یوازی د سترگو په اوبښکو یاد دروغو په ژرائی قناعت نه کاوه او ویل ئی:

چه لیده پکښی اثر د الم نشی شه حاصل لکه شبنم له چشم تره



پخپلو اشعارو کښی هم شیدا معانی ډېر ښه پاللی دی او نیمگړی ئی نه دی پرې ایښی، ډېرو شاعرانو د خپلو معشوقو زلفو ته دامونه ویلی او خپله گرفتاری ئی بیان کړیده مگر شیدا دغه دام ته ددانو په حای د رخسار گل پیدا کړی او بلبل کیردام ئی بللی دی لکه په دې بیت کښی:

د دانو په عوض گل لري په دام کښې      په رخسار ئې توری زلفی بلبل کیری



پدې دام کښې شیدا یوازی بلبلان نه دی نیولی بلکه د ختن آهوان ئې هم پکښې ایسار  
کړیدی لکه چه وائی:

بوی په زلفو کښې زما کلبدن راوور؟      که په دام کښې ئې آهو د ختن راوور؟



دا ښکار گمان کوم چه یوازی شیدا کړیدی او بل چا په دام کښې آهوان نه دی نیولی  
یا ئې مونږ ته نه دی راوړی. هر کله چه یو شاعر د هر چا له بیانه پخپلو اشعارو کښې ډېر  
ښه پېژندل کېږی او د شعر او ادب آشنایان له یوڅو شعرونو د شاعر شاعرانه اقتدار او  
افکار، خصوصیات او د شعر ډول په ښه شان حانته معلومولی شی نو د نمونو په ډول ئې  
ځینی اشعار را اخلو:

### لمړۍ نمونه

د عالم سینې فکاري بې څه نه دی  
سره لبان د دی خونخوارې بې څه نه دی  
ستا خبرې شیرین کاري بې څه نه دی  
تله دی نن سبا رفتاری بې څه نه دی  
د فلک سترگې بیدارې بې څه نه دی  
د بلبل سوزنده نارې بې څه نه دی

تېزکاته د دې نکاري بې څه نه دی  
قرینه ده د شهید په حال ظاهره  
په سبزانو کښې د هند عجب طوطی ئې  
بیا به راشی څه آفت په گربوانونو  
مکر کاندې پاسبانی د مهرویانو  
(شیدا) بیا گلرنگ راغلی دی و باغ ته



### دوهمه نمونه

په سرو سترگوئې ژړل ځنی جدا شه  
قافله د رنگ و بوی درومی سبا شه

نوبهار له باغ و راغ سره آشنا شه  
د غنچې د رباط در په واکېده دی

د سوخته جهان لوخړی فلك بولی  
 آبادی ئی مستلزمه د زندان وی  
 چه په تله ئې خبر نشوې په افکار هم  
 ودانی ئې بیا محاله ده نادانه



### دریمه نمونه

په نهاد د هر سړی کبې هنر نشته  
 کله جمع د توبنې ازاده کاندې  
 د دنیا په تخریب زړه د سیلاب سور شی  
 په خوړه ژبه مرغوب لکه طوطی شه  
 قدمبوس به ئې افسرد قیصروکا  
 د همت علو احسان د غیر شه کا؟



### خلورمه نمونه

په دا وضع ئی کړ صدف له ځانه لرې  
 گویا ئې به د غنچې کاندې څوکه یاده  
 بېتابی ئی په ماتم کبې د فرهاد وی  
 استعمال ئې په تدبیر د مجنون بویه  
 نفع نه کا انزوا چه انسان نه وی  
 د افتاب شعله د ماه په خرمن لکی



### پنځمه نمونه

بوی په زلفو کبې زما کلبدن راوور  
 خاصیت لری د گل غنچه دهانه  
 که په دام کبې ئی آهو د ختن راوور  
 پس له کاله دی خو ورځی دیدن راوور

زړه دې سخت راته تر سنگ و آهن راوور  
د فانوس په بهانه ئی کفن راوور  
ستا محفل ته ئی بیسره کردن راوور



چه زما په آتشین آه نرم نشه  
شمع خان تر مرک پخوا ژاری عالمه!  
نن شیدا له خانه سیر دی لکه شمع

### شپږمه نمونه

له خندا سره په سرو سترگو ژړا کړه!  
حوصله دی په مثال د لوی دریا کړه!  
وعالم و ته زړه صاف لکه سبا کړه!  
تواضع په اوج د موج غوندي پیدا کړه!  
خپل صورت دی لکه سیوری د بیدیا کړه!  
په هر کار کښې له عالم سره رښتیا کړه!  
چه په لار د رفاقت درومي وفا کړه!  
اعتراض په خامه طبع د شیدا کړه!

لکه زرکه د رفعت په کهسار باندي  
بار د هر خس و خاشاک پخپل کردن وړه  
تر غرمې دی د افتاب زوال لیده شی  
په هر آن کښې پر بوتل دی لرزان اوسه  
چه راحت درخچه ستړی ستومان مومی  
چه دی مخ لکه د صبح صادق سپین وی  
سایه وار محتمل د سنگ و خار شه  
چه اقوال ئی په خلاف د احوال وینم



### اوومه نمونه

لامې زړه په جوش د آه و فغان پردی  
لا هغسی د اسمان نمکدان پردی  
که په شور کوی و بازار د کاشان پردی  
په ناله د بېگنا هوزندان پردی  
که د کلو په انواع گلستان پردی  
په شورش د لوی جنون بیابان پردی



په مزار مې د گیاه ښاخونه نی شوه  
خوار خسته ئی دې هر لور په نمک سوی  
وړی زه لکه مخمل د غفلت خوب یم  
په احوال ئی شه خبر د مصر عزیزه!  
زما، یوکل د لنشین لکه غنچه شه  
د لیلی ادا که نشته شیدا ولی؟

### اتمه نمونه

پر بوتلی هغه دم لکه شبنم دی

هر قاصد چه روان شوی په تورتم دی

د لیلی په رگ نشتر قیس مجروح شه  
په معنی کښې ئی لیده کښلی صورت شی  
چه جرعه ئی د ساغر نشته د میو  
رغیده ئی لکه برق معاً فوراً دی

چه سایه کاندې مدام په سر د سترو

(شیدا) شام د غریبی عجب عالم دی



شیدا په یوه حای کښې عبدالقادر خان هم یادوي او د یوی مسری ستاینه یې پدی ډول  
کوی:

شیدا خوښ په دا مسرع عبدالقادر کر  
دلبر مخ را ته نښی په هر آئین کښې



#### (۴) عليخان خټک<sup>(۱)</sup>

دا نوموړی شاعر چه پلار، نیکه، غور نیکه درې واړه ئی شاعران تېر شویدی په پښتو کښې یو ښه وړوکی د شعر دیوان لری چه ډیر خواږه اشعار پکښې شته، مگر د ده دیوان لکه د شیدا دیوان په نازکخیالیو او پیچیده مضامینو نه دی ډک او ساده شعرونه پکښې ډېر دی. هغه څوک چه شیدا د حمید شاگرد، یادوی او حمید د یوه سبک پالونکی او لرونکی بولی عليخان د رحمان بابا شاگرد او د ده د سبک پیرو کښې، حینی وائی چه عليخان د خوشحال خان په سبک روان دی او د خپل نیکه پیروی کوی. څوک چه د عليخان دیوان بېرته کړی او د ده حال د ده په اشعارو کښې گوری معلومېږی چه دی هم د عشق له درد و غمه لکه حمید ډېر شکایتونه لری او عشق ته نږدی نږدی په هماغه سترگه گوری چه حمید ورته کتلی دی.

عشق:

کښدن دی تر انجامه له آغازه	که د عشق معنی دی نژده درته وایم
لفظ د عشق به خبر درکړی له دې رازه	عقل شرم، قراری د سړی یوسی
✿ ✿ ✿	✿ ✿ ✿
په هر زړه باندي چه وکا اثر مینه	هیڅ اثر به ئی د عقل پاته نشی
✿ ✿ ✿	✿ ✿ ✿
د جهان دغم محنت ئی اجاره کړ	چه سودا د محبت کا په جهانکښی
✿ ✿ ✿	✿ ✿ ✿
په دنیا کښې ورنسکاره کا سقر مینه	نېکان ځکه جنتیان دی چه مین شی
✿ ✿ ✿	✿ ✿ ✿
غم ئی لکه بوس هسی ورکړ کړ په خمیر کښی	ختی د عاشق چه لا اخښلی ملایکو
✿ ✿ ✿	✿ ✿ ✿
شوکوی زما د زړه د ځیگر غوښه	د عشق باز مې په خاطر کا پنجه خښه
✿ ✿ ✿	✿ ✿ ✿
دا اوه په ما اوه اسمانه نړوی	شیخ و محتسب، رقیب، نصیب، هجر، چغل، عشق
✿ ✿ ✿	✿ ✿ ✿

۱: د افضل خان خوی د اشرف خان نمسی، د خوشحال خان کړوسی، د کاظم خان شیدا ورور دی له (۱۱۵۰ هـ) څخه وروسته ئی د ژوند پته لگېږی او تر (۱۱۸۰ هـ) پوری ئی ژوند په یقینی ډول معلوم دی ځکه چه پخپله یوه بدله کښی دغه کال پدی ډول شئی. سن د هجر غرو، سردکانی تری کمتر و. (پښتانه شعراء)

همدغه د عشق او مینې غمونو علیخان داسی حد ته ورساوه چه ژړا خو لا څه کوی چه  
خندا به ئې هم له درده وه لکه چه وائی:

وازه خوله لکه پرهار له درده خاندم      ستا جفا ته له حیرته خندا راغله  
لکه وڅاڅی شونتې د اور له تاوه      هسی ماله نن له سوخته ژړا راغله



په چا باندي چه غم دغه راز استیلا وکړی او د هجر محنتونه پری راشی د هغه فریادونه  
بیا لری لری ځایو ته رسیری او زمانه ئی تر ډېرو وختو پورې ساتی یعنې د یوه  
مهجور او دیوه رنځور فریاد ډېر فرق لری او یو راز نه وی.

د رنځور فریاد خو خپله خونه اوری      د مهجور سړی فریاد ځی په څو گروه



دغه فریادی شاعر چه کله ئی له خپله بخته او کله ئی له عشق او مینې شکایتونه کړیدی،  
یو وخت ئی د شکلو له جفا او هجرانه او بل وخت ئی له رقیبانو او ناصحانو خپل  
گربوان خیرلی دی د ده له فریادونو د عشق سندرې جوړې شوی چه اوس په زرونو اثر  
کوی او د دردمنو درد زیاتوی.

یو وخت علیخان د ناصحانو خبرو پوزې ته راوستلی دی او وائی:

ما چه ناصحان له خپله عشق اړوی      عشق په مثال اور دی په پوکي ئی سړوی  
شیخ راته تاروه تاروه وبل د نصیحت کا      لامی د پرهار د پاسه مالگې دوروی  
خود له درده شین له ځان پکو ناست یم واعظه      شیخ و محتسب، رقیب، نصیب، هجر، چغل، عشق  
شیخ و محتسب، رقیب، نصیب، هجر، چغل، عشق      دا اوه په ما اوه اسمانه نړوی  
سر مې په میدان د محبت کسې ایسی گوی دی      خدایزده چه خوبان به ئی تر کومه رغوړوی  
ورشه ای ریباره د وصال زیری تری راوړه      څو به رنځوران په انتظار کسې کړوی



دا ريبار چه حى له هنى خوا لکه چه کوم ښه خبر راورى او عليخان ته يو داسى مجلس  
ميسرپري چه هلته غيرو غماز نشته او يوازي دى او يار، مطرب او ساقى ناست دى  
(يوازي ورته حکه وويل شوه چه مخالفين پکښې نشته او ټول خپل دى) حکه خپله  
سندره بل راز شروع کوى او وائى:

پورته شه! ساقى قاضى معزوله ملا کار کا  
راشه! ډمه وخت دى محتسب شيخان اوده دى  
غروکړه پر گلوژمى لار شه خزان پس دى  
زيرى دى وي ياره رقيب روند غماز پکور شه  
راکړه پيالې څلى نه لا داشته نه هغه  
ووايه بدلې نه لا داشته نه هغه  
مالوزه بلبلې نه لا داشته نه هغه  
راشه که څملى نه لا داشته نه هغه



دا راز د اميد وارى او بغمى سندري د عليخان په ديوان کښې ډېرې کمى دى او په  
نيست حساب دى نو که غواړى چه د يوه دردمن او غمجن زړه آه و فرياد واورى دى  
خپل شکايتونه مونږ ته پدى ډول بيانوى:

زمانه او بخت:

زمانې راسره واخسته يک لخته  
ژړا رعد، باران او ښکوبه مې وينس کړو  
هره ورځ په ما راځى سخته په سخته  
که اوده وای ولى مړې زما بخته



حفا:

ښې ئى ښکلوم د جفا زهر مدام حکمه  
ښکلى د مجاز خود جفا تحصيل تمام دى  
هم لکه مجنون هسى يار نشوم د لیلی  
نه دى خبر شوى د وفا له مسلی



د هجران سندره

يار مې په خاطر د جفا اور وټکاوه  
ما چه مړکاوه هجران پرى نور وټکاوه

زربيا سپي رقيب راپسي شور ولگاوه  
دائي پري د مالگي تود ټکور ولگاوه  
خدای می په ژوندونی میراث خور ولگاوه  
اور به می هزار ځله په کور ولگاوه  
مینی د گلرخ پکښې انځور ولگاوه  
وژله ئی زده نه وه پری ئی لور ولگاوه

مائي لاله دره سوال جواب موندلی نه و  
خور زره مې يارښه کړو په ترخو ترخو خبرو  
باغ زما د گلوزاغ لوتی زه ورته کورم  
يو ووصل د يار که می موندای په زر سفره  
ځکه ښايسته شوه کشيده زما د شعر  
کښووت عليخان په هسي شور و خونه چورو



دغه راز شکایتونه نور هم هر ځای کوی او وائی:

خلاقو خوبه وې چه پټ په فعل کښې ضمير وى  
ما فعل جفا وليد څرکند ستا په ضمير کښې



ژوبل زره به دی روغ نکړی عليخانه!  
پسی مه ځه جراحان دی طيب نشته



عليخان به له هغونه څه کله کا  
چه برسېره پوست ئی سپين خوی ئی دروی



ستا جفا خو قبلوم ولی تر کومه؟  
د ډېر ظلم حال دې نه وایم وچاته  
د رقيب تېره ويل له حده تېر شوه  
زه خبريم تا ويلي لاپخواو  
له وفا زره صبروم ولی تر کومه؟  
ټول په زره کښې ځایوم ولی تر کومه؟  
ستا په مخ به ئی تېروم ولی تر کومه؟  
چه فلانی به رنځوم ولی تر کومه؟



ستا ابرویوزه کړمه بي قدره بی تمکینه  
واړه معشوقی که له عاشقوبی پروا وای  
دامی له جنونه دماغ وړان شه سودائی شوم  
ستاد مخ سرخی زما زردی چه روز افزون ده  
سپين اننگی تور کاکل ئی نقش دی په زره کښې  
خور عمر می تريخ شه په سرو شونډو شکرينه  
نه به مړه له هجره په فرهاد پسی شیرينه  
يامی په زره و او رېده د تورو زلفو مينه  
سری شونډی دی تل خوری زما خوار د ځيکروپنه  
ځکه پروا نه کا عاشقان له تورو سپينه



نری شوندى نری پوزه نری وروځی  
بی له پوهی بل څه څیز راسره نه و  
خدای دغه بهانه زما د لاغری کړه  
چه تحفه می استقبال ته دیاری کړه



د عشق او مینې همدغه سوزو گداز د علیخان په زړه کښې دومره حرارت او سوی پیدا  
کړی چه د دنیا د سولو امید ترینه کوی لکه چه وائی:

حق حیران متحیریم دی دنیا ته      چه لانه می ده د آه په لمبو سوی  
❀ ❀ ❀

له همدغه آهه دی خپله معشوقه هم پدی ډول وپروی:

وچ لکه درومه شوم اور د مینې ته وابسه شوم      نرم تر او به شوم ویره کړه زما له آهه  
سخت زړه به دی موم کړم خپل احوال که در معلوم کړم      ولی دی محروم کړم د چشمانو له نگاهه



سره له دغو ټولو زحمتو او سختیو چه ده د عشق په لار کښې لیدلی دی بیائی هم په  
عشق او مینه کښې څه نقصان نه دی راغلی او دومره محبت ئی په زړه کښې و، چه که  
چا مینه پور غوښتلی نو ده ته به راتله لکه چه وائی:

که درخوای نن له تابه ئی بنایست غوښت      آدم خان به وور د مینې پور له ما



که خوبانو له علیخان سره څومره جفاکانی کولې بیا هم ده بی یاره عمر ژوند نه باله او  
ویل ئی:

دا بی یاره عمر شمار په ژوندون نه دی      ما رښتیا وایه و یار ته د جان لفظ



د معشوقو هر حکم ده په سر او سترگو منلی دی لکه چه پخپله وائی:

بل جواب علیخان نزده د خوبانو      خوهر حکم ته ئی وائی چه په چشم



عليخان وائی زه له خدایه جام جم نه غوارم بلکه د حقیقت له جامه محبت غوارم.

محبت د حقیقت له جامه غواری  
عليخان له خدایه نه غواری د جم جام  
نوم د مجاز اخلی، بلب د حقیقت د گل دی  
خه تپوس نه دی عليخان چه په مرداره گړخی

عليخان له فانی مینې  
گوتی وینکی په رښتیا

زمونږ دغه د حقیقت جام غوښتونکی شاعر چه عمر ئی په غمونو کښې تېر شوی یوازی له خوبانو او رقیبانو شکایت نه کوی، له خپله بخته، له خپلو تالو او د زمانی له فتنو هم پدی راز خپله ناراضی ښکاره کوی:

که طالع مې مبارک بخت می میمون وای  
له فتنو د زمانی خه خو مامون وای  
ما به وښکو هسی شعر په سوزش کښې  
چه لایق به دلیلی او د مجنون وای  
پښتنو به د میرزا شغل ونکړو  
که خبر زما د شعر په مضمون وای  
ستا د لېودې حکمت ته به حیران و  
که پیدا زمونږ په عصر افلاطون وای  
غم د ترکو لکه فرض لازم تل شه  
البته قضا کېده به که مسنون وای  
عليخان د زمانی په چال نن پوښه  
هره ورځ وائی اوس دریغه که پرون وای

پدی شعر کښې علاوه پدی چه له بخت او طالع خخه ناراضائی لیدل کېږی دا هم ورځنی معلومېږی چه د ده په وخت کښې په پښتو کښې د میرزا د دیوان شغل زیات و، او ده د هغه په اشعارو د خپل شعر برتری غوښته.

د دې لامله چه د عليخان په اشعارو کښې د ده د افکارو او شاعرانه اقتدار یا د ده د حال احوال تصویر معلوم شی دا خو شعره ئې د نمونو په ډول وگورئ:

## لمری نمونه

نفسانی په عاشقانو حساب نه دی  
سپین ډنکر دی په خوبانو حساب نه دی  
زراندوز دی په غینانو حساب نه دی  
هر صحاف په ملایانو حساب نه دی  
زورور دی په خانانو حساب نه دی

تاروګی په پتنگانو حساب نه دی  
چه نه مهر محبت لری نه مالګه  
هر غنی چه دلجوئی د فقیر نه کا  
د بغل په کتاب څه شی علم بوبه  
چه د قام بهبود ته نه کوری بیسوده



## دوهمه نمونه

غلیم ته کانی او دوست ته موم یم  
سموته سم یم تریخ ته زقوم یم  
که دی ظالم شی زه ئی مظلوم یم  
جاهل ته ګونګ یم ممسک ته شوم یم  
که خدای می نه کا چیرته یم کوم یم؟  
چه ډېر دی وسوم ولی لاوم یم

بښه یم که بدیم خدای ته معلوم یم  
خواره ته خور یم کاره ته کور یم  
د یار مریی یم په هسکه غاړه  
په حای ویل کړم پوله ایښول کړم  
په خدای کا دایم چه درته وایم  
علیخان وایم حیران په دا یم



## دریمه نمونه

چه بی پته دروغجن شی مه ئی وینه  
چه کاسیر او بدلمن شی مه ئی وینه  
نادیده چه دولتمن شی مه ئی وینه  
که رستم نریمن شی مه ئی وینه  
که دی پلاروی چه دښمن شی مه ئی وینه  
چه خاطر دی ترې خیرن وی مه ئی وینه  
که ئی دوغ واره روغن شی مه ئی وینه  
هغه حای که دی وطن شی مه ئی وینه  
چه په خوی خصلت پمن شی مه ئی وینه

یار آشنا چه کبرجن شی مه ئی وینه  
که دی ورور که دی عزیز او که دی یار وی  
که هر خودی دلبری او دلجوئی کا  
چه آشنا د حقارت په سترګو کوری  
بی اخلاصه اقربا واوره پردی دی  
که ئی مخ ترېښې سپین وی په دا څه شو  
چه په مال پسی پخپله لرګی واخلي  
چه بی آبه بی حرمته پکښې اوسی  
که هر خو په صورت روغ وی علیخانه



## خلورمه نمونه

درست له غمه ناقراریم لکه وم  
طیب خپه راڅه و نیوه چه جور شه  
د یاری د باغ می گل بوی کړی نه دی  
که خزان ئی د خط گل کړو د مخ مړاوی  
ستا زده ستا پتو نیتونوزده دلبره!

آشفته په غم د یاریم لکه وم  
زه هم هغسی بیماریم لکه وم  
هره ورځ ئی خور په خاریم لکه وم  
هم بلبل ئی د گلزاریم لکه وم  
زه خو هغه خدمتگاریم لکه وم



## پنځمه نمونه

هله می د حقیقت له جامه شومه  
ډېر د طمع ودانی ته هڅه مکره  
طالبان خو په حصول د معنی پره دی  
د نفس پوله درته غر د کوهستان دی  
په عظیم دریاب کښې گډیم نه پوهیږم  
رب د هسی مشکارانو په لاس ورکړم  
علیخان د هغو خلقو خانه زاد دی

چه ځان خلاص کړی له ناموس اوله رسومه  
کوندی خپ ته به دې پرپوزی د غم لومه  
ته په څه صورت پرست شوی نا مفهومه  
په ظاهر صورت ئی پوخ په معنی اومه  
چه آغاز ئی دی له څه انجام له کومه  
چه د باز تفاوت نه کاندی له بومه  
چه سنگین خاطر ئی نرم کړ تر مومه



## شپږمه نمونه

چه د خیال په لاسو تن د دلبر نیسم  
توری زلفی سپین رخسار ورڅخه غواړم  
د کوڅی کوت به دی پری نردم رقیب ته  
چه د پله خاوری دې باد راباندی راوړی  
وایم اوس به د همزولو سره راشی  
چه ئی بوی د زلفو شته مناسب ندی  
که یو کوت شراب د خپلی جوتی را کړی

د هلك په دود په لاس کښې قمر نیسم  
حکة خدای ته لاس په شام و سحر نیسم  
اپریدی شوم و مغل ته خیبر نیسم  
هغه خاوری به په منک و عنبر نیسم  
په هر حای ورته د لوبو گدر نیسم  
چه به پوزی ته د منکو مجمر نیسم  
هر یو خاڅکی به ئی په جام د کوثر نیسم



## اوومه نمونه

پسرلی می د خزان په نا تار تېر شه  
لامخ پتی غوتی نه وی تازه شوې  
اوس که حان وهم که خاورې په سر نولم  
مونږ لا اوس بوس و کنار وو ندا وشوه  
د بلبل اسره خوره شوله د ناستې  
ما لاکل بوی کړی نه و بهار تېر شه  
چه بیا دور نیمه خوا د گلزار تېر شه  
په هېڅ رنگ به بېرته نه راځی وار تېر شه  
چه را پاڅه وخت د بوس و کنار تېر شه  
چه د باغ په څنگ راته په چغار تېر شه



## اتمه نمونه

بنکلی بنایسته ئی د بنایست د ملک اربابه  
شال خور په اورووری آب و تاب له پرنستووری  
زره قالب ته جان ئی زما څه د ټول جهان ئی  
ستا د در ملنگ یم ته ډیوه زه دې پتنگ یم  
یار خو خوب خصلت دی زما واره خپل شامت دی  
تگ د پنارس وی ماوی بازئی ته ټپوس وی  
بی زرو نوابه، بی نوکره بی سپاڅه  
زرونه په ولجووری راځی مست له خانقاهه  
لا په هر چا گران ئی د خوبانو شاهنشاهه  
خوار بی نام و ننگ یم مکره ننگ له خاک راهه  
یا ستا مصلحت دی ای رقیبه جفا خواهه  
زر کله وی مس وی غلط شوم له اشتباهه



## نهمه نمونه

څه خوراشه نن د عشق د میرو په څلیو  
چه د عشق د ځنندن پیالی مونوش کړی  
چه د تورو زلفو سیوری په چاوشی  
خلق وائی چه طوطیان دا د چمن دی  
د جنت مانی زاهد ته ما بخیلی  
ورته وایه ای د هجر تبغ وژلیو  
شهیدگی مو مبارک شه خدای بخیلیو  
بی مجاله وی د تور دبوله وهلیو  
خو فریاد دی د مژگانو د ویشتللیو  
علیخان ته دی خدای پر بردی در د بنکلیو



پدی خو شعرونو کښې سلاست او روانی، سادګي او خوړوالی، له ډېر ملاحظت او فصاحت و بلاغت سره یو حای شوی او د پښتو مخصوصو محاورو او خوړو عباراتو پکښې ډېر زیات خوند پیدا کړیدی.

دغه مخصوص تعبیرونه چه پدی اشعارو کښې ګورو لکه: مه ئی وینه - اور لکول - د لوبو ګدر نیول - اسره خوړیدل - غټ او په حیر کتل - په تور و سپین پروا نه کول - د عشق د مړو خلیو ته را بلنه - د حُکر وینی خوړل - خټ ته لومه پر بوتل - د ګلو باغ لوټېدل - سپین ډنګر په خوبانو نه حسابول - د تورو زلفو سیوری په چا کېدل ستا زده ستا پټو نیتو زده ویل - طبیب خپله خپه نیول - اړیدی کېدل او خیبر نیول - په خوی و خصلت پمېدل او داسی نو ... د پښتو په ادب کښې زښت ډېر قیمت لری.

هغه ادبی کیف او حالات یا ملاحظت چه د هرې ژبې په ادب کښې موجود وی او بی د ژبې له اصل خاوندانو نور څوک پرې نشی پوهېدای یعنی ترجمانان ورځنی محروم دی او یوازی اهل لسان ئی خکلی شی یا په بل عبارت د هرې ژبې د ادب هغه مخصوصه برخه چه په بله ژبه کښې عیناً نشی راتلای د همدغسی مخصوصو تعبیرونو او محاورو په آهنگ او د ژبې په مخصوصو مصطلحاتو کښې حای لری نو داسی باید د پښتو په ادب کښې قیمتی څیزو ګڼو او د علیخان شاعری پرې وستایو.

علاوه په دغه ادبی مالګه چه پدی اشعارو کښې شته د اصل مضمون او معنی په لحاظ هم دا شعرونه هر یو پخپله موضوع کښې لوړ قیمت لری، کله چه علیخان د خپل پسرلی ژر تېرېدل او خپله نامرادی یا د وخت او فرصت ژر له لاسه وتل بیانوی نو وائی ما لا ګل نه و بوی کړی، مخ پتی غوتی. لا نه وی تازه شوې چه بهار او د ګلزار نیمه خوا دوران تېر شو او د بلبل اسره خوره شوه.

تر څو چه ما ورته غټ او په حیر کتل هغه لکه رخسنده برق تېر شه او که ځان وهم او که په سر خاوری بادوم وار تېر شوی او په هېڅ رنگ بېرته نه راګرزی.

همدارنگه کله چه د اخلاقی معایبو په بیان شروع کوی نو هغه ټول عیبونه چه یو سړی د پښتو په نظر کښې بد ښکاره کوی یو یو ښئی او سړی پوهوی چه پښتانه کبرجن، دروغجن، کاسیر، بدلمنی، نادیده، سپک نظری، بی اخلاصه، خاطر بدوونکی، په مال پسی لرګی اخستونکی، بی آبی او بی حرمتی، په خوی و خصلت پمن والی یا داسی نور عیبونه او عیب لرونکی نه خوښوی او نه ئی وینی.

په بل خای کښې چه اخلاقی تعلیم کوی نو وائی که د حقیقت له جامه څه شومی خپل  
ځان د ناموس او رسومو له قیده خلاص کړه، د طمع دانی ته هڅه مکړه، صورت پرست  
مه اوسه، د نفس پوله له مخی واخله او د معنی او موالی درنه لری کړه.

په غزلو او عاشقانه سندرو کښې ئی هم ډېر نزاکت او خوړوالی موجود دی او همدغه راز  
اشعار د ده اصلی آهنگ بلل کپړی ځکه چه نوری خبری ئی په دېوانکښې ډېری لری  
دی او بی د عشق له سندرو نوری خبری نه کوی، د ده په غزلو کښې ځینی بیتونه  
داسی هم راځی چه د ده ملائی او علم پکښې ځان ښکاره کوی او پوهېدای شو چه  
دی په دینی علومو، په فقه او صرف و نحوه او منطق کښې د معلوماتو خاوند و، او کولی  
ئى شوه چه په غزلو کښې هم ورځنی کار واخلی لکه پدی لاندی شعر کښې.

بیا خوئی له خیال سره مدام په مشغولایم  
تل لکه گلاب په پریشانی کښې په خندايم  
زه لا طمعدار د غنم رنگو د وفايم  
شگی غوندي پروت تری په غاړه د دريايم  
واړه کړېدلی د وصال په تمنايم  
خلقو ته بدنام د تورو زلفو په سودايم  
لغوه می عمل شه چه مدخول د کافه مايم  
پور په دواړه شرط د صغرا او د کبرايم  
شوم بايع د روکو پیرودونکی د نسايم

څه شی که د یار له غمه ډېر په واوبلایم  
غم د تبسم په جامه نغرم له وگړی  
پلار می د غنم دانی را ووېست له جنته  
ډېر څه قلوبم د یار د غم سیندونه نغرم  
مړ به وم تر اوسه هومره هجر څوک اوزه څوک  
سپین یم په خاطر کښې په تحقیق د یار له مخه  
ښه می منظور نشوه په نظر د خوش منظرو  
هر مراد دې ورم که نتیجه زما وصال شی  
اوبسی وینی روکی ور کوم په پور د وصل

دا بدل وزنی دی د اشنا وصل بی توله  
صاف متشرع په شرع ټینگ پاک له ربایم



پدی شعر کښې دا مضمون چه خپل غم د تبسم په جامه کښې نغرم او لکه گل په پریشانی  
کښې خاندم، د غنم دانی زما پلار له جنته را ووېست او زه لا بیا له غنم رنگو د وفا طمع  
کوم، د دریا په غاړه لکه شکه تری پروت یم او د وصال په تمنا کپړم، خاطر می د یار  
د مخ له نوره سپین دی او خلقو ته د زلفو په سودا بدنام یم، ښه شاعرانه رنگ لری او د  
علیخان د خیال دقت، تعبیری اقتدار ورځنی په ښه شان معلومېدلی شی. وروسته تر دی  
چه د عمل لغوه کېدلو او د کافه مامدخول ته اشاره کوی یا نتیجه او صغری و کبری

یادوی نو د خپل ملاتوب څه قدرته اظهار کوی، او ورپسې خپل فقاہت هم پدی ډول بیانوی چه زه خپلی اوبسی او وینی روکی ورکوم او د وصل پور غواړم یعنی د نقدو او نیسې معامله ده چه په دغسې بیع کبې سودا او ربا هم پېښېری مگر د دی لامله چه زما اوبسکی اووینی وزنی دې یعنی تلل کېری او د آشنا وصل بی توله دی نو ربا او غاړه بندېده پکبې نشته (ځکه چه دلته جنس او قدر چه د ربا علت دی وجود نلری) پدی حای کبې علیخان د وصال دپاره ځانته روایت پیدا کړی چه څوک ورته حرام خورونه وائی او سره له دی چه د دلبرو سره وصل شی متشرع او په شروع ټینگ هم وبلل شی.

نو ویلی شو چه علیخان سره له دی چه شاعر دی ملا هم دی مگر هغسی ملا چه کتابونه به ئی په بغل کبې نه کرزول او صحاف نه وو لکه چه پخپله وائی:

د بغل په کتاب څه شی علم بویه هر صحاف په ملایانو حساب نه دی



دغسی ملا چه کتابونه په غیر کبې کرزول صحافی بولی او اصلی علم بل شی کبې هغه هر څه کېدای شی او په شعر و شاعری کبې هم لوړ مقام پیدا کوی، دغه راز ملایان بیا شعر او شاعری هم بده نه کبې بلکه وائی:

عالمان شعر په څه کبې ممنوع	ډېر ایات له آنحضرته دی مسموع
عذاب نه دی نه ثواب شعر خو ثوب دی	گاه ئی اغوندی انسان گاهی سبوع
عبث پوچ دروغ ویل وی که کنخل وی	بی له نظمه هم قبیح دی په وقوع
عام له نظمه که ئی کاندی څوک په نثر	ویل مه بویه هرگز غیر مشروع
عنوانات دی دا ایات معنون حکم	بشه بد گوره د محمول او د موضوع
عقل نقل طبع دری واړه می مله دی	اعتراض شه پری مدفوع بلکه مرفوع



## (۵) عبدالرحیم هوتک<sup>(۱)</sup>

دا هغه شاعر دی چه په لس کلنی مسافر شوی او تر اتیا کالو پوری عمر ئی په غربت او مسافرت کښی په ترکستان او بخارا تېر کړیدی پدی دومره موده کښی دا پردېس شاعر تل د خپل اصلی وطن قندهار او خصوصاً (ښه بولان) یعنی کلات په ارمان ژرېدلی او د خپلو اشنایانو په یاد کړېدلی دی - دا شاعر یوازی د پردېسی په رنخ اخته نه و، د عشق شور او تاوده جذبات هم ورسره و، او د جمال په لټون کښی هم سرگردانه و، دا لاندی بیتونه د دی خبرو تصدیق کوی:

لس کلن له ملکه ووتم بیرون شوم	په سراغ د مهوشانو جگر خون شوم
پنخوس کاله زیات و کم وشوه رحیمه!	په سراغ د اشنا ناست پر ترکستان یم
بخارا او سمرقند می زړه زخمی کړ	غواړم پاخم په زیارت د قندهار
ستا قسمت شو بخارا عبدالرحیمه!	عزیزانو اختیار ټول (ښه بولان) کړ
ښایسته قندهار ډېر ډېر یادومه	که هر خوئی هېرومه نه هېرېری
زه رحیم په بخارا کښې ارزو کړم	که می خدای کړی په بلاد د قندهار کډ
د رحیم حال و هر چا و ته معلوم دی	چه مدام ژاړی غریب په ترکستان کښی

(پښتانه شعرا<sup>۱</sup>)

<sup>۱</sup>: د ژوند زمانه ئی د پښتانه شعراء له لیکه د (۱۱۵۰ هـ) په حدودو کښی معلومېری او د ځینو اشعارو په استناد ئی تر (۱۲۰۰ هـ) یا څه دپاڅه ژوندی کښلی.

عبدالرحيم د پښتانه شعراً د ليك په قرار په قام هوتك دى مگر په يوه بيت كښې ځانته  
 ميا<sup>(۱)</sup> هم وائى او احتمال لرى چه په هوتكو كښې به هم ځينى روحاني كورنى مياگان  
 بلل كېرى. دى مونږ ته د خپل ژوند قصه له ابتدا نه پدى ډول شروع كوى.

په هغه ساعت چه وزووم له مور  
 په چاره د عاشقى ئى زما نوپرېكړ  
 قرار مه اوسه مدام په ژړا ژاړه  
 چه كلام مى د دائى په غور و كښووت  
 چه په ښه او په بدو پوهېدم خلقه،  
 ورځ په ورځ به لوؤيدم په زړه زهيروم  
 اى رحيمه تا به هله مرد و بولم  
 دائى ونيوم په غېر كښې زما وروره!  
 راته وې ويل په غور كښې چه سر توره!  
 عشق در نوت په تاله هره لوره  
 سرا پا مى سينه ډكه شوه له اوره  
 د زړه ميل مى مدام شه له طنبوره  
 سرو كار مى له رباب او له سنتوره  
 كه له عشقه سره ورغلى تر كوره



دا مور زادى عاشق چه څومره لوئېرى هغومره ئى د عشق شور هم زياتېرى او سره له  
 دى چه د څوارلسو علمو ملا ورځنى جوړېرى او ډېر كتابونه لولى د عشق په جذبه دغه  
 ټول هېروى او د اشنا د ليدو په وخت كښې ځان لكه هلك نادان گنى.

څوارلس علمه مې ټول هېر كړه كه باور كړى  
 چه دى ووينم هلك غوندى نادان شم



صرف و نحوه فلسفه تفسير او فقه  
 ټول مى هېر كړه چه مى زړه په عشق خبر شه



كله چه د عشق باخبرى او پوهه ده ته حاصلېرى او پوهېرى چه اصلى ملائى په همدغه  
 جنون او ليونتوب كښې ده او حقيقت ته هم هغه وخت سړى رسى چه له ظواهر و تېر  
 شى او له معنوى اسرار و سره اشنا ئى پيدا كړى نو بيا ځان د كامل پير په يوه سبق ملا  
 كښې او د عشق د لفظ معنى دعوه پدى ډول كوى:

څوارلس عمله مى ټول وكړه ملا نشوم  
 په يوه سبق د پير كامل ملا شوم



تلفظ معنى د عشق مى دى په زړه كښې  
 له گفتاره د كتاب په دود خاموش يم



۱: بى د ياره له فكره ميا عبدالرحيمه

نور څه نكرم كه بيداريم كه ويده يم

عبدالرحيم خپل ځان مونږ ته پدی لاندی څو شعرونو کښې راښی او خپل دردونه او  
حالونه پدی ډول بیانوی:

چه منصور غوندي په دار دی هغه زه یم  
چه له نورو خلقو لری لری گزری  
چه مدام له بلبانو سره ناست دی  
له مجنون سره چه گزری بیابان کښې  
چه په غم کښې گرفتار دی هغه زه یم  
د خوبانو خدمتکار دی هغه زه یم  
په چمن کښې په چغار دی هغه زه یم  
د لیلی له مینی خوار دی هغه زه یم

د اشنا له مینی تل خانه بدوش یم  
چه په درس د عشق مشغول شوم زما خانه  
تلفظ معنی د عشق می دی په زړه کښې  
د لیلی د نای ریغ می اور پدی  
چه می وپرله ملا د عشق و لور ته

په تیره توره د تا چه مبتلا شوم  
هم غبار شوم هم رانجه شوم هم طوطیا شوم  
مست مو ولیدی له خوابه سر نه اخلی  
چه د عشق خرغه می واغوسته عالمه  
چه می سترگی د یار ولیدی په سترگو

نیمه شپه له خایه پاخم په ژرا شم  
خلق ټول په خوب ویده آرمیده وی  
کله ناست یم په حجره کښې تار وهمه  
غورځوم سر په هر لور طاقت می نشی  
زه چه یار په سترگو ووینم رحیمه

له دی څو شعرونو به عبدالرحیم دومره پېژندل شوی وی چه دغه د خوبانو خدمتکار او  
په غم گرفتار شاعر چه کله له بلبلو سره په چمن کښې په چغارو کې دی او کله له مجنون

سره په بیابانو گرزى دى د لیلی د ناقي په غږ دومره مست شوی چه لکه باده په جوش راغلی دی، همدغه جوش و خروش دی نیمه شپه له حایه په ژړا را پاڅوی او په لیلی پسی ئی لور په لور گرزوی، پدی لاره کبې دى هم غبار کبېرى هم رانجه کبېرى هم طوطیا - کبېرى مگر کوم حای ته نه رسېرى او د دى دپاره چه خپله محبوبا له مسته خوبه را پاڅوی کله نسیم شی کله جرس او صدا شی خو هغه سر نه را پورته کوی د عشق دغه سوی لکه چه د ده په روح او وجود کبې عمیق تاثیر کوی د ده په شعر و شاعری کبې هم پوره نمایش لری او په ټول دیوان کبې ئې بې له دغه درد او سوزه نور څه نشته لکه چه پخپله هم وائی:

بی له عشقه بی له درده بی له سوزه      وبه نه لولې بل شی زما په دیوان کبې



کوم شاعر چه هم مسافر وی او هم عاشق د هغه دیوان باید همدغسی شی وی او بی د عشق له درد و سوزه نور څه پکبې ونه لوستل شی. زمونږ دغه مهجور شاعر لکه چه د شاعرانو او عاشقانو عادت دی په هر حای کبې چه و، د سحر بادئى د خپل آشنا مقدم ته استاوه او دا راز خبری ئی ورته کولی:

<p>سحر باده د آشنا په مقام ورشه لوی و کم چه وی ټول ووینه په سترگو هر یوه چه زما له حاله پستېدو وی له خواری له غریبى له بېکسى نه که خبری زما دپاره درته وکړی پر لار نکړی چه به ووائى وچاته د نسیم په زیادې بڼه نشی رحیمه!</p>	<p>زما دپاره پکبې وگرزه کوتر شه په احوال سره د هر یوه خبر شه په ژړا ورته په اوبسکو کبې احمر شه خو دې توان وی ورته زما په رنگ اصغر شه مخ را کوز کړه زما ولوری ته چپر شه په شتاب راشه و ما وته دفتر شه د دلدار په لور پخپله قلندر شه</p>
--	--



عبدالرحیم لکه چه پخپله ژړېده دغسی ئی نسیم او د سحر باد هم پخپل حال ژړاوه او متاثر کاوه، او هر چاته ئې د ژړا توصیه کوله، د همدی لامله ئې هغه زهد او طاعت هم نه خوښېده چه سوزو ژړا به ورسره نه وه حکه ئی د حینى زاهدانو په مقابل کبې رندان

خوښ و، او له ریا کاری یا وچ طاعت څخه ئی بد راتله له دی لاندې بیتو څخه د ده فکر او نظر څه نه څه معلومېږی:

وچ طاعت د زاهدانو په دود مکره	شپه او ورځ په ژړا ژاړه نالان اوسه
زه غوته تللی د عشق په لوی دریاب یم	زاهدان واړه په وچه ویاله ناست دی
د رندانو کره ورشه څه به مومې	په هېڅ رنگ د زاهدانو مهمان مشه
می پرست یم سر و کار می له شرابو	زاهد نه یم چه مدام تسبی شمېر مه
زه له یاره سره پروت شونډی ئی زبېښم	زاهد سل دانی په لاس وړک په حساب کښې
چه منصور غوندی شور نلری په سر کښې	درته وایم په طلب کښې د دار مشه
منبر وسوزه په اور کښې شراب وچښه	درته وایم خود زرونو ازار مکره
ای زما زړه له هر چا سره یار مشه	بیهوده بنده د هر رنگ دربار مشه
د کامل او مکمل پر دربار اوسه	که هر څو ئې بد ووینی بیزار مشه
چه له عشقه خبر نلری په عمر	زړه ئې مړ دی د هغه یار غار مشه
دستار واچوه له سره سرتور کښېنه	لکه شیخ پر لوئیدو د دستار مشه

د عبدالرحیم شهرت:

مشهور شوی می پرست یم په جهان کښې	مجنون خط د تسلیم را کر بیابان کښې
عالم ټوله په یقین سره خبر دی	بی له عشقه هنر نلرم په ځان کښې
له هلکینی تر اویاؤ کالو پوری	گرز بدلی یم د مینی په بوستان کښې

ښائې چه د عبدالرحيم معرفې لږه غونډې شوی وی او د ده پخپلو شعرونو او بيتونو کښې د ده حالات او خيالات څه نه څه څرگند شوی وی، اوس ئې يو څو نور شعرونه هم د نمونو په ډول وگورئ!

### لمړۍ نمونه

چه په زړه کښې د اشنا مينه لرينه  
چه ئې ستا صورت ليدلې وی جانانه  
که زاهد ستا سترگې وليدې په سترگو  
که دی بوی د محتسب په دماغ کښووت  
بی له فکړه د خپل یار عبدالرحيمه!  
ښانې ئې ښکاره کېږي له جبينه  
د جنت حورې په زړه کله ورځينه  
اور به درست په خانقاه ولکوينه  
په دره به اول خپل ځان ووهينه  
خراب زړه می کله بل فکر لرينه



### دوهمه نمونه

شکر کارم چه تل مست يم په صها کښې  
د هر چا دی گوښی گوښې روزکارونه  
سوداگريم په بازار کښې د شرابو  
آرزو مندوی هر سړی و یوه شی ته  
بی له یاره که به بل مقصد لرمه  
زاهدانو غونډی نه يم په ریا کښې  
د عاشق روزگار د یار په تماشا کښې  
خریدار به می تل مست وی په سودا کښې  
زه مدام يم د اشنا په تمنا کښې  
گرفتار دی شم رحيمه په بلا کښې



### دریمه نمونه

که هزار ځله تقوی پرهیزگاری کړې  
که د شپې نمځونه کړې په ورځ روژه ئې  
هم مدام په ژړا ژاړی قرآن لولې  
که دا ټوله په ځای راوړی چه مذکور شوه  
ښه دی نشته چه مدام دل آزاری کړې  
خیراتونه هم په یاد کښې د باری کړې  
عمر ټول تېر په دعا او په زاری کړې  
کور دی خور دی چه د زړونو خرابی کړې



## خلورمه نمونه

همیشه دی لاس نیولی دی دعا کری  
سوداگرئی حسابونه د دنیا کری  
واړه ترک وهه که مینه په رښتیا کری  
کله ناست لکه دوی سپینه قبا کری  
بی له ذوقه بی له شوقه دایما کری  
فکر بل کړه که ارزود دلربا کری  
که کشاف غوندي کتاب ورته معنا کری

ای زاهده ته چه دا رنگه بلا کری  
سل دانی دی تل نیولی دی په لاس کښې  
ورد اورا د به دی له لاری کارا منعه  
کله دیگ کله کوزه تر اوبو باسی  
ورد اوراد زهدو تقوی چه درته کورم  
دا دی واړه خامکاری ده برادره  
ای رحیمه رباکار به په لار نکری



## پنځمه نمونه

پخته کار اوسه په عشق کښې خامکار مشه  
له هغوسره هرگز یار غار مشه  
له عالمه د ډوډۍ منت بار مشه  
بی له خدایه د مخلوق طمعدار مشه  
د واعظ په دود په بند د گفتار مشه  
چه دی نه بولی مېلمه د خپل پلار مشه  
خو دی توان دی ښه کوه دل آزار مشه

مقید لکه زاهد په اذکار مشه  
چه په قدر او قیمت دی نه پوهپری  
خدای پخپله ستا د رزق ضامن شوی  
که ته غواړی چه په دوه کونه عزیز شی  
خاموشی ده لویه برخه که پوهپری  
ناخوانده له کوره مه اوزه که مرد یې  
که به لویه درجه غواړی رحیمه



## (۶) احمد شاه بابا (۱)

هغه د تخت و تاج خاوند چه د پښتون په تاريخ او د جهان په نوموړو شاهانو كښې لوړ  
مقام لري د شعر او ادب په دنيا كښې هم بې برخې نه دی او د عشق او محبت له عالمه  
هم پوره خبر دار دی دا ستر پادشاه وائی چه زه د بيخبرۍ په خوب ویده وم مگر د بلبل  
نارو راوینس كړم حكه اوس لكه بلبل په چغاريم او نه پوهېږم چه د كوم گلزار بلبل شم.

زه بيیده وم خبر نه وم      د بلبل نارو بيدار كړم  
چه د گل په خیر ئی مخ دی      پری بلبل غوندي چغار كړم  
مهرويان لكه گلونه      زره بلبل د كوم گلزار كړم؟



دا د عشق او شعر كرشمه ده چه د لوی اقتدار او سلطنت خاوند هم د حسن و جمال په  
مقام كښې له قلندرانو او ملنگانو سره برابر وی او خه چه په دنيا كښې د افتخار او عزت  
اسباب گڼل كېږي هغه ټول ئی له نظره غورخوی ترخو چه د لیلی دربار ته بی له عجز و  
محبتته نور خه وړاندی نكړی حكه احمد شاه بابا خپلی محبوبا ته دا رنگه عرضونه كوی:

که زه نوریم ستا د کوریم محبوبا      هسی نه چه د پښوریم محبوبا  
نه د اصل لافی کړم نه د خبرو      اور لړونی ستا د اوریم محبوبا  
که دا ستا نظر پر ماوی تر نمر لوی یم      که نظر کړی هومره نوریم محبوبا  
که قدم زما په سر ږدې ای دلبره      زه خو خاوری ستا د لوریم محبوبا  
له احمده مه غواړه بیوفائی      ستا په مینه سره توریم محبوبا



زمونږ دغه بابا او پادشاه شاعر چه د بنایست او ښکلیتوب په مقابل كښې نه د اصل لافی  
كوی او نه د خبرو بلکه حان د عشق د اور - اور لړونی گڼی او دی دربار ته بی له  
خاكساری او عجز و نیازه نور خه نه تقدیموی د خپل دیوان په نورو حایو كښې هم خپله

۱: د (۱۱۳۵ هـ) په حدودو كښې په هرات كښې زوكړی په (۱۱۶۰ هـ) كښې پادشاه شوی او په (۱۱۸۶ هـ) كښې وروسته تر (۲۶)  
كاله پادشاهي وفات شویدی. (پښتانه شعراء)

ژړا خپله حیرانی، د زلفو قدردانی ښکاره کوی او سره له دغومره - لویه اقتداره د رقیب له لاسه لکه نور بی وزلی شاعران ژاړی مگر له خپلو لښکرو او قوت و سلطنت څخه د خوبانو په کشور کېږي هېڅ کار نه اخلی د مثال په ډول ئی دا لاندی بیتونه وگورئ!

که هر څو په زړه نادان یم      ستا د زلفو قدردان یم  
 که بادشاه د درست جهان یم      غلام ستا ماه تابان یم  
 د رقیب له ډېره دروهه      په وصال دی هم کریان یم  
 پخپل ځان هېڅ نه پوهېږم      په دیدن ولی حیران یم  
 ستا د دوو مالو سترگو      په کتلو سر غلطان یم  
 یو څو ورځی می رضا کړه      جانه څو ورځی مهمان یم  
 که هر څو په بهار درومم      آخر پانه د خزان یم  
 که بلبل وماته ووی      ماهم زده و چه ژران یم

همیشه سوی سینه درپسی کرزم      چه ستا ځای نه دی په مخکه په آسمانکښی  
 قلندر یا به ملک پر جهان کرزم      یا به اویسی تو یوم پخپل کریوانکښی

ځینو شاعرانو چه په دنیا کېږي هېڅ نلرل او په خال هندوئې سمرقند و بخارا قربانول  
 بنائې چه ځینی کسان ووائی چه هر څوک د هوا مرغان د پیسی شل خرڅوی خو چه  
 لاس ته ورشی نو بیائې پری زړه نه کېږي مگر احمد شاه بابا خپل هغه کشور چه په ډېرو  
 سفرونو او جنگونو ئې کتلی و له خپل دلبره څارواوه او ویل ئی:

دواړه څار شه تر دلبر      هم می سر هم می کشور  
 زړه می هسی لیلی وری      چه ځلېږی لکه نمر  
 مینان ئی په اور سوی      سور پیزوان لکه اختر  
 طراری او هم شوخی کا      لاس ئی توری وهی سر  
 په سرونو صرفه نکړي      د عاشق کاري ځیکر  
 که دیار په عشق سر کېږدی      احمد هاله کا اختر

وگوری! دومره لوی فاتح چه ډېر زورور دښمنان ئی په مقابل کښې مغلوب شوی او لوی لوی ملکونه او قوتونه ئی لاندی کړی دی د یوه پېروان په اور سوزی او د حسن د توری تاب و طاقت نلری. هغه چا چه د سلطنت او شان و شوکت مزه خکلی ده او د دنیا ټول نعمتونه ئی لیدلی دی خپل سر او کشور دواړه تر دلبر خاوی او له هر څه تېرېری، نو که کوم د تخت و تاج خاوند خپل جاه و جلال پرېردی او په لیلی پسی خی دا د عشق هغه جاذبه او قوت دی چه انسان ئی په مقابل کښې اوس او پخوا کله نه دی درېدلی او ډېر زورور شخصیتونه ئی هم په مقابل کښې مغلوب شویدی.

د احمد شاه بابا په ژوند او حیات باندي د دې لامله چه دوه کتابه لیکل شوی او د ده سیاسی او نبوغی شخصیت هلته ښودل شوی او دلته ئی بی له شاعری- نور څه خبری نه کوو، نو وروسته تر دی لری غوندي معرفی. د ده د اشعارو یو څو نمونې ښیو:

### لمړی نمونه

نن ولاړه محبوبا ده	په ډېر حسن مهیا ده
بخته تابه ننگومه	چه عجبه يك تنها ده
چه ئی مخ ته کاته نشی	هم له لمره لازیبه ده
له بنائست ئی نه سمېری	که سپورمی که ثریا ده
زه به ئی ولې تعریف نکړم	دا د دوه کونو وشوها ده
د کمال مخی ئی نشته	له ښوونی بی پروا ده
د کمال له برکته	هر عاشق وائی زما ده
په بنایست ئی جهان وینو	نن د هر زرگی رڼا ده
چه دیار پر برجل ورشی	که سر پرې کا زمونږ رضا ده
پرسر تللو نه وېرېرم	وېره دا چه بی وفا ده
زاری کاندۀ احمد شاهه	پر انگر ولاړه دا ده



## دوهمه نمونه

قافله د عشق راغلی له کوم خوا ده  
پرې پوهېږم زړه به بیا له مانه یوسی  
ټوله یو دی که غلجی که اودلی دی  
چه عمل ئی د نېکی وی مېړه هغه  
د خالق په وره قبول دی نیکو کاره  
پستانه دی ټوله لاس سره یو کاندی  
پر زرگی باندي مېشته کا څه غوغا ده  
چه دا هسی نن راغلی دلربا ده  
ښه هغه چه ئی د زړه بښنه صفا ده  
که اغوستی ئی کدله د خمتا ده  
نیکو کار څخه د لوی څښتن رضا ده  
چه مونن غزا هر لوری شاوخوا ده



## دریمه نمونه

ای زما خرابه دله  
د بېلتون یو هسی اور دی  
د بهار ارمان به نکړم  
چه د حسن چمن وینم  
محبوبه که مستغنی ئی  
ورشه و پوښتنه بلبله  
دود ئی خېژی له کوکله  
ستا بهار دی تل تر تله  
تل تازه اوسې ای کله!  
بیا هم کوره ماته کله



## څلورمه نمونه

ستا د عشق له وینو ډک شوه ځيکرونه  
تا ته راشمه زرگی زما فارغ شی  
که هر څومی د دنیا ملکونه ډېر شی  
د ډیلی تخت هېرومه چه را یاد کړم  
د رقیب د ژوند متاع به تار په تار کړم  
د فرید او د حمید دور به بیا شی  
که تمامه دنیا یوخوا ته بل خوائی  
ستا په لاره کښې بایلی ځلمی سرونه  
بی له تامی اندېښنی د زړه مارونه  
زما به هیر نشی دا ستا ښکلی باغونه  
زما د ښکلی پشتونخوا د غرو سرونه  
چه په تورو پستانه کا گزارونه  
چه زه وکاندم پر هر لوری تاخونه  
زما خوښی دی ستا خالی تش د کرونه

احمد شاه به دغه ستا قدر هېرته کا که ونیسی د تمام جهان ملکونه



### پنځمه نمونه

نن می ولیده ولاړه      محبوبا په هسکه غاړه  
په ژرامی زړگی وړک و      په خندا راته ولاړه  
راته ئی ووی حال دی څه دی؟      ای زما په غم ویجاړه  
زه همپش له تاسره یم      بیا پخپل اطاق می غواړه  
که له تاسره زه نه وم      بیا هاله راپسی ژاړه



### شپږمه نمونه

راغله ورېځ د نو بهار      ټول جهان به کړی گلزار  
بناخ د خار کاسره گلونه      دا قدرت د کردگار  
د قدرت او به ئی ورکړی      وچ بساخونه کړی اثمار  
هېڅ نېسان د ثمر نه وی      شی په څوړنکه اظهار  
له قدرتته ئی ځارېرم      غر شی ټول ډک له اشجار  
چه جهان پری تازه کېږی      تل دی اوسی دا بهار  
د خزان باد دی تاره شی      چه بلبل نشی پری خوار  
هنه باد پریار رامشه      چه ئی زلفی کاتار تار



## د علماء او روحانیونو اشعار

خوک چه له فکر ومعنی سره زیاته رابطه پیدا کړی او د معرفت په لټون کېښې شی یعنی په زړه کېښې ئې سترګې پیدا شی او د عرفان لور ته ئې مخه شی هغه ارو مرو د یوه قوی تخیل خاوند وی او د خیال په مرسته له یوه بل عالمه الهامات اخلی، دا الهامات که په ادبی کلماتو او شاعرانه آهنگ کېښې ښکاره شی خلق ئې شعر بولی او که په بله لهجه وی یو فلسفی یا تصوفی رنگ پیدا کوی. نو فلاسفه، عارفان او شاعران یو له بله معنا او روحاً نږدې دی او شعر و فلسفه او تصوف کله کله داسې خلط شی چه ببلول ئې ګران او مشکل وی، همدغه سبب دی چه ځینی کسان لکه په عربي کېښې ابوالعلا یامتنبی ښه نه پېژندل کېږی چه فیلسوف شاعر ورته ووايو که شاعر فیلسوف؟ همدارنگه افلاطون یو فیلسوف دی چه شاعر هم ورته ویلی شو او فلسفه ئې ادبی رنگ لری. په فارسی کېښې مولانای روم او فیضی، حکیم سنائی او عمر خیام، بوعلی سینا او عطار په پښتو کېښې میرزا انصاری او دولت هماغه راز خلق دی چه هم شعر لری هم فلسفه یا تصوف، او همدغسی اشخاصو ته مونږ روحانیون شعراً ویلی شو د داسې کسانو اشعار غالباً له نورو شاعرانو څخه بل راز وی او بل ډول خوند لری اکثر علماء او ملایان تېر شویدی چه له علم سره ئې شعر هم درلود او په ادب کېښې د لور مقام خاوندان و، مګر ځینو لکه جامی خپل اشعار له علمه سره ښکاره کړیدی او ځینو نورو لکه امام شافعی خپل اشعار پټ ساتل او ویل ئې که شعر د علماء دپاره عیب نه ګڼل کېدای نوزه به له (لبیدی) څخه نن ورځ په شعر کېښې لوړوم.

په پښتو کېښې هم ځینی علماء او بزرګان تېر شویدی چه اشعار ئې پاته دی او خپله شاعری ئې نه ده پټه کړې مګر ځینو نورو خپل شعرونه هر چاته نه دی ښکاره کړی او خپل دغه هنر ئې پټ ساتلی دی.

دلته مونږ د نمونې په ډول د څو تنو څه اشعار را اخلو چه پسله (۱۲۰۰ هـ) څخه ئې ژوند درلود او د علمی یا روحانی شهرت خاوندان و.

(۱) میا عبدالکریم صاحب :

د میا صاحب زیارت د لغمان د علیشنگ په دره کېښې دی چه دغه ځای د میا صاحب دېره بولی، د ده زیارت ته ډېر خلق د ثواب په امید راځی او د سوالونو د قبلېدو ځای

۱: د میا الله بخش زوی دی او په (۱۲۰۷ هـ) کېښې وفات شویدی. (پښتانه شعراء)

ئی گنی. د میا صاحب علمی او روحانی شهرت تر ډېرو ځایو رسېدلی او خلق پری د ښه سړیتوب او بزرگۍ کلکه عقیده او ټینګ اعتقاد لری.

د میا صاحب ډېره د موقعیت او منظری په لحاظ یو دا راز ځای دی چه په هر چا باندي یو روحانی اثر کوی او سړی پخپلو افکارو او خیالاتو کښې اړو مرویو تغیر او تحول وینی په دغه ځای کښې صوفیانه فکر او شاعرانه خیال قوت مومی او د زړه کیفیت او احساس و نظر هم بل راز کپړی ځکه هر څوک د میا صاحب د زیارت په تاثیر باندي اقرار کوی. میا صاحب لکه چه پښتانه شعرا لیکي د اعلیحضرت احمد شاه بابا او تیمور شاه معاصرو او په دغه وخت کښې ئې د تدریس او لارښودنی غږ لری لری ځایو ته رسېدلی و او د دې مملکت په لویو بزرگانو او علمانو کښې منل شوی و. میا صاحب سره له دغو علمی او روحانی فضایلو شعری قریحه هم لرله او د شعرو ذوق خاوند هم و، چه د شعر دوه نمونی ئی له پښتانه شعرا څخه را اخلو:

(۱)

لکه الف چه وصلت بیا مونده له لامه سره  
اوس د هی هی فریاد کوی له هره گامه سره  
اوس دې د گور چنجی مستی کړی له اندامه سره  
اوس دی مرگي خونه اواره کړه له بامه سره  
د مسافرو دلته څه دی له دوامه سره

که مې د حق مینه روزی شی له دوامه سره  
په نالیدلی لار چه تلې توبښه دی ولې نوره  
اول دی خوب په نالیچو په پشمینو باندي و  
اول دی ښې لورې مانی بیادی باغچې جوړی کړی  
عبدالکریمه مه نازیره په نیمکړی دنیا



(۲)

بلبلی لاری په ژرا گډ پری سوران ولکېد  
چه خدای ئی مل و هغه پوری گلستان ولکېد  
د مرگ له لاسه ئی مسکن په گورستان ولکېد  
لعین مردار شه ځکه ځای ئی په نیران ولکېد  
ښی سردار د دواړو کونو پهلوان ولکېد

څه عجب باغ دی د سرو گلو پری خزان ولکېد  
خلیل د خدای و چه نمرود گذار کړ سرو لمبو ته  
هغه خلق څه شوه چه پالکی ئی په هوا کرزېدی  
شداد نمرود و چه دعوه ئی د خدای کوله  
عبدالکریمه ولی غم کړی څله مست نه کړزی



## (۲) مراد علی صاحبزاده د کامی:

د صاحب زاده صاحب پلار عبدالرحمن نومېده چه په فقیر صاحب مشهور و. مراد علی صاحبزاده لکه چه د پښتانه شعراً په دوهم ټوک کښې لیکلی دی د (۱۲۲۰ هـ) په حدودو کښې زوکړی او په عربی علومو کښې (لکه صرف، نحو، منطق، حکمت، فقه، تفسیر، میراث، عروض و قوافی، بدیع و بیان، د تبحر خاوند وو. ده په پښتو کښې ډېر تالیفات کړی او په پښتو باندی د یوه مهم او لوی مؤلف حق لری حکه چه پښتو او پښتنو ته ئی یو دا راز خدمت کړی چه هېڅکله نه ور کپړی. دا خدمت د قرآن کریم هغه مکمل تفسیر دی چه تفسیر یسیر ئی بولې او د مراد علی صاحبزاده لوی حق په مونږ ټولو باندی ثابتوی. صاحبزاده صاحب په پښتو کښې نور آثار او کتابونه هم لری او علاوه پدی چه په پښتو کښې ښه لیکونکی تېر شویدی نظمونه او اشعار ئی هم پاته دی او په حینو اشعارو کښې ئی خپل تخلص مراد لیکلی دی، دلته ئی یو دوه شعره د نمونی په ډول را اخلو.

(۱)

### قبله

قبله د تن پرورو خوب و خوراک	قبله د عاقلانو فکر و ادراک
قبله د دنیا دار و سیم و زر	قبله د پادشاهانو تاج و افسر
قبله د غافلانو حان او مال	قبله د ذاکرانو ذکر او حال
قبله د سرودیانو چنگ و رباب	قبله د زاهدانو وی محراب
قبله د گمراهانو مکرو تلبیس	قبله د عالمانو درس و تدریس
قبله د جاهلانوی بدکار	قبله د سالکانوی اسرار
قبله د کافرانوی زناار	قبله د عاشقانوی مخ د یار
قبله د مشرکانوی ضلال	قبله د عارفانوی وصال



(پښتانه شعراً)

(۲)

له اوله هېڅ څېز نه ؤ خاك او به نه باد او نار  
نه دا انس و جن حيوان نه نباتات سيندونه غرونه  
بيا د رب اراده وشوه چه زه وپژاندى شمه  
ناگاه نور شه په جنبش تری مرغلره شوه پيدا  
له يوى قطري ئى ساز كړ، هغه لوى عرش مجيد  
په دوهمه قطره باندى بيا نظر د قهرو شه  
بيائى عرش په ابو كنبسود او اوبه په شادباد  
بيا اوبه شولى په موج ځك پرې راغى ډېر او تېز  
نه دا مخكى اسمانونه نمر سپورمى ليل ونهار  
مگر ذات بى جهات و، تل ثابت په يو قرار  
نو پيدا د حضرت نور په محبت كړ كردگار  
بيا د قهر نظر وشو نو دوه خايه كړه قهار  
بيائى باد پسى پيدا كړه په قدرت سره بيا  
له هيبته ئى اوبه شوه او له خوفه تار په تار  
بيا د ځمكى اسمانونو عزم كړ پروردگار  
رب تری سازه كړ له مخكه او هم غرونه او شجار

او په دغه موج وهلو ډېر لوگى ورځنى ولاړه  
نو تری جوړ شوه اسمانونه پكښى ستورى بيشماره



(تفسير يسير)

(۳) علامه حبيب الله<sup>(۱)</sup> (مشهور په حبو آخندزاده صاحب)

دا لوى متبحر او منلى عالم چه د ملا فيض الله اخندزاده زوى او په كام كاكړ دى د  
قندهار له محققينو او د افغانستان له علمى مشاهيرو څخه دى چه د علم و فضيلت  
شهرت ئى تر هند او ايرانه هم رسېدلى او پخپل وخت كښې د پښتانه شعرا<sup>۲</sup> په عبارت  
(استاد الكل فى الكل) بلل كېده.  
دا نوموړى عالم سره له دغه علم و فضله د پښتو په نوموړو شاعرانو كښې هم ښه مقام لرى  
چه د منهاج العابدین په نامه د ده د شعر ديوان مونږ ته پاته دى د حبو اخندزاده  
صاحب شرح حال په پښتانه شعرا<sup>۲</sup> كښې ښه مفصل ليكل شويدي او كه څوك د افغانستان  
مشاهير ليكى البته چه په ډيرو ليكلو به ئى هم حق ادا نكړى شى مونږ دلته يوازی د ده  
له شاعرۍ سره كار لرو او غواړو چه د اشعارو رنگ او ډول ئى په دوه درى نمونو كښې  
وښيو:

۱: (۱۲۶۵ هـ) كښې په ۵۲ كلنى وفات شويدي. (پښتانه شعراء)

(۱)

علم

علم خه عظیم دولت دی  
د هر فضل و هنر کان دی  
قوت د زره قوت د روح دی  
لکه لوی پکنی هنر دی  
که سودونه تری مونده شی  
گاهي زره لره مدد شی  
گاه د وصل شی د لال  
کله نوش شی کله زهر  
چه په زره اثر کایار شی  
دیر عظیم ئی منفعت دی  
د دین کار واره په ده شی  
آئینه د زره صفا کا



(۲)

زره

زره په مثل د بادشاه دی  
کل اعضائی مسخر دی  
په فرمان ئی خوله وبل کړی  
چه دی راست شی راست بدن شی  
ته مدام اصلاح د زره کړه  
دپر پکنی دی جواهر  
اول عقل بڼه گوهر دی  
بل گوهر ئی معرفت دی

واړه دی لوی نعمتونه  
د گوهر و کنجینه ده  
له جمله غلو او رهنه  
جواهر ئی یغمانه کا

نور علمونه حکمتونه  
چه زره هسی خزانه ده  
پس لازم ئی ده ساتنه  
چه دښمن ئی تالانه کا



(۳)

د عدم غولی تور تم و  
نه تمیز و نه ظهور و  
نور د حق شو صبحدم  
خوځ اعراض شوه خوځ اعیان شوه  
شان په شان ګڼه جدا  
کل یوم هوفی شان  
یا څه حسن او جمال دی  
په ممکن کښې نمودار دی  
یا پر جن یا پر انسان کا  
چه احسان د ده مطلق دی  
په ممکن کښې عکس و ظل دی  
له خالق ه دی عیان  
په نیکی سره خوځ ستائی  
چه نیکی عطاد حق ده  
په ثناده حق کویان دی  
علویات که سفلیات دی  
په تسبیح د حق کویانه  
د تحمید نغمه سرا دی  
له خالق ه ثنا خوان دی  
په هزار ژبی ئی ستائی

دا جهان واړه عدم و  
ټول اشیا پکښې مستورو  
توره شپه وه د عدم  
رنګ په رنګ اشیا عیان شوه  
په هر شی کښې تجلی  
ګوښی شان دی په هران  
چه څه خیر او یا کمال دی  
ټول له حقه مستعار دی  
یا چه څه مهر و احسان کا  
دا پر تود و جود د حق دی  
نور د حق متاصل دی  
پس چه هر حسن و احسان  
هر سړی چه ثنا وائی  
دا ثنا ثناده حق ده  
کاینات چه د جهان دی  
نباتات که جمادات دی  
غنچه ګوره یکه هانه  
هر بلبل چه په نوا دی  
هر کیه رطب اللسان دی  
هره ونه ثنا وائی

اسمان کوره په رکوع دی      چه مدام دی په خشوع دی  
 زمکه تل ده په سجود      تعظیم کړی د لوی معبود  
 دا درياب چه تل په جوش دی      هم د ذکر په خروش دی  
 غرض دا چه خه اشیا دی      په تسبیح د حق کویا دی

ولی حق ئې د ثنا  
 په هیچا نشی ادا



(۴) ملا عبدالباقي کاکړ<sup>(۱)</sup>

شعر یوه نغمه ده چه د شاعر د زړه درد او احساسات پکښې ارو مرو خان ښکاره کوی  
 یعنی هر څه چه د شاعر د زړه په اعماقو او د نفس په خفایاؤ، شعور او ما تحت الشعور  
 کښی وی شعر ئی میدان ته را باسی او څه چه په دیک کښې وی په کاسه کښې را وزی  
 کله چه شعر د یوه ملا کورته راځی او یو رښتینانی عالم یا په بل عبارت د اسلام په درد  
 درد من سړی شعر وائی نو په شعر کښې ئی دینی او تبلیغی مطالب له اسلامی درد سره  
 یو ځای وینو او شاعری بل راز راته ځان ښئی. نور شاعران که پخپل شعر کښې د ښکلو له  
 جفا او هجرانه یا د رقیبانو له ظلم و جوړه شکایت کوی ملا عبدالباقي له بدو عاداتو او  
 هغو رواجونو سرته کوی چه له اسلامه ورته مخالف ایسی او له دینی امورو سره تصادم  
 لری د همدی لامله خپل دیوان (تهذیب الواجبات لتخریب العادات) بولی او په پښتو  
 باندی سخت تنقیدونه کوی، ملا عبدالباقي که څه هم په خپه کاکړ او د قندهار د خوا  
 پښتون دی مگر د خدای د کلام او د اسلامی احکامو په مقابل کښې ځینی پښتني  
 دودونه ډېر بد گڼی او کوم مزمن اخلاقی امراض چه په کورو کلی کښې وینی په ډېر  
 نفرت ورته گوري نو باید د ده وطن او کورنی قوم او قبيله اسلام وبولو او علم و دین ته  
 ئی منسوب وگڼو.

عبدالباقي ملا دی مگر داسی ملا چه په ظاهری طاعتونو نه غولپړی او انسان یوې  
 حقیقی قبلی ته متوجه کوی لکه چه وائی:

مدرسه او قال و قیل منبر هلته ستا په ښه شه      که دې ځان ویوست له میانه چه محراب دی پر قبله شه  
 که محراب دې شه و ځانته نمونځ کوی بی طهارته      تر هغو دی نمونځ باطل دی خو محراب وهی په لته

۱: د ژوندون دوره ئی د (۱۳۰۰ هـ) په حدودو کښی ده د (۱۳۱۹ هـ) پوری ئی ژوند یقینی دی. (پښتانه شعرا دوهم ټوک)

تندی څوکه دی زړه ته گوره چپه مه ځه ای ناداره  
دا چه گام پر مخه نځو سجده نه راځی رحمان ته  
که مسجد کل پیمانہ شی په سجدو سره نادانه  
ستا په سر په خروارونو د دنیا غم او اندوهه  
څو لوئی رب ته ورنکړی تر ابدہ سرگردانه

سجده راغله خپل بدن ته قبله پاته شوه بیکاره  
بدن شو د تندی پېټی ته ښه وگوره و ځانته  
څو سجده رب ته ونکړی خلاص به نشی له تاوانه  
د پکړی پروله سجده ده زمونږ په شرع کښې مکروهه  
هم ساجدئی هم مسجودئی دا به کله شی جانانه



په بل ځای کښې هم حاجیانو ته د کعبی رهبری کوی او وائی چه باید سپری روحانی  
حاجی شی او روحاً کعبی ته ورشی یعنی د تن او بدن تیمار داری پریردی او دغه  
جسمانیت چه د روح د سیر په لاره کښې لوی پېچومی او د روحانی مقاصدو دپاره لوی  
حایل دی له مینځه واخستل شی ملا عبدالباقي دغه حاجی چه په اوبښ سپور دی او  
مزل کوی حاجی او اوبښ نه بولی بلکه روح ته حاجی او بدن ته اوبښ وائی لکه پدی  
لاندي بیتو کښې:

چه پر اوبښ باندي شیدا شو ور به کله شی کعبی ته  
بدکمان می قیاسی شو څه په ځانکښې په جهانکښې  
د شیطان پر لکی سپور یم د بزو په شان رقصیرم  
که می دین شو که می عمر و بدن ته وسیله شوه  
که پر دی پوله بالا شوه کوه قاف به شی تر لاندي  
دروازه شوه پر تا خلاصه نوم د یووور د انسان

د بدن مثال ئی اوبښ کړ روح حاجی دی ځی مکی ته  
شپه او ورځ د اوبښ تیمار دی بل څه نه وینم په ځانکښې  
شپه او ورځ د تن خدمت دی پټ اولځ ترې قربانیرم  
او بالوبی زده کومه مدعا ټوله یوه شوه  
د تن پوله که شوه وړانه هېڅ پېچومی نشته وړاندي  
سنگ وزر، غم و ښادی چه دواړه یو شوه په میزان



ملا عبدالباقي په هغو کسانو چه د خپل طبیعت او اصطلاح و عادت له مخی طاعت و  
عبادت ته را وړاندي کپړی یعنی فرایض پریردی او په نوافلو سرماتوی، له مکروهاتو  
ځان ساتی او په حرامو ورنښی وهی سخت انتقادونه کوی او په دین باندي بی ترتیبه  
گډیدل نه خوښوی:

د مړه ورور په ورستو غوښو ځان او کلی عذروم  
پدی بل کښې می تبشه ده د خپل دین ریښی وهم  
تش الفاظ می دی په خوله کښې د ملیت دعوی کوم  
په لاسو کښې می اورټک دی په کله اور لکوم  
فرایض می بیکاره کړ نوافل پر سترگوردم

د پشو پسخورده نخورم زه مکروه کله کوم  
په ښی لاس کښې می عصاده چه سنت می علاوه شی  
دین می ټوله طبیعت او اصطلاح او بد عادت شه  
زه په خوله هاها لرمه چه مرغی دانی یونسی  
علت ټوله کم علمی ده بی ترتیبه په دین گډ شوم



په یو بل حای کښې د خپل وخت له کوم قاضی نه د شریعت د پایمالولو شکوه کوی او په ځینو پیرانو او ملایانو هم پدې ډول دیني انتقاد کوی:

که هر څو تحمل وکا په اندوه به ئی مبتلا شی  
د قاضی خپلی شوی ورکی مصیبت ئی تر آسمانه  
د خپلی قدرئې نشته آه افسوس لدی وبالله  
چه ئی وس دو سه کپړی ذات وبود به ئی برباد کا  
دی مردود د طریقی شه تر ښکښابه ئی وهل ډېر شی  
خره غوائی پکښې تېرېری په څرمنی او په اورې

رب دی نه کا داسی پېښه د قاضی خپلی چه غلا شی  
محکمه به وی مغمومه محتسب به شی ناتوانه  
نازنین شریعت ګوره ترپسو لاندی شو پایماله  
که آخوند څوک په مسجد کښې په کړو حرفو یاد کا  
د صاحب پر مسئله که بی اودسه مرید تېرشی  
ته د شرع بوستان ګوره څه رځنی پکښې شوی جوړې



ملا عبدالباقي لکه چه په ځینو علماؤ او روحانیونو انتقاد کوی په پښتنو او ځینو پښتني دودونو هم ډېر بی پروا راحی او د حق په ویلو کښې ئی له هېچا نه سترګه نه سوزی ځکه چه د دی سپړی په زړه کښې د اسلام یو رښتیانی درد شته او هماغه درد ورځنی هر هر حای ویل کپړی، نو دا مسلکی عشق باید مونږ ډېر محترم وبولو او دغه راز ترخه ویل په ډېرو خوږو خبرو، ورنکړو، هر انتقاد چه د اصلاحی مطالبو او د یوه ملت د غمخوری په اثر کښې وی هغه ډېر لوړ قیمت لری او هر څوک ئی قدر کوی. د دغه راز انتقادونو یوه نمونه دا ده:

پټان خان توره ترڅنګ کړه د بابا روش ئی بل دی  
د بابا روش غالب کپړی قرآن واچوی بیخایه  
دا خفت د قرآن بولی آسمان لرزوي تر فرشه  
خصوصاً که جبلی وی په سینا افلاطون نشی  
غلط درومی دا شیوه ده د قدیمو جاهلانو  
هېڅ تېزی د فهم نشته چه احکام د دین خسته شوه  
چه روش پر عادت راغی وائی نروى په اسانه

قرآن وائی چه ورور مېر شه د اور تې واك ئی خپل دی  
مخامخ پر قرآن ورشی هېڅ حیا نه کا له خدایه  
بلاشکه چه د ظلم دوری پورته شوی تر عرشه  
د مزمن مرض علاج دی بوعلی په قانون نشی  
هر سپړی چه حجت نیسی د بد کار په باباګانو  
علت ټوله بد تقلید دی مومنان پری حبطه شوه  
د قرآن پانی بالا کړه څه نعرى وهی بېشانه



د ملا عبدالباقي په اشعارو کښې دیني او مذهبي جذبات باعث شویدی چه د دین جواهر او حقیقت خلقو ته وځلوی او د تقلید و عادت ګردونه ترې وڅنډی، نو ویلې شو

چه ملا عبدالباقي په ديني او مذهبي احكامو كښي د ښه تعمق او دقت خاوند و. او يو عالمانه شعور ئې په شعر كښي څرگند كړيدى د نمونو په ډول ئې دا څو شعرونه نور هم وگوري:

## لمړۍ نمونه

### د نفس خدعه او د ریا طاعتونه

دليلی له اشتیاقه لېنتوب ئی شو فنون  
په ښه نه راځي جانانه چه توبښه د عقبی نه وی  
که د نفس بدن ته مخ و په قیامت به څه پکار شی  
یوه لوبه د زینت شوه خوار په ریره سامانه کړی  
که خوشبو په حقیقت و، په نیم غاز نشو پکار  
که اسباب د جهل نه وی کله لار د سعادت شوه  
افلاطون که د خپل وخت وی تر شا درومی پسمانده دی  
هغه دین زمونږ پکار شو چه صورت برخه تری مومی  
سامانه لری بېشانه شوه پرانه په اولس کښی  
لوی صوفی د زمانی شوم غاړه لوړه غځومه  
که ئی دین که ئی دنیا ده وصورت ته وسیله شوه  
چه ئی لڅ مکر و حيله شوه زناړ و د کبريست  
گاهی غټی تسبی واخلی گردن بند د رقی  
کله وڅپری منبر ته فصاحت کا خپل ښکاره  
د سامبال په کښېدوئی څرخه ټوله زمانه شوه  
تا قرآن د ده بېزوان کړ چه ښه واپسی په نته

نفس پر خپل بدن عاشق دی پری شیدا لکه مجنون  
بدنی نقوش بی ټوله څو ئې روح د معنی نه وی  
که اوه قطاره اوبی ئې په قرآن مکی ته بار شی  
تش درپری خاوند گوره په څه شوق ئی چارشانه کړی  
فهم و عقل دپته وایو چه نفس نشی پری افکار  
حقیقت و هم و خیال بولی مدعا زیب و زینت شوه  
چه تر رنگ و خوند تېر نشو عاقل نه و خوت ساده دی  
دین مو کړ تابع صورت له ځکه هر څوک چه درومی  
مکتوبات ته می شوق کپری حکم ریزه په مجلس کښی  
فتوحات و فصوص دواړه په دوو لېو لومه  
قسم قسم بازی جوړی مدعا ټوله یوه شوه  
په خدعه د نفس پوه نشوو ظاهر رنگ ئی د طاعت  
گاهی جگ پرېښو ولاړ شی تهجد کوی د شپي  
کله کوز شی و خلوت ته قیل قال کړی بیکاره  
زور ئې ټوله بدنی دی مدعائی سامانه شوه  
له قرآنه قوت واخله چه نفس ووهی په لته



## دوهمه نمونه

### سو ظن

تخالف د حکم پرېرده د مولی امر ته گوره!  
باطنی خبث که وړک شو گمان نلری مجال  
ټوله عکس د خپل مخ دی چه له بله لیدل کېږی  
د ابلیس مراد حاصل شو چه په خوی شو و شریک  
دغه نخم ابلیسی دی چه کښتگر ئی شه خناس

بدگمان سیاه روئی ده دین په ونړوی وروره!  
بدگمان درونی چرک دی چه راپورته شی پر خیال  
ستا د خیال په اندازه کښی انسان لوی دی نه ځاپړی  
چه عینکه شوه مظلومه جهان ټوله شوه تاریک  
ابلیس وکتل ادم ته پر خپل ځان ئی کړ قیاس

د رحمت په لمن ځانکه صفائی غواړه له خدایه  
بدگمان خدای منع کړی په آیت کبې د قرآن  
حق باطل په کشفونې صورت لار د شریعت  
پر گمان که نا پو درومی د شیطان سبق به وائی  
خوار پوز بند شو له شیطان غلط درومی قرآن پر پردی

علت کل د باطن خیری بدگمان له هغه ځایه  
ښه گمان د الله خوښ دی له قوته د ایمان  
که قاضی چپری ولی وی مامور شوی په صورت  
چه په کشف کړی حکمونه قطب و غوث لره نه ښائی  
چه مقیاس ئی د دین نه وی سنک و تول د قیاس کپردی



## دریمه نمونه

### د حب او بغض تاثیر د انسان په قضاوت کبې

هره ورځ که چیری نه وی په هفته ئی وظیفه کړه  
که دی طبعه وه مایله نشته ماله بد خصلت  
که ته وی زما هم طبعه تر موزنو به افزون وی  
شک شبه پدې کبې نشته که هر څومره متقی یم  
تکه پوست می داسی خوار شی بنی. نه ځنی سازپری  
طبیعت که روگردان شو ما به وبولې هندو  
که تک تور وی له ظلمته په نظر به دی سپورمی. شی  
که مرغوب د طبیعت وم د کوثر په اوبو وللی  
آگاه نشو تر لحده خود بافته له خود دوخته  
گرویده د طبیعت دی له فاسقه تر پارسا  
جواهر کله مونده شی د دهلیز په دالانو کبې

دا نکته درسره واخله په ښه خط ئی نوشته کړه  
زما دین زما مرانه تابع ستا د طبیعت  
زما کار که نامشروع او نامعقول او ناموزون وی  
که دی طبعه له مارغستی برطرف وه زه شقی یم  
زما اذان که چیری واورى کلیمه نه په درستپری  
که می دم د مسیحا وی ته به ئی وکښی جادو  
زما تندی که سپورمی. وی ستا په خیال کبې به تبی. شی  
که هر څو گرگین پمن یم د ظلمت په خم لړلی  
څه عالم طبع غلط کړ له زانکو تر زکندنه  
حقیقت شو خورا لری عاقلان شوه ناراسا  
خود به وی حقایق لری لعل یا قوت په خزینو کبې



## څلورمه نمونه

### من کان فی هذه اعمی فهو فی الاخرة اعمی

چپه لار ئی وی اخستی باندى درومی بی کتابه  
راسته لار ده ځنی ورکه نه ئی دا نه ئی عقبا شوه  
ړوند و کون په آخرت شه دائی کپه له ناسوته  
که ئی اوس علاج ونکړ تر ابد په لعنت دی  
هوشیار هغه سړی بوله چه ئی تن د زره غلام شه  
یواو مری مزی کوم دی چه د دین خرقي ته صرف شه  
د بوده په آبخور مېخ شوی ځانته وگوره نامرده

هغه څوک چه دلته ړوند وی په دنیا کبې له صوابه  
دا سړی په عقبی ړوند دی دوه جهانه ئی خطا شوه  
پر دنیا به سرگردانه، هلاک کړزی تر تابوته  
چه پدی دنیا کبې ړوند دی نایبنا په آخرت دی  
خاوری واره پر دا عقل چه ټوله پر تن تمام شه  
نه ئی سرشته نه ئی پای شته عمر ټول پکبې تلف شه  
ته مسجود د جبرئیل وی ملا دی ماته شه نامرده

رب می بولی بلندی ته زما د کبسي خواته کبسي دی  
د پستی له اشتیاقه شه عالم په غم نری شه  
نه ظالم نی معاون شوم نه رهزن نه آدم خور  
نه می وتړله غټه چه شهه شم د عالم  
خوک شوه هسی گشنه چشمه د ډوډی په غم زهپری  
توری خاوری ئی غنم کړه سترگی و موره بیدار شه  
که روژې دی که نمخو نه همگی د دید اسباب  
په قرآن کبسي الله وائی نمونخ مانعه د منکر شی  
معصیت سړی روند کون کا ښه او بد شی خنی وړک  
خیرگی د بصیرت شوه که د ورنکې زکات

په دوو غبرگو سترگوروند شوم د فلك عجب گردش دی  
آه و اوه ئی له خیکره مدام خپزی لیونی شه  
نه می نوم نه می نشان شو پر خای پروت یمه نسکور  
نه ابلیس غوندی شیطان شوم په ذلت کبسي د آدم  
دومره فکر فهم نشته طفل خه خوری چه وزپری  
الله پاکی سترگی غواړی وپوهپره خبردار شه  
ټوله دین د دید دوا چه دا غلط دی دا صواب  
یعنی دید دی پری زیاتپری بد به تا ته مصور شی  
د فاجر په سترگه گل دی تور ظلمت په مردمک  
کدورت د زره جارو کړه په سفر د عرفات



## پنځمه نمونه

### علم

چه حضرت ئی علم بولی هغه علم د قرآن دی  
شک شبه پدی کبسي نشته مرضو لره علاج دی  
جالینوس ارسطو دواړه هریره تر پیشو خارشه  
د اصحابو د پښوگړد، د خود بین د دید سرمه کړه  
خود بینی که ورکه نشی علوم ټوله حبطه شوه  
علوم ټوله بدنی و، بدن پاته شو پر زمکه  
علت ټوله عشق د تن دی په معنی ساعت تېر نشو  
چه ئی عشق پر تن تمام شو بل خه نشته بی آبخوره  
باری ربه چه تر رگو د شهر گورانه تېر شوی

له بلوغه تر تابوته فرض واجب پر انس و جان دی  
حذاقت د شریعت شو هر عاقل ورته محتاج دی  
زریونان او فیلسوفه د بلال تر خد نثار شه  
خاک روب د مدینی شه، نفس شیطان سراسیمه کړه  
له معقول او له منقوله سر، سرسام اعضا سکتته شوه  
د لاس گوتې به پر خوله کړی صد ساله وړه هلکه  
په ظاهر صورت مشغوله بدن هېڅکله هېر نشو  
په قسمت بالا خرڅپری چه هر خو بوده پر خوره  
تر دی زیات قربت به خه وی ای را تېره ولی هېر شوی



نن ورخ علم وسیله شوه وبکړی ته چه په لو شوی  
د لحد ملگری نشو خواری مه کاره - دلبره  
که اطوال او مطول له یاده لولی بی کتابه  
که هیئت د بطلموس دی پر نگین نقوش پراته وی  
چه فارسی او عربی او ترکی دری سره په یاد کا  
چه بیان او معانی او بدیع ټوله ملکه شی

خوارس علمه زده کوم چه عمامه په شپیتو ولوشوی  
چه هر وخت له آسه کوز شوی بکړی ولوبده له سره  
که غایه او غرض نه و، خه به یوسی له دی بابه  
چه پخپل غولی کبسي وړک شی د نقشوبه حاصل خه وی  
که مراد له سړی وړک و په کوم لفظ به خان بناد کا  
پس له مرکه فصاحت او بلاغت کله په ښه شی



عرش تر فرشته چه خلبی کل د علم سترگه غواړی  
د انسان په خال و خط کبسي تر پوه پورته زینت نشته

که د علم سترگه نه وی نسکور پر بووت تل دې ژاړی  
که خان پېژنی سړی دی تر ده بل په عزت نشته

جټ جولا که هوبښ پيدا کا تر شريف د قوم بهتر دی      که سر خيل شی جاهل پاته تر زری جټې بتر دی



## شپږمه نمونه عارفانه سندره

نغاره د اسلام كوڅ شوه دواړه بريته تاوومه  
خوشحالي پر حال د هغوچه ئی زره پاك شوله زنگه  
قمریان پرېناخو ناست دی مطرب نوی کړه سازونه  
مستانه په رقص راغله درب و دروب د پاکوبی  
نمونه له آخرته تماشي ټولی هورې دی  
چا چه شا کړه دې نشې ته زربه وکړی ننداری  
شوه خیمه د مسافرو نظر وکړه تېر جهان ته

را اخیستی می شهباز دی د خپل عشق رباب وهمه  
د ساقی شراب له عشقه عالم ټول وینم گلرنگه  
څه نغمی څه ترانی دی قسم قسم اوازونه  
خم په جوش، پیاله په دور، قلقل شو د صراحی  
چه د هوش پیاله ئې نوش کړه څه چه دلته ننداری دی  
دلته محض عکس وظل دی حقایق غواړه هوری  
سر بالا کړه له ځانکو نو وکوره پورته آسمان ته



(شپږمه نمونه له پښتانه شعراً څخه)

### (۵) د موسیې اخندزاده صاحب (۱) څخه:

اخذزاده صاحب د خپل وخت له مشهورو عالمانو او پيرانو څخه و چه په لوگر، غزني،  
کابل او ځينو نورو ځايو کښې ئی ډېر مريدان لرل او د لوی اعتبار خاوند و د اخندزاده  
صاحب نوم ملا فيض محمد دی چه د اعليحضرت امير شيرعلی خان په وخت کښې ئی  
ژوند درلود او د هدی د اخندزاده صاحب (جناب مولانا نجم الدين صاحب) همعصره  
وه او دواړه د سوات د اخندزاده صاحب جناب مولانا عبدالغفور صاحب شاگردان او  
مريدان وو.

د ملا فيض محمد صاحب د زېږيدو نېټه د (۱۲۵۰ هـ) په حدودو کښې معلومېږی او له ده  
څخه يو قلمی کتاب د (روضه المجاهدین) په نامه پاته دی چه په پښتو نظم ليکلی  
شويدی او د جهاد ستانیه، او ترغيب پکښې زښت ډېر ليدل کېږی او لکه چه له نامه  
څخه ئی معلومېږی د کتاب موضوع هم همدغه شی دی، پدی کتاب کښې تبليغی  
مطالب او د اتفاق و يووالی خواته را بلنه او نور دينی او اخلاقی مضامين د پښتو په ښه

۱: ماخذ د کابل مجله د ښاغلی حبيبي مقاله او روضه المجاهدین.

روان شعر کښې لیدل کېږي او ویلی شو د موسی اخندزاده صاحب د پښتو شاعر هم و او د پښتو له شعره ئی. د وعظ و نصیحت، ارشاد او تبلیغ کار اخیست. دا کتاب چه د پښتو ټولنی کتابخانی ته د بناغلی پژواک په سعیه سپارل شویدی په (۱۳۳۷ هـ) کښې د لغمان د علیشنگ د دری د اسلام آباد د کلی رمضان نامی کاتب لیکلی دی او (۱۳۵) مخه دی. د نمونی په ډول ئی دا خو شعرونه وگورئ:

(۱)

راشه بوی کړه دا گلان	راشه واوره دا بیان
هم طوطی د دی چمن شه	عندلیب د دی گلشن شه
خوکی وخوره هم د گلو	په سیل گد شه د بلبلو
چه گردش کړی په مرداره	کارغه مه کېره دینداره
په غنچه د گل شیدا شه	گونکت مه کېره بورا شه
چه الله ئی خریدار دی	ستا د نفس دومره مقدار دی
خون بهاد ستا جنت دی	گوره دومره دی قیمت دی
خان دی نکړی بی عزته	خبر دار شه باهمته
خان دی خرڅ نکړی ارزان	چه دلال نکړی شیطان
خان خرڅ نکړې په دوری	سربای نکړی په کوډی
په جیفه خپل خان مړ نکړی	چه الله ته خان پرنکړی
بیا به تل زاری په گور کښې	گوره پت نشی په کور کښې
مخ وانه روی له جنکه	گوره نکړی خان بی ننکه
رغبت نه کاندی په حورو	خوگ چه خان ساتی له تورو



(۲)

واخله لاس له کلی کاره	که جهاد پېښ شه دینداره
تل جهاد کړه همیشه	مه بل کار کړه مه پیشه
خان تیار کړه سرداری ته	رغبت مکړه خرکاری ته
راغب شه په کامرانی	گوره مکړه باغبانی

سبق مه وايه طالبه  
 د کوډي و د کانداره  
 په غزا لار شه همت کړه  
 نوره غلا بس کړه سارقه  
 سکنه ما خله د چا کورته  
 کفن مه کاره سنبال شه  
 سترگه پټه لکه باز کړه  
 کارغه مه کېږه بلبل شه  
 مومن هر چېرته عالی دی  
 خلاف مکړی پخپل میانکېښي  
 د نصرت شمال به کور شی  
 رعایائی که پلتن  
 همه واره یو وجود شی  
 اقامت په بندر کوره  
 تر تمام جهان بهتر دی  
 که ئی مشک که ئی عنبر وی  
 هم بهتر دی ای فهامه  
 چه په شپو کېښي ئی قیام کړی



#### (۶) ملا صیام الدین (واعظ):

کله چه شعر د خلقو د اصلاح او لارښودنی دپاره جوړېږي او د منبر په سر ویل کېږي نو  
 بیا ورته خلق خطبه وائی او خطابي آهنگ پیدا کوی په دغسی اشعارو کېښي د اخرت  
 سودا د خدای ویره، د ظلم او ګناهونو عذاب، د نیکی اجر او ثواب بیانېږي او له  
 ترغیب او ترهیب نه پکېښي کار اخلي یعنی شعر د موعظی حای نیسی او شاعر د واعظ  
 حیث پیدا کوی حکه صیام الدین اخنذزاده صاحب خپل تخلص واعظ کړی و او پخپلو  
 اشعارو کېښي ئی خأنته واعظ ویلی.

واعظ په خلقو کښې د کجوری په ملا صاحب مشهورو او پلارنې محمد نظیف نومېده  
واعظ صاحب سره له دې چه د خپل وخت یولوی شیخ او د لنکرو خانقا خاوند، د خلقو  
پیشوا او رهنما ؤ له شعر سره ئې هم ډیره مینه درلوده او همیشه به ئې فارسی او پښتو  
اشعار لوستل، ده پخپله هم په پښتو او فارسی شعر وایه او د هری جمعی په ورځ به ئې  
خلقو فارسی یا پښتو خطبې ته انتظار درلود.  
د ده په وینا او بیان کښې ډېر تاثیر و او هر څوک به ئې په خواږه قرائت، نورانی څېره او  
ښه وینا مینېدل چه بیا به ئې زړه د ده له صحبتته نشو صبرولی د ده بلاغت و فصاحت ښه  
سریتوب او اخلاقی فضایلو، وقار او مروت ډېر خلق د ده تابع کړي و او په مجلس کښې  
به یې بل شان تاثیر لیدل کیده.. د شعر یوه نمونه دا ده:

### خطبه

سبا پاڅې تر بېگا دې له خولې شورځي      نه ستومان شوې نه دی هېڅ د زرګی زور ځی  
د اجل سواره د هر سړی په کورځی      کورستان ته د چاپلار او د چا مور ځی



ډېر خوبان چه په رخسار بدر مثال و      پادشاهان چه هم ئې جاه او هم جلال و  
ښایسته ځلمی چه سرباندي به ئې شال و      اوس ئې وګوره چه قبر ته سر تور ځی



که تمام عمر په حرص سره تلاش کړې      نه به زیات نصیب په قدر د خاشخاش کړې  
بیا یدي دې خوشې خاوری په سر فاش کړې      له ازل سره سم کله د چا زور ځی



که په حرص دې د قارون قدر ته مال شی      در حاصل که افلاطون قدر کمال شی  
سر به ستا د مرګ له خپو لاندې پایمال شی      سپېره تن به خالی لاس د ګور په لور ځی



روزی رزق نعمتونه د رحمان خورې      ای کمبخته فریب ولی د شیطان خوری  
تش په تشه قسمونه په قرآن خورې      خوار ذلیل به آخرت ته قسمخور ځی



په حرامو پسی ګرزې نه ئې مومې      له اخلاصه په هر لورې پسی درومې  
ګرزوې په لاس کښې دام د ټکی لومې      سرې لمپې به په سورمو د حرامخور ځی



یا په نس یا په اولاد او په عیال خورې  
آخرت ته به په غاړه پردې پورځی

چه په غلا، ظلم ټکی به پردی مال خوری  
پدې کل واړه ایمان د ده نقصان خوری

چه ایمان پرې نقصانېږی څه ناکام دی  
میوه داره منډه ځمکی ته نسکور ځی

کینه بده ده بیشکه جنگ حرام دی  
کمینی کوئی چه څومره لوی مقام دی

مؤمنانو په ایمان مو وکړی وېره  
استغفار وایی، چه څوم د زرگی زور ځی

وخت آخر شو، فسادونه شوه برسېره  
جماعت، جمع، جمعه چه نکړی هېره

نا محرم نه پلونه نیسی په غاړه  
هغه غل دی چه په لور د پردی کور ځی

وخت آخر شو خود حیا له بنځو لاړه  
ای مومنه! ته دې سترګې ورنه نغاړه

که ته مرد ئې سم به مونځ ملا ته تېر کړې  
د ببل مقام ته کله کارغه تور ځی

په یو دم به شل غزل بیان په شعر کړې  
برابر په شدومد، په زور و زېر کړې

په چوله کښې به دې څومره خوف د غلاوی  
لکه دود چه پاس په سر د لمبو سور ځی

که دې چېری شل روپی پټې تر ملاوی  
په تلوار به دې خپې هسې مبتلاوی

هم بهتره له هر څه نه په هزار دی  
شیطان تل درسره سم د ایمان چور ځی

او ایمان چه د ستا نور د کردگار دی  
هیڅ له تا سره نه وېره نه ئی ډار دی

په هر کور کښې دی گردونه پرې انبار  
له دنیا به شرمېدلی په مخ تور ځی

قرانونه له زرگونو شول بسیار  
خلق اکثر ئې له لوستونه شول بېزار

چه وخت تیر شی نو بیا هله مونځ اختیار کړی  
په خوله مونځ په زړه ئی شل فکرونه نور ځی

ډېر شیخان او ملایان د دنیا کار کړی  
زرئې لرې لکه دروند د اوږو بار کړی

لکه دا چه یې له خدای سره مذکور وی  
چه دا نه وی ښکته پورته به تش تور ځی

مونځ هغه دی چه معنا ته ئی حضور وی  
هم ئې ښه قیام، قعود په ښه شعور وی

په لامده چلم مرداری خولې ککړې  
خود به قبر ته زړه سوې لکه سکور حى



چه ئې کاندې په اذان پورې بېچموزې  
هنه حای ته چه قارون بنکته نسکور حى



حان دې سم ته د نبی صاحب په لار کړه  
په لمده ګرګه تاثیر کله د اور حى



بېلمازان به سره ناست وی سترګې خړې  
په ژوندونې ورنه خپږى شنې لوخړې

په غیبت مردارې خولې زورندې پوزې  
خدایه! ته ئې پخپل قهر سره بوزې

ای واعظه! راشه بس دغه کفتار کړه  
له دې پسه نصیحت خائنه اختیار کړه

## د ساز او سرود بدلې

### بزمی اشعار

په پښتو کښې یو ډول اشعار شته چه مجلسیان ئی له ساز سره وائی او مخصوص آهنگونه لری.

دا راز اشعار اکثره له عربی عروض څخه مخالف وی او د پښتو په مخصوص آهنگ ویل کپری د همدې لامله ئی ملی اشعار هم بولی او ځینو ته سپرې بدلې هم وائی، دا ډول سندری په طبیعت کښې نشاط او مستی پیدا کوی او جونه و ځلمی ئی په ډېر شوق اوری ځکه چه پدی قسم سندرو کښې د زړه خبرې په ډېر ساده کیف له ډېر صداقت او صراحت سره وی او څه چه د یوه مین زړه غوښتی وی هغه ویل شوی وی.

له دې قسم اشعارو سره زیاته دلچسپی د دی لامله وی چه اکثره پکښې شاعران عاشق او معشوقه په سوال و جواب راولی او د دوی د زړونو رښتیاڼی ترجمانی کوی، پدی اشعارو کښې سړی ته یو دا راز تخیل پیدا کپری چه دوه مین د عشق راز او نیاز لری او زه ئی خبرې اورم. نو هر کله چه عاشق او معشوقه مجنون او لیلی آدم او درخانۍ، مومن خان او شرنیو، موسی خان او کلمکی، سید کمال او ببو جانه شاعران شی او د عشق سندې وائی ولی به په سړی اثر نه کوی او زړونه به نه وینسوی پدی راز اشعارو کښې مینه او عشق له یوی خوا څخه نه وی بلکه لیلی هم مینه وی او په همدغسی ځای کښې ویل کپری:

په لیلی هر څوک مینېږی      سخ د هغو دی چه لیلی شی پری مینه



همدغه شی دی چه د پښتو په ملی او وطنی اشعارو کښې ئی زیاته جاذبه پیدا کپری او رومانیکي رنگ ئی ورکړی دی که په چا باندی کله د عشق او مینی شمال لگېدلی وی هغه دا منلی شی چه د یوی معشوقې د جنګ خبری او سپوره کنځلی په سړی باندی څومره خورې لگپری نو اشعار او د مینی خبری به ئی ولی خوری او مزه داری نه وی؟

که سړی د پستو په عامیانه ادب. ملی چاربتو، لنډیو او غزلو کښې فکر وکړی نو کومی خبرې چه د معشوقو له خوا شویدی دومره مؤثر دی چه سړی ورته پیریان نیسی او بل راز پری راحی، د مثال په ډول دالاندی شعر وگوری چه یو مین او مینه یو خای شوی او پدی باندی ئی جگړه ده چه په سپینه خوله می غابښ مه لگوه چه مخ به می سور کړی او د کلی کور او همزولو پښور به راپاته شی، دا جگړه یوخل د دوی په منخ کښې تودپری او بیا بېرته سره پخلا کپری او په ډېر لطف و نزاکت سره سوال و جواب خاتمه مومی:

### صفت خان د چپرهار:

مه لگوه غابښ په سپینه خوله مخ می دی سور که

مه لگوه غابښ چه د همزولو دی پښور کړمه      اوس به د کوخی په منخ کښې پورته شروشور کړمه  
زه به خه جواب سبا د کلی او د کور کړمه      مخ می دې خوانمرکه غوخ د غابښو په انبور که

مه لگوه غابښ په سپینه خوله مخ می دی سور که

غگ به کړی په زوره گوندی ټوله به دی تېره کړم      دا قهر و غصه به دی په یوساعت کښې هېره کړم  
لېجی به زیندی ستا د نری غاری چاپېره کړم      خائنه دی مرکوټی پدی خپل عمل حضور که

مه لگوه غابښ په سپینه خوله مخ می دی سور که

مرگ داسی اسان دی چه ئی تاغوندی حلمی وکی      خوان خودی یوخوان وی چه دا ستا غوندی گرمی وکی  
تاغوندی کارونه مگر چپرته کوم شرمی وکی      لاس د آخر پوری په بد دود او بد دستور که

مه لگوه غابښ په سپینه خوله مخ می دی سور که

ما غوندی حلمی وری د خمکی په مخ بل نشته      ماغوندی بلبل په بڼ کښې ستاد مخ د گل نشته  
تاغوندی پیکي په مخ د بوتی د سنبل نشته      نه لگوم غابښ وری دا سوال می دی منظور که

مه لگوه غابښ په سپینه خوله مخ می دی سور که

تا چه کړ منظوره زه مڼه د بوبولویم      واك اختيار دى خپل دى ياره ستاد لوبولویم  
زه په زړه کښې پاکه کله ستاد غولو لویم      ستاد زړه کوتی ته وقف ماد جبین ورکه

مه لکوه غاښ په سپینه خوله مخ می دی سور که

راشه صفت خانه چه اشنا دې دلجوئی وکړه      وه قراره شومه او دې داسی نیکخوئی وکړه  
تېر شه باک ئی نشته چه پخوا یې بدخوئی وکړه      خیردی پکښې نشته که دی یار خاتنه تر بور که

مه لکوه غاښ په سپینه خوله مخ می دی سور که

(پښتانه شعرا)

پدی شعر کښې چه عاشق او معشوقه پخلا کېدو ته چل جوړوی یعنی عاشق له یوې خوا  
خپل حلمیتوب او له بلې خوا د محبوبی د مخ کل ستائی او وائی چه نه د سنبل بوټی تا  
غوندی پیکی لری او نه ما غوندی بلبل پدې بن کښې شته ستا سوال می منظور که او په  
سپینه خوله دی غاښ نه لکوم نو معشوقه هم وائی تا چه زما سوال منظور کړ نو زه هم  
ستا د بوبولو مڼه یم او ستا د لوبولو یم په زړه کښې درسره پاکه یم او د فریب و چل فکر  
راسره نشته. د خپل جبین نورمی ستا د زړه کوتی ته وقف کړ.

که څوک د خبرو له خوند سره اشنا وی او دا مزه ځکلی شی هغه به دا ومني چه د جبین  
نور د زړه د کوتې دپاره د پښتو په ملی اشعارو کښې دغه راز ډېری بڼې بڼې نمونې شته  
چه د سوال و جواب له طریقې نه پکښې کار اخستل شوی او شاعر پدې باب کښې ډېر  
مهارت خرڅ کړیدی، د مثال په ډول دا یوه دوه نمونې نوری هم وگورئ!

لیونی محمدجی د پکلی:

بیکا می دی سیل کړی په بازار د تورو زلفو      زه گډ لکه بورا شوم په گلزار د تورو زلفو

بیکا می دی سیل کړی ستا زلفو په باغچه کښې      گډ لکه بورا شوم د انارو په چرچه کښې  
خبښ می کړه غاښونه په نرمی زنه سوچه کښې      بل بوی می کړ د شاه د غاری هار د تورو زلفو

زه گډ لکه بورا شوم په گلزار د تورو زلفو



چه هار دی زما بوی کپاره ته پری مست بنکی شولی  
خورلکه بورا زما په سره گل انگی شولی  
اوده لکه بهرام د سر اسیا په پالنگی شولی  
اوس دپړ درته قهر پری خو کپدار د توروزلفو

بېگامی دی سیل کړی په بازار د توروزلفو



که دپړ راته قهر پری وری رب به می ساتی کنه  
سپینه خوله دی راکه مورمی که لکه طوطی کنه  
ته راته اوس سم که د اوردو زلفو لستی کنه  
یو خله می گد که په انبار د توروزلفو

بېگامی دی سیل کړی په بازار د توروزلفو



تا به کرم داخل یاره د سپینی سینی باغ کبې  
سپین مخ چه بنکاره کرم ریاور که شی چراغ کبې  
ته به شی یاغی له ما به کړزی په دماغ کبې  
رب را له راکړیدی سینکار د توروزلفو

بېگامی دی سیل کړی په بازار د توروزلفو



رب درله در کړی دی دپړ حسن بشماره  
پرون چه صبحدم می در لپړلی وه رپاره  
نظر وکړه نیازینی زه ولاړ یم ستا دپاره  
په زره باندی چیچلی یم بشمار د توروزلفو

بېگامی دی سیل کړی په بازار د توروزلفو



بشمار به درته دم کرمه وروکیه اوده داره یم  
راخه چه خو پکلی نه زه موزی نه اوس بیزاره یم  
زهیره زه کمبخته ستا په پت کبې بیقراره یم  
ما ټول درله در کړیدی اختیار د توروزلفو

بېگامی دی سیل کړی په بازار د توروزلفو



اختیار دې (محمدجی) که د پکلی په شاعرانو کبې  
قلنگ ئی که جاری اوس د ډیلی په امیرانو کبې  
بادشاه دی خان نه شمېری په جمله د فقیرانو کبې  
ملگونه ئی رایت کپه په اشعار د توروزلفو

بېگامی دی سیل کړی په بازار د توروزلفو

زه گد لکه بورا شوم په گلزار د توروزلفو



## سید کمال دشکی:

ورونیسه په خوله کښې د سور کوشونډو سرورونه  
په غاښو به میډه کړې سره ننکی سره زنجیرونه  
ورونیسه په خوله کښې غونډه زنه می ابداره  
نادانه ډار می شینه ستا د غاښو له پرهاره  
ته کله بینوایې د کلونو له کلزاره  
اول اخره ستا یم څله وائی منرونه

ورونیسه په خوله کښې د سور کوشونډو سرورونه



منتر به ولی نه وایم زما د خوا بلبلی  
په خوله باندې زمائی او په زره باندې د بل ئی  
له ما سره وعده ږدی موزیکې سره ځملی  
را اوړی په زرگی می د غمونو انبارونه

ورونیسه په خوله کښې د سور کوشونډو سرورونه

ملا تینکه کړه جانانه یم ولاړه ستا په پت  
اول او اخر ستا یم په موزی دی شی لعنت  
موزی به می بیا نه مومی تر ورځی د قیامت  
ما ستا د پاره ایښی دی سین بابا نذرونه

ورونیسه په خوله کښې د سور کوشونډو سرورونه

نذرونه به خود ور کړی چه ته داسی شینکی خال لری  
توره دې لنکی سپینه اوړی ننکی کښې لال لری  
مدام چه په سلام ببو خیل ځانته سید کمال لری  
سپینه خولکی ور کړه ځکه کړی درته عذرونه

ورونیسه په خوله کښې د سور کوشونډو سرورونه

په غاښو به میډه کړې سره ننکی سره زنجیرونه



د بزم او سرود په اشعارو کښې نور هم ډېر صفتونه شته چه د دی اشعارو جاذبه او تاثیر زیاتوی او یو ډول مستی او خمار په اورېدونکو کښې پیدا کوی ځکه چه یو خو وزن او آهنگ ډېر مست او دلچسپ وی بل پکښې تعبیرات ډېر ساده او طبیعت ته نزدی وی او هر څوک ګمان کړی چه زما د زره خبری کوی، د همدی لامله چه دا خبری د زره خبری وی په زرونو اثر کوی او زره ته لاره لری، بنائی چه تاسی به کله په مجلسونو او صحبتونو کښې له هر هر چا نه ډېری خبری اورېدلی وی او ډېر کسانو به له تاسی سره د

مینی او محبت، دوستی او خلوص اظهار کری وی مگر د چا خبری چه تاسی ته بی  
الایشه بیکاره شویدی هغه خوند او خوروالی به مو په ډېرو تکلفی او مصنوعی اظهاراتو  
کبې نه وی لیدلی او پدی به باور لری، چه په زړونو باندی د زړونو خبری بې لگېری  
که څه هم طفلانه وی او د ځینو په نظر کبې هېڅ معنا ونلری.  
زما په گمان او د شاعرانو په عقیده کومی خبری چه عشق او محبت، د زړه جذبات ئی  
چاته وربئی ادبی فنون او معانی و بیان، صرف و نحو، استاد او معلم ئی نشی بنودلی  
زمونږ په ملی ادب کبې د مینو ناری چه د امیانو شاعرانو له خولی وتلی دی بنائی چه د  
دیوان خاوندان به ئی نلری او نه به کوم ملا په خوب کبې لیدلی وی، د همدی لامله  
یو شاعر وائی:

هغه چاری چه زما په خاطر اوری      شیخ ئی نه وینی په خوب ملا په توری  
❀ ❀ ❀

د آدم خان او درخانی په نارو کبې دا یوه ناره چه درخوئی کوی او د فتح خان اس ته  
په هغه وخت کبې وائی چه فتح خان سپور دی او جنک ته ځی.

د فتح خان کرنگه نال نال به دی زرین کرم      که دی د اوار فتح راوور زما امیل به دی د غاری لوتکین کرم  
❀ ❀ ❀

د شعر او ادب، د عشق او مینی په بازار کبې لور قیمت لری او سړی پوهېری چه مینه  
څومره بې او خوری خبرې یوه شاعر یا شاعری ته وربئی.  
د بنادی خان او بیبو د عشق په افسانه کبې هم دغه راز ډېری د خوند نارې شته چه د  
مینی له کانونه را وتلی او حقیقی اثر ئی پیدا کړیدی.  
یوه ورځ بنادی خان د بیبو کورته راغلی او هغه ځی چلم ورته ډکوی او په چلم باندی  
پخپلو گوتو اووردی، بنادی وائی:

که ور وځی بیبو جانه په څه شان په کرشمو ځی      د یوه بنادی دپاره بختلی گوتی سبزی په چلم اووردی  
❀ ❀ ❀

پدی ناره کښې که څه هم د قافیه والو په نزد څه ضعف او نقص موجود دی مگر د اهل دلو او عشق لرونکو نظر په معنی باندی وی او په بیبو باندی د بنادی خان دلسوزی اثر کوی حکه ورته په جواب کښې وائی:

چلم به ډک کرم د لونکو د اژری پیزوان به پاس پر چلم کښېدم  
نو به یوسم دا چلم او سپینه خوله به د بنادی مخی ته کښېدم

دلته باید مونږ د شعر ردیف و قافیې ته ونه گورو او دا ونه وایو چه قافیه پکښې نشته بلکه کیف په نظر کښې ونیسو یوه معشوقه چه د خپلی غاړی له لونکو چلم ډکوی او دپاسه پری خپل پیزوان ردی بیائی له سپینی خولی سره یو حای د خپل اشنا په مخکښې ردی نو ته ووايه چه د دی چلم نېشه به څنگه وی او دا کیف به سړی په بل شی کښې څنگه پیدا کړی، سره له دومره لطف او نزاکته چه پدې شعر کښې شته که سړی د شعر قافیې ته ملتفت کېږی باید پخپل ذوق بدگمانه شی او خپل علاج وکړی حکه زه هم پخپل دغه التفات خوښی نه یم او ښه نه ورته وایم.

د پښتو د ملی ادب ښېکښی او مزایا بیانول ځانته مستقل کتاب غواړی او په دغسی لنډو بحثو کښې ئی حق نه ادا کېږی حکه خپل بحث ته خاتمه ورکوم او یو څو نمونی ئی ښاغلو لوستونکو ته له پښتانه شعرا څخه را اخلم:

صالح محمد:

(۱)

لیلی باڼه دی د نښترو په شان	ډول دی زیات دی د رنگینه سره
سپینه سینه لری د زرو په شان	مزه کوی د لونکینه سره
لیلی کوچی دی لکی ملا باندی	تالونه خوری څومره اوردی دینه
لبي دی را په بسم الله باندی	د میتر لام صاحب خوردی دینه
بېگا راحه زما سلام باندی	نن می خالونه ایښی دری دینه
د وروځو خال می د کوترو په شان	هسی شغلی کاله جینه سره

✿ ✿ ✿

د وروځو خال زما سردار دینه  
 هلکه نوی می بهار دینه  
 زما صورت د کلوهار دینه  
 افسون کوم د جادوگرو په شان  
 افسون دی وکړ جادوگری جلی  
 دا توری زلفی دی لښکری جلی  
 زور دی اوبه شه زور وړې جلی  
 بیگا درځم د ناخبرو په شان  
 بیگا راځه د برجل خواله زما  
 هلته به درېشی ریباره زما  
 په طمعه کرزه له حصاره زما  
 صالح محمد می د زرگرو په شان  
 دا توری زلفی می فوځونه لرم  
 ځان دی ساته ډېر مکیزونه لرم  
 په اوربل زرونه تاویزونه لرم  
 سترگی می ښکار کا له دورینه سره  
 په مخه مه راځه رنځور دی کومه  
 هسی په دار لکه منصور دی کومه  
 همسا اخلم په ضرور دی - کومه  
 چه یوله بله وکړو مینه - سره  
 چه درښکاره سترگی خماری کومه  
 هلکه ستا د زرگی چاری کومه  
 چه دی نصیب لېي آبداری کومه  
 ټکرو هسی له نورالدینه سره

محمد دین د پېښور د نوښار:

(۲)

سپین مخ دی کلزار دی  
 ستا زلفی سمسورې دی  
 زړه می ناقرار دی  
 سری لمبې راپوری دی  
 ستا حسن و جمال  
 غاړه کښې دی هار دی  
 ډېر دی کړه پایمال  
 زنه دې انار دی  
 سیال دی چیرته نوری دی  
 سری لمبې راپوری دی  
 ستا د خولې الفاظ  
 دی لکه مقراض  
 ډېر ظالم دی پلار دی  
 خون کوی خونکار دی  
 چغی په هر لوری دی  
 سری لمبې راپوری دی

اور کښې د هجران      دی زما گڼذران  
حسن دی بسيار دی      مرم زره می پرهار دی

ستا خبری سپوری دی

سری لمی راپوری دی



(۳)

د یار مخ می عجب خوند کا لکه گل د سبائی  
د یار زلفی منگری دی تور چشمان ئی اثری دی  
عجب ښکلی دې بشر دی ټول عالم په تا خبر دی  
امانی صورت دی باغ دی مخ دی سپین لکه چراغ دی  
محمد دین دې دی سایل خیرات ور کړه د اربل  
بیوفا راته ښکاره شوه د بی ننگو اشنائی  
سپکی غابن ئی مرواری دی پسی زه شوم سودای  
هم اول اخر بهتر دی کرم د در ئی گدائی  
د پتنگ په زره کښې داغ دی حکه کاندی اشنائی  
دی زرگی باندى گایل که ئی وکړی دوائی



(۴)

توکل دښبوی:

په گلشن کښې د بلبلو شورماشور دی  
د هغو چراغ بل نشو تر سهاره  
ما به دم کړی د وصال په مترونو  
درسته شپه انوار ور پیری تر سهاره  
د دنیا له عیش وتلی سرا سر دی  
سر دی نه پورته کوی د غم له ټاله  
غمازان چه غمازی کا مخ ئی تور دی  
چا چه کړی په عاشقو ظلم زور دی  
سور پیزوان دی او ده دار په شونډو سور دی  
د سهار د وخت رحمت کوره لا نور دی  
چه بل شوی د هغو د مینی اور دی  
تو کله نن دی څه کانی په کور دی



زه خورلی په زره باندى ستا د زلفو منگرویم  
جلاتان راپسی گرزى په اوزوو ښکلی توری  
لاس ئی ونیسه په بند کښې ای دلبره خدای دپاره  
تش کالبوت په دنیا گرزم ساه می نشته په بدن کښې  
زه توکل د غیرو خلقو کناره ناست یم خان زارم  
طیبیان خوشی خواری کړی ساه می خېژی په ناوړیم  
وابه نورم ستا د لوری زه مین ستا په ابرویم  
د مجنون په شان می حال دی مدام پروت زه په خوارویم  
د ببلتون ظالم له لاسه حلال شوی په تېرویم  
د گناه پېتی می دروند دی خپل مولا ته په زارویم



(۶)

میرا اپریدی:

عاشق سوال کیر دی له خپله یاره      په در دی پروت یم په زره افکاره  
خیر له ورتلمه هرڅه می هېر شوه      امسا په لاس کښې سپی را چاپیر شوه  
په لاس رانغی د زلفو تاره      عاشق سوالگیر دی له خپله یاره

په در دې پروت یم په زره افکاره

چراغ بلېری حان کړه پتنگ      مخامخ ورشه مکره تری څنک  
تری را جدا کاد کلوهاره      عاشق سوالگیر دی له خپله یاره

په در دی پروت یم په زره افکاره

سوال می کولو هلته ایسار شوم      سود می ونکر لاپری سنکسار شوم  
عبث می تېر کړی د حوانی واره      عاشق سوالگیر دی له خپله یاره

په در دې پروت یم په زره افکاره

میرا فریاد کړی پروت دی رنحور      پری مقرر شود غم ناسور  
طیبه زر شه وکړه تلواره      عاشق سوالگیر دی له خپله یاره

په در دې پروت یم په زره افکاره



(۷)

نوروز:

چپې مې په زره حئی د غم داسې داسې      ژوندون می که تنکه ستا ستم داسې داسې  
نه پاتی مجنون نه فرهاد او شیرین شوه      فنا شو په عشق کښې عالم داسې داسې  
سیلاب می د اوبسکو په مخ حئی همیشه      بهېری له سترگو می نم داسې داسې  
ملنگ دې د در یم ای ماه جینی      کړیرم مدام خورم قسم داسې داسې  
غماز مې پرېباسی د غم په خندق کښې      زه غواړم مدد ستا کرم داسې داسې

نوروزه مشال د عمل ځانته بل کړه

شته حای د خطر په تورتم داسې داسې



## در محمد خاخی:

کله به راوړې دواړه لب، شیرین گفتار، یو وار، زلفی دې تار په تار، سوزم بی اوره  
کله به راوړی دواړه لب زنه دی قند، پیونه، راوړه په خوند، په ژوند، که خدای ته گورې  
سرې دې منگلی زرونه وړې په هر ساعت، اوچت، کوی غیبت، تهمت، د یار په لورې  
نیاز مینی نجلی که پیزوان په شونډو سپور، په زور، وسوم په اور، لا نور سترگې ئې تورې  
له ډېرې مینی می د زره په سر پرهار، د یار کړی به شمار، یو وار، ټوتی خلوره



دا لونگین په سینه وړې لکه غنچه، سوچه، سینه باغچه، د چا نصیب نیولی  
ثانی ئې نشته تمامی صورت ئې گل، سنبل گوره چارگل، د نجل سرې ئې منگولې  
چه مازدیگر په گورد ووبنم سور شال، پایمال مکوه خیال، جنجال مستی بلبلی  
لاس می در پرېرده د روپیو په قطار، یو وار، خال په رخسار، د یار په جبین سوره



زلفی دی بیا په سینه جوړی کړی خوری وری، وهم نارې سورې، نشته دلبره  
خوک چه مین شی زره ئې واړه شی اریز مریز، نکړی، پرهیز، هرگز په مازدیگره  
نیاز مینی نجلی زلفی بیا کړلی غورځنکه په څنگ سازوی رنگ په رنگ، کوی هنره  
د یار دپاره ئې ساتلی دوه انار تیار سینه گلزار، گل بار، وهی په زوره



زره می گوگل کبې ډیری مینی که خراب تراب، نکړی حساب کتاب شونډی مینی  
لاس می نیولی سوال کوم د خدای په در، دیکر، غوڅ می زره سر ځیکر خاخی ترې وینې  
ویشلی زه یم مازیگر مستی بناړو په ورو، د شونډو سرو، دارو، را که د مینی  
کمکی دی مړاوی په ما خاوری وای انبار انبار (در محمد) خوار، و یزار له بدو نوره



محبوبا په اربل - نن کرلی سنبل عاشقان زور وی  
 تا داغ د جدائی ایسی زما د زره د پاسه  
 کبدل ، زبیدل ، ستا خندل ، می په دل کبسی نیران زپروی  
 جامی می په تهمت کبسی شولی رنگی د دلبر زخمی د زره په سر  
 بنه غندل په کوکل ، مخ دی گل د کابل شنه طوطیان بندوی  
 سره لب دی د خوبانو محبوبا د زره ملهمه سپین مخ دی لکه شمعہ  
 دی سنبل که کاکل ، کری سیزل که دا غل کل جهان وړانوی  
 احمد گل دی په وصلت کبسی شراب خکلی د لبانو مکیز د معشوقانو  
 سنکدل کوی تل ، تیز کتل په بور جل سور پیزوان زنگوی  
 هیخ ترحم نشته دی په هغه دلخراش کبسی تپرشه په تلاش کبسی  
 مرم زری زری شمه وسوزم ایری شمه  
 ته چه د زرگی حالونه سی رقیب ته فاش کری تپرشه په تلاش کبسی  
 ستا که په ما پام نه وی ژوند به می آرام نه وی  
 ما خو که زرگی بایلی نه وای په تا کاشکی تپرشه په تلاش کبسی  
 حال نه دی بیرون زما وکوره لرمون زما  
 جوش کا په کوکل کبسی لکه خسته په سور داش کبسی تپرشه په تلاش کبسی  
 سورگل په شین برک کبسی شی احمد گل په مرگ کبسی شی  
 ته چه مازدیگر له کوره حی په شین قماش کبسی تپرشه په تلاش کبسی

## لنډی

په پښتو سندرو کښې یو ډول اشعار شته چه لنډی یې بولی ، د لنډی لمړی مسره لنډه او دوهمه اوږده وی ، دا ډول اشعار د پښتو په موسیقي کښې ډېره زیاته برخه لری حکه چه د پښتو په هر خوا کښې په بېل وزن او بېل آهنگ ویل کېږی مگر هر آهنگ ئې جذاب او له سوزه ډک وی چه اورېدونکی ئی ارو مرو له تاثیر لاندی راحی . په دغو ټولو اوزانو کښې چه د لنډی دپاره پیدا شویدی تیرائی وزن ډېر شهرت موندلی او زیات موثر دی . لنډی علاوه پدی چه په یو مؤثر او سوزناک لحن ویل کېږی او د آهنگ په لحاظ زیات تاثیر لری د مضمون او مفهوم په اعتبار هم د پښتو په لوړو او عالی ادب کښې ښه حای لری او د فصاحت او بلاغت زور او قوت پکښې لیده شی اکثره لنډی داسی دی چه په پښتنو کښې د ملتونو په ډول ویل کېږی او (حکم و امثال) ورته ویلی شو، ډېر مطالب شته چه د یوی لنډی په ویلو د کنایاتو په ډول ادا کېږی او له صراحت نه اولی بلل کېږی . په لنډیو کښې که څه هم حینی داسی وی چه د سوال و جواب په ډول د مین او مینې له خوا ویلی شوی وی او د مضمون تسلسل پکښې لیده شی مگر عموماً یوه لنډی له بلی نه په مضمون کښې جلا دی او په هره لنډی کښې یوه خبره تمامه شوی وی . په لنډیو کښې ساده کی او له عمومي ذهن او تخیل سره موافقت ، اولسی تعبیرات او حنی نور صفتونه موجود دی چه د لنډیو خوند ئی ډېر زیات کړیدی او په هر چا باندی ښې لکېږی د مثال په ډول دا یوه لنډی وگورئ! چه یوه مینه د خپلی مینی د زیاتوالی په اظهار کښې وائی:

د مینی تول موسره وکه زه یولوته په یار زیاته وخته

پدی لنډی کښې دغه ساده . اولسی تعبیر چه یوه لوته زیاته ختل دی دا لنډی خوږه کړی او ادبی ملاحظت ئې پکښې پیدا کړیدی .

یو بل مین له یوی خوا د عشق جاذبه او د لیلی کشش او له بلی خوا د خلقو تهمتونه او خبری وینی او په داسې موقف کښې درېږی چه نه وړاندی تلی شی او نه بېرته راگرزېدلی شی نو په ډیر ساده ډول وائی:

که پسې خم خلق پوهېږی که پسې نه خم لیلی کړی اشارتونه



دا راز مضمون په دغسی ډول ادا کول چه له دپنه زیاته عام فهمی او سادگی پکښې نوره نه خائپری د لنډی جوړوونکو کار دی او په نورو اشعارو کښې ئی په ډېر ندرت سره موندلی شو.

د دې لامله چه د پښتو لنډی په پښتو سندرو او پښتو ادب کښې لوړ خای لری او د ملی ادب غوره نمونې پکښې شته یو څه لنډی دلته له یو خای او بل خای څخه د انتخاب په ډول را اخلم:

راخی راخی چه لنډی وایو      لنډی لابیډی دی د یار غم غلطوبنه



د معشوقو له خولې:

زما د لاس گوتې د سرو که      زه به دې کور په سرو منگولو ټولومه



زما د زړه تسلی وکه      پس له هغه می په سینه وهه لاسونه



که دې وطن راسره پریشود      په سرو منگولو به دې خپې چاپی کومه



راشه قسم راسره وکه      که نازولې مې ساتې درسره ځمه



راځه چه وتښتو مینه      تر شا خبرې به سپین ریری سپینونه



قلم دی مات گوتې دی پری شی      زما خیالی اربل ته نکړی تاویزونه



زما اشنا نادان هلك دی      چه خوځگی ور کړم په صحرا وائی حالونه



ملا آذان ته بیړه مکره      زه د اشنا په غېر کښې اوس ورولوېدمه



مسلمانی په چا کښې نشته      د لاس بنکړی مې خرخوی ما ژروینه



مولا دي بله زېرمه وکه



زما د غاړې اوړۍ مه کاره مينه

ما درته نه وې شرمېدمه



د سرې نټکۍ سره پېزوان مزه کوينه

مبارکي راکړئ عالمه



له تهمتو سره خپل يار قبوله کړمه

وار مې د تورو زلفو تېر شه



اوس مې په تورو زلفو نه نښلي بازونه

که مې خدای ښه ساتي که بده



را ټول به نکړم د سالو سره پلوونه

د کوټې تير راباندې پروت وای



راباندې نه وای د بي ننگ سرې لاسونه

څنگه دی خواره کړمه خدایه



چه همسايه مې د خوښۍ تمه لرینه

خلق جوړه جوړه ویدیري



زه کم نصيبه يار په خوب لانه وينمه

خدای به دی بيا راته محتاج کړي



که په لنډۍ زنه مې ووهل خالونه

چه زه کور نه يم ته رامشې



تا له به کور په ښو څوک جارو کوينه

جبل وهه دنيا پرسته



زما د ناز خدا دی هېره شوه مينه

ټينگه مې مه نيسه په غېر کښې



سبا به بوی د لونگين در ځنی ځينه

له مانه ته ښه ئې چلمه



چه جانان خوله درباندي ردی دواړه لاسونه

په نصيب خپل همزولی راکړي



که نيستی راغله په خدا به ئې تېرومه

په متيز توب درسره نه ځم



په پاکه مينه درسره يم خو چه يم

په غم کښې تانه کمه نه يم



کم عقله نه يم چه به کلی خبرومه

په پاروگر جانان زه ډېره نازېدمه پرېرده چه تور ښامار می و خوری

اشنا مې وری رانه تللی  
چه دسترخان لره ورخم ژرا راینه

سترگی می تا ته تورولی  
چه ته رانغلی په سرواویسکوئی مینخمه

خوګ به دی مړ کړی ښکلی یاره  
پردی پرستنی جګوی شمېرې خالونه

که مې د یار ګوتې په لاس وای  
ما به له ټولو نجونو پورته وره لاسونه

بنګړی می ستا په کت کې مات شوه  
که مړنی ئی اوس مې ډک کړه مړوندونه

په خوب ویده به دې راوېښ کړم  
یاره زما د لاس بنګړی راغلی دینه

که په سلام مې خوشحالېږې  
زه به دا سری منکولی تل په تندی ږدمه

زما هر وخت تا ته سلام دی  
چه در په یاد شوم زما اخله سلامونه

د جنازې بازومی نیسه  
که سپینه خوله می په راستی در کړی وینه

لالیه راشه چه خوله در کړم  
زمونږ په کلی کې مړ ګوده مړه بشمه

پاس د اسمان ستورو ته ګوره  
په تامی دومره دی د سپینې خولی پورونه

که می پخپل یار کې ویا وای  
زه به د بل یاری ته ولی پخسېدمه

د ورځی توری سترگی ګرم د شپې په لپو لپو اوښې توبومه

اوبه د کوز ګودر خورې دی زه د آشنا دپاره برګودر ته ځمه

زما سالو کښې ګرمی کېری په زړه ظالم آشنا مې اورته کشوینه

اختر د وارو مبارک شه زه به خپل سره لاسونه یار ته ورکومه

خلق دی وائی تهمتونه زه د آشنا په غېر کښې چا لیدلی یمه؟

ریباره ورشه ورته وایه که د بدیوزور لری درسره ځمه

برائی چېری وی یتیمه! چه شا لایلا په سپینه خوله کړه خیراتونه

په ځان مین ئی په مانه یې یاری په داسی مینو نه کېری مینه

تر مستانه یار خومی جارکی چه تش دیدن ته ئی خېمې وهلی دینه

خاونده بیا دی ماسختن که چه نارضا کت ته می ریردی اندامونه

روکی چه سپور شی د خپل کور شی لالی دی سپور شی چه سپره ورپسی ځمه

زما جانان دی راسره وی په مادی تیری له میرو راچلوینه

امیره ستا نوکران ډېر دی د سپینې خولی نوکر را پرېده چه راځینه

یار می په سرو لاسومین دی      حکه نکریزی پخپل کور کښې شنی کومه



ګوتی بنګړی د دنیا دود دی      زه له نېشتمنه یاره نه غواړم دودونه



زه دی په دوه و کښې کړم خدایه      چه د پلار کور کړم که له یاره سره ځمه



هغه ساعت به لوی قیامت وی      چه زور سړی په چټې واچوی لاسونه



تر دی خروړی سپی راتېر شه      تر دی ملالی خولی به زه در تېره شمه



خاطر دی ډېر راباندی ګران دی      زه په ملاله خولګی نه پرېدم لاسونه



دا پېغلتوب می دی غم دود کړی      خیالی ځوانان راپسی مری خونکاره شومه



زړه دی زمونږ له کوره وپسه      مونږ کره نشته د مینو زرو ساتنه



توره بلايم نور څه نه يم      په یار می خاوری اړوی هېڅ نه کپړمه



ته د اختر په سهار راشه      زه به در اوزم توری سترګی سره لاسونه



هلکه مری که پاته کېږی      دا می دستور دی نری سترګی تورو مه



سترګی کجکول کړه دیدن واخه      ملنګه یاره په بانه راغلی یمه



## د مینو له خوا:

چه کشر ورور دی بدرکه درسه ځینه	په ګودر څه بلا لکېږی؟
✿ ✿ ✿	
د لیلی مینه می په ګلو ګرزوینه	د شپې په خوب کسې ګلان وینم
✿ ✿ ✿	
ناغه به راګړی د سرکو شونډو سرونه	خال دی واهه خبر دی نکریم
✿ ✿ ✿	
اروا می ستا په کټ منګولی لکوپنه	که په صورت درنه جدایم
✿ ✿ ✿	
د بام په سر ورته پېریانو ونیومه	له پاسه سره لستونی راغله
✿ ✿ ✿	
په موزیګی به درته سره ګرم دېوالونه	که ستا د سترګو اشارت وی
✿ ✿ ✿	
هره شېبه می ستا خو لکی ته لمسوپنه	ستا په نټکی کسې شیطان ناست دی
✿ ✿ ✿	
ما وی دی تورو اوبو اور واخست مینه	په ګورد سرو سالو ښکاره شه
✿ ✿ ✿	
خوشی ګریوان په اوبسکو څله لمدومه	ژرا می نه ده په چا ګرانه
✿ ✿ ✿	
مور ته دی وایه چه پری نکړی منتونه	زړه می د تاسی کور کسې پرېښود
✿ ✿ ✿	
خور به دی ځای جارو کوی مونده به ئی کړینه	زرګی می تاسی کړه هېر شه
✿ ✿ ✿	
اوس دی کټکی د مور له څنګه ګرزوینه	اول دی لاپې دیاړی کړی
✿ ✿ ✿	
تا به منګی وور زه به تش درسه تلمه	که دنیا ئی شرمونه نه وای
✿ ✿ ✿	

خدايه بي دردوته درد ورکړی	چه د دردمنوله احواله خبر شینه
✽ ✽ ✽	✽ ✽ ✽
زما سلام په هغو وایه	چه د ماښام ډوډۍ له اوبسکو سره خورینه
✽ ✽ ✽	✽ ✽ ✽
په خوله به جنګ دسره وکړم	د زړه کوڅې به درنه ولی بېلومه
✽ ✽ ✽	✽ ✽ ✽
تپس د باز په نرخ خرڅېږی	زه په دغه بازار سودا کله کومه
✽ ✽ ✽	✽ ✽ ✽
خدا له تاسره جوړېږی	ماته پراته دی په ځولۍ ځولۍ غمونه
✽ ✽ ✽	✽ ✽ ✽
د ازادۍ په لار کېږی مړ شي	چه جنازه دی د اسمان ملکي وړینه
✽ ✽ ✽	✽ ✽ ✽
مسلماني په چا کېږی نشته	مرور کرزم څوک می نه پخلا کوینه
✽ ✽ ✽	✽ ✽ ✽
زما د کور مړی یادېږی	ما کور گټی کړی چه قبرونه لټومه
✽ ✽ ✽	✽ ✽ ✽
خاونده غبرگ بچی ئی مړه کی	چه یو اشنا له بل اشنا نه بېلوینه
✽ ✽ ✽	✽ ✽ ✽
د توتی هسی خو لگی سره ده	د باغ گلونه ټول بورا خوړلی دینه
✽ ✽ ✽	✽ ✽ ✽
سلام دی راغی ته راغلې	وابه دی نخلم بی دیدنه سلامونه
✽ ✽ ✽	✽ ✽ ✽
د زړگی حال ویلی نشم	لکه خوله پتی تنور بلی لمبې خورمه
✽ ✽ ✽	✽ ✽ ✽
د دلانو بچی مړه کی	د گلو لښتی په موزیانو زړوینه
✽ ✽ ✽	✽ ✽ ✽
د لاله فکر پکښې وکړه	چه شال شری سره یو ځای نکړی مینه
✽ ✽ ✽	✽ ✽ ✽
دا به له مانه پوره نشی	چه هر ساعت دی په جرگو پخلا کومه
✽ ✽ ✽	✽ ✽ ✽

وربل دی جور په غنم لوكه      زه خوار به لو كړم كه به ستا ننداره كړمه



په كودر كڼې ونې كېر ده      چه شا ليلا منكي په سيوري ډكويڼه



په دهقاني باندي زور وكړئ      سپيني پاڅي د زرو خلي وړانويڼه



په صبر صبر پوره نشوه      سبا مي نيت دي بي صبري ته ملا تړمه



جنبي پخپله بنايسـته ده      زر كره ستا په كانه اور پوري كويڼه



جلبی وړه د ياري نه ده      ناپوهه مورئي ورته سترگي توروپڼه



خوك به ئې ولي خاطر نكړي      چه كور كڼې سره او سپين لري يا سپين مخونه



چه په دنيا په ښه راغلي      بيا مي د شناختو په سر مه وهه لاسونه



مور ئي په كلي شرومي غواړي      لورئي چارك اورئ په غاړه كرزويڼه



يا خوزما په زره تياره ده      ياد تمامي دنيا مړه دي مشلونه



زما زرگي د كاوون غرد دي      په نورو كړدوي په ما واوري ورويڼه



سوال به ئي ولي نه قبلېږي      چه تور اوربل په زيارت ږدي سوالونه كړينه



اوبسانو بيا غاړي كړي كړي      چه پرې سپرې دي سپيني خولي زير پيزوانونه



بي له ديدنه به روغ نشم      كه په بارو بارو دي راشي كاغذونه

په بل وطن می نه لورپری      که د خلمپو رسالی درپسې ځینه

ولې به نه ژاړم تالاشوم      \* \* \*  
اشنا زما دیدن ئی نور خلق کوینه

غمازه خوار شی مونږ دی خوار کرو      \* \* \*  
شړی دی لنگ شه څه شکوی پردی شالونه

سردی له هری ونې لور دی      \* \* \*  
چناره ولی نه راوړی د خیال کلونه

عالم به ټول په تامين شی      \* \* \*  
که دی زما په سترگو ووینی مینه

په یارانه کبې زره سندان که      \* \* \*  
پکبې پېښېری د پلکونو گذارونه

نجلۍ په سردی منکی مات شه      \* \* \*  
چه دی اوبه شی د سینی د باغ کلونه

نصیبه وسووزی ایبری شی      \* \* \*  
تندیه مات شی په تا څه لیکلی دینه<sup>(۱)</sup>

\* \* \*

۱: څه لنډی له (ملی سندرې) واخستل شوی او ځینی لنډی ښاغلی (پرهیز) او ښاغلی محمد علی (لونگین) راکړیدی چه د یادولو حق لری.

## د شاعرانو قضاوتونه

هوبنبارانو وېلي دی چه زر زرگرته بښه او شعر شاعر ته په عربي کښې هم متل دی چه د فضيلت خاوند صاحب فضل پېژنی، نو که مونږ غواړو چه شعر يا شاعر لږ څه ښه وپېژنو بايد د شاعر پوښتنه له شاعر نه وکړو مگر له همعصرو رقيبانونه نه ځکه چه رقابت د حقيقت په مخ پرده غوړوی، او نظر کمزوری کوی. د يوه شاعر په خبرو لکه چه شاعر پوهېږی بل څوک پری هغسی نشی پوهېدای ځکه چه په خبرو پوهيدل او خبری تلل څه آسانه کار نه دی بلکه د چونکښو له توله هم مشکله خبره ده، خبری هر څوک کوی مگر په خبرو هر څوک نه پوهېږی.

دا متل دی چه د ګونګ په ژبه ګونګ پوهېږی او د دردمنو له حاله دردمن خبرېږی نو که څوک شاعر نه وی او د شعر په دقايقو پوه نشی عجيبه نه ده.

مونږ په باغ کښې د بلبلو نغمی اوږو او خوند هم را کوی مگر نه پوهېږو چه څه وائی، د گل غوړېدل او خوړېدل وینو مگر دا نشو ویلی چه زړه ئې له خفقانه وچاوده او که له خوشحالی ئی د زړه غوټه خلاصه شوه ځکه چه دا د دنیا مرموز اشعار دی او هر يو پری نشی پوهېدلی، ځنګه چه په دنیا کښې شاعران او د نغمو خاوندان کم دی دغسی شعر پېژندونکی او په خبرو - پوهېدونکی هم لږ دی.

پدی کتاب کښې کونښ وشو چه شعر او شاعر تر يوه حده وپېژندل شی او دا مقصد هم د ځينو نورو مطالبو په ضمن کښې په کنائی ډول تر يو حده حاصل شی مگر دا کار دومره ګران دی چه ډېر عمر مطالعه او په خبرو کښې ننوتل غواړی.

نو ښه به دا وی چه د څو تنو شاعرانو قضاوتونه هم د پښتو شاعرانو په باب کښې دلته رانقل کړو<sup>(۱)</sup> او په دغه هنداره کښې هم ځينو شاعرانو ته وګورو چه د نورو شاعرانو په نظر کښې څه مقام او منزلت لری؟ کوم یو د کوم يوه په مقابل کښې غوره ګنی او د يوه له بل نه څه راز امتياز کوی؟ خوشحال، رحمان، حمید، عبدالقادر، شیدا، عليخان میرزا، دولت، پير محمد او نور په څه نظر کتل کېږی او دوی پخپله يو بل ته په څه ډول ګوری او ځنګه ئی ستائی د هر يوه نظریه، فکر، قضاوت او حکمیت لاندی بیانېږی.

(۱) خوشحال وائی:

چه لاف وهی د شعر      نن په دا دور دی ډېر  
خدای دی نه کا چه به وایم      حال د دویو تېرو بېر

۱: پدی برخه کښې د کاپل له مجلی د ښاغلی حبیبی له مقالی د شاعرانو څه اشعار اخستل شویدی.

(قلندر) پکښې نيم سیر  
هيڅ می نه دی واصل هېر  
زه ترې خو سر شاهي تېر  
پس له قرنه پوره سیر  
✿ ✿ ✿  
مسخره می ارزانی خویشکی زمند کړ

خوځ پاوی خوځ نيم پاوی دی  
د مونږه په حساب دی  
بل دولت فقير درې پاوه  
چه په سرای کښې به پیدا شی  
د میرزا دیوان می ومانډه په کوډی



### کاظم خان شیدا وائی:

ډېر زمونږ خاندان خاص دی  
ښه کلام لری حاصل هم  
په معنی کښې کالمعدوم و  
مرتب ئی لوی دیوان شه  
مستند د درست افغان شول

په دا فن کښې خو اشخاص دی  
یو میرزا دولت واصل هم  
د پښتو شعر معلوم و  
چه قلم په لاس د خان شه  
تصانیف ئی فراوان شول



ریزه چین د خان د خوان دی  
بل استاد د دی گروه دی

هر شاعر چه د افغان دی  
خان ممتاز د تمام روه دی



### یونس وائی:

ډېر غرور دې پخپل شعر خټک نه کا

حقیقت ئې و یونس وته څرگند دی



### علیخان وائی:

که خبر زما د شعر په مضمون وای

پښتو به د میرزا شغل و نکړو



## د پير محمد کاکړ قضاوت:

ولی دوی کښې معجز د رحمان شعر  
چه سوزان ئی هسی شان کړ بیان شعر  
پدا خبر نشته هرگز د انسان شعر  
په څه تارئي آویخته کړ یکسان شعر  
که څه درشت دی دا د ده سخندان شعر  
پدیوان کښې ئې مونده شی هرشان شعر  
ومنصف ته د خټک خوشحال خان شعر  
بل به کم وی پدا وخت د افغان شعر  
د اشرف دی هم تر ده نه سوزان شعر  
چه ئی ووی ښه نازک نکته دان شعر  
په وحشی الفاظو ده کړ ویران شعر  
نه و، ما وته د نورو عیان شعر  
جوهر دار به ئی کړی تیغ د زبان شعر  
هم زما د دردمن زړه دی درمان شعر

چه انصاف زه پير محمد کرم لافی نکرم  
په هم عمرو کښې می خوښی دی د ځان شعر



که هر څو وائي نازک شاعران شعر  
سوز گداز د محبت یې مگر زیات و  
جوړ په شعر کښې رحمان غیب اللسان دی  
تر مصراع ئې حار شه لار د مرغلرو  
بل په شعر کښې هم سیال د خوشحال نشته  
که څوک بحر مواج وائی ورته ښائی  
هېڅ تر شعر د رحمان به څه کم نه وی  
لکه شعر دی د ده په پښتنخوا کښې  
بیا رنگین شعر بیان عبدالقادر کړ  
پس له دویبه موشکاف عبدالحمید دی  
د میرزا شعر به جوړ و، ولی دریغه  
د مشهورو شاعرانو حال مې ووی  
باریک بین لره کمال د شعر ښه دی  
هر بی آب په آب د شعر آبدار کښی

## د میرزا حنان رایه:

خو به کرم درته معلوم زه په ویل  
د سلوک شعر ئی کړی دی افضل  
ښه شیرین الفاظ ویلی دی واصل  
د پشتویی غزل به دی یو تر بل  
په ظاهر ئې مسخری بوله بالکل  
ښه کتاب ئی دی جوړ کړی لکه گل  
څه به وایم ناسفته درئی پیل

شاعران د پښتنو ډېر دی تر سل  
یو میرزا میرخان دولت د علم کان و  
بل اخوند میاداد د عشق په میومست و  
بل رحمان سړښی د پېښور دی  
د خوشحال خټک ویل کل نصیحت دی  
بل عبدالقادر شاعر د خوشحال زویه  
بل حمید موشکاف د خیال په شعر

ښه آبدار درئې له ژبې تويول  
 په ويلو کښې د شعر ډېر اکمل  
 هرگفتار ئې دی په مثل د بلبل  
 سيال ئې نه و په پښتو کښې په ويل  
 په تکليف ئې جوړول مدام غزل  
 ډېر ښه پوه دی د بيتو په نسلول  
 په هر بيت سره ئې زړونه سولول  
 آفرين به باندي وائي تل تر تل

علي خان اخوند زاده هم ښه شاعر وو  
 ملا حسن اخوند ښه پير په تلو کان کښې  
 د اخوند ملا پير محمد نظم که واورى  
 جان محمد حافظ کاکړ په نعمت و مدح  
 اوس زمونږ د زمانې ملا شمس الدين دى  
 اوس صديق اخوند زاده ښه شعر وائى  
 ملا جمه په شاعرۍ کښې ډېر استاد وو  
 د عيسى اخوند زاده شعر که واورى

د سکوت مهر پر خوله کښېرده حنانه  
 څه غرض لري د خلقو په ښوول؟



د شمس الدين رايه:

په عروض کا سنجيده بيان د شعر  
 که هر څو کوى هوس افغان د شعر  
 باريکى ئې د کلام ده حان د شعر  
 هم ئې واخست له نو خطو شان د شعر  
 ځکه دى په پښتانه کښې کان د شعر  
 برابر ئې دى تمام سامان د شعر  
 هر غزل ئې دى تنها ديوان د شعر  
 هسى شان ئې کړ بلند ايوان د شعر  
 بيا ځکوى په يوه تار کاروان د شعر  
 بل به نه وى هسى شان د کان د شعر  
 بې معنى الفاظ ئې کړى نقصان د شعر  
 منتخب ئې څو غزل عيان د شعر  
 چه ئې نه وو په رديف پايان د شعر  
 يوور قبر لره ده ارمان د شعر

که څوک ونيسى په لاس ميزان د شعر  
 و به نه رسى په شعر له رحمانه  
 پس له ده نور موشکاف عبدالحميد دى  
 درست ديوان ئې له نو خطو گفتکوى کا  
 ښه مضبوط شعر بيان عبدالقادر کړ  
 په غزل کښې ئې لږ پست و بلند نشته  
 على خان په رنگين شعر که خبر شى  
 نه رسپړى د چالاس د ده تر فکړه  
 د خوشحال خټک پر شعر نظر وکړه  
 د فقير ميرزا پر شعر ويل نشته  
 په رديف کښې برابر دى ولى دريغه  
 قلندر او د ميراي ديوان موجز دى  
 بل شاعر عبدالرحيم د بخارا دى  
 پير محمد کاکړ په شعر کښې نامدار و

که د واورو شاعرانو حال بيان کړى  
 نکړى څوک پر شمس الدين گمان د شعر



## د عبدالله محزون (قندهاری) نظریه:

مونده نشی په پښتو کښې بله ژبه  
ته ئی یاد کړه گوندی زره شی په خوشتره  
گوندی شی د ده په جذب تیز نظره  
معلومپیری دی پر ډېرو باندي غوره  
مريد ژر کاندی له پیره برابره  
گمان نکړم چه بي خوک لری دفتره  
د قلم په شان ئی ژبه ده دوه سره  
.....  
دا نور واړه اعرایيان بولی دلبره  
وای بهتریم تر حمید په خو هنره  
فیض الله رنگه امی نه ووله سره  
ډېر دقیق غزل لری لکه گوهره

د عبدالحمید د ژبی شه تعریف کړم  
یو خو کسه شاعران چه د پښتو دی  
د حمید موشکاف خیال وته هوبن کړ  
د میرزا حنان د شعر نکتی زده کړه  
د رحمان له شعره بوی د معجزی حی  
بل رحمت داوی کتاب لری دلکشه  
شمس الدین آخندزاده د کلچابات دی  
بل محمد کرم آخند زما استاد وو  
صدیق صدق حان له وائی یم د شهر  
ملا میران که بیا وگوری بلاوائی  
پختگی د شعر نه شی بی له علمه  
د آخند ملا پیر محمد هم ښه کتاب دی

د عبدالکریم غزل می اورېدلی  
زړه د بېخه پرېکوی لکه خنجره



## د میر احمد شاه رضوانی قضاوت:

خو په واړو کښې بادشاه دی خوشحال خان  
نه پوهېرم اباسین دی که طوفان  
که تسبیح دی د یاقوت او د مرجان  
چه سیالی به ئی کاندی لعل د بدخشان  
د حسان بن ثابت دی د سبحان  
په عشرت کښې بونواس دی د دوران  
ته به وایی چه هو مردی د یونان  
فردوسی هم ورته پاتی شی حیران  
لکه وه امرالقیس په عربستان  
نه فرضی ویل چه کاندی شاعران  
ډېر خسرو غندی طوطیان د هندوستان

د پښتو ژبی که ډېر دی شاعران  
هېڅ حصار نه دی په لوړه په ژوره  
منظومات ئی دی لری د مرغلرو  
د خوشحال د زره کترې شه هسی نه دی  
فصاحت ئی د کلام په خپل لسان کښې  
رزمیات ئی هو بهو د حماسی دی  
په آثارو د قدرت کښې چه را چل شی  
په شکوه د اورنگ زیب او د بهرام کښې  
په پښتو کښې خوشحال خان داسی شاعر دی  
مقالات ئې واقعی او حسب حال دی  
تر شیراز خورو الفاظو ئی رازپیری

نکته سنج نازک خیال شیرین بیان  
 بل هجری وه چه ئی نوم وه اشرف خان  
 له وطنه چه د کن ته شوروان  
 د اتیا کالو بډا به شی پری خوان  
 چه به کنبوزی په کمند کنبی د اسمان  
 چه وو زویبه دانشمند د افضل خان  
 ده چه باز د طبیعت خپل کر پران  
 واره خدای کر په نصیب د کاظم خان  
 هر غزل ئی دی تصویر د پرستان  
 چه ښکاره شو په جهان عبدالرحمان  
 چه ئی پوری کرلو اور په کل جهان  
 چه پیدا شو په اولس کنبی د افغان  
 بی له مانه ټول ئی گډ کر په میدان  
 ماشوخیلو کنبی را وخوت حمید خان  
 د الفاظو په خای ستوری د اسمان  
 که دی ولوسته اشعار د علیخان  
 مبتلا په خط و خال و د جانان  
 هسی شان چه ویل وکره بابو جان  
 که ئی واورى ای غافله یو بیان  
 دا اته واره په مثل د شاهان

پس له دی که خوک شاعر و سخندان  
 اول خوی د خوشحال خان عبدالقادر وه  
 د هجری طبیعت هاله زور ښکاره کر  
 د عبدالقادر اشعار که چېری واورى  
 خیالات د ده خه هسی بلند نه دی  
 پس له دوی چه کاظم خان شیدا گویا شو  
 په هوائی هېخ مارغه د خیال پری نشود  
 لطافت او نزاکت چه د کلام وه  
 هر یو شعر ئی د دېوان انتخابی دی  
 بیا په دور د شاه عالم په سر بن کنبی  
 موسیقار غوندى ئی هسی نغمی وکړی  
 تا به وی چه د شیراز خواجه حافظ دی  
 که صوفی که محتسب او که قاضی وه  
 بیا په دور د تیمور شاه او دل له واره  
 چه ئی ویلل په زور د طبیعت خپل  
 پس له دوی نه زلالی به دی را یاد شی  
 خودا ټول مصوران د خیالاتو  
 هیچا ونه کره په وعظ و نصیحت کنبی  
 له دنیا و مافیها به دی زره تور شی  
 وه په قدر و منزلت کنبی په خپل دور

نور د ډول او د سرنا شاعران ډېر دی  
 رضوانی خوشمارلی استاذان

